

تسهیل المیدزی

شرح اردو میدزی

تالیف

فضیلۃ الشیخ مولانا عجاز احمد صاحب اعظمی مدظلہ العالی



ناشر

تدی کتب خانہ آرام باغ - کراچی ۱

تسہیل المیزبیدی

شرح اردو میزبیدی

قالیف

فضیلۃ الشیخ مولانا عجاز احمد صاحب اعظمی مدظلہ العالی



ناشر

تدی کتب خانہ - آرام باغ - کراچی ۱

1

2

کتاب کا بیج اور استفادہ کا طریقہ

یہ کتاب میبذی کی قسم اول طبیعات کے فن اول کی مکمل شرح ہے لیکن حاملِ متن نہیں ہے۔

میبذی میں ہدایتِ الحکمت کی عبارتیں شرح کے ساتھ مخلوط ہیں، امتیاز کے لئے ان پر خط کھینچ دیا جاتا ہے، اس کتاب میں ہدایتِ الحکمت کی ہر فصل کا یکجا سلیس اور عام فہم ترجمہ کر دیا گیا ہے، اس کا فائدہ یہ ہو گا کہ نفسِ مسئلہ مکمل ایک جگہ دستیاب ہو جائے گا، اور اسے یاد رکھنا اور محفوظ رکھنا سہل ہو جائے گا۔ میبذی میں متن کے ٹکڑے ٹکڑے کر کے ان کی شرح کی گئی ہے، اس کتاب میں شارح کی عبارتوں کا مطلب سوال و جواب کی صورت میں بیان کیا گیا ہے جس ترتیب سے میبذی میں شرح ہے، ٹھیک اسی ترتیب سے سوال و جواب بھی ہیں۔ میبذی سامنے رکھ کر اگر اس کا مطالعہ کیا جائے تو آسانی یہ معلوم ہو جائے گا کہ کس عبارت کی ترجمانی کہاں ہے،

اس کتاب میں جہاں جہاں سوال کا عنوان ہے، اسے میبذی میں نہ تلاش کیجئے، میبذی کی عبارت سامنے رکھ کر سوالات وضع کئے گئے ہیں، اور کتاب کی عبارت کو جواب قرار دیا گیا ہے، اس سے امتحان میں بھی سہولت ہوگی، اور سمجھنے میں بھی، اگر میبذی سامنے نہ ہو، جب بھی فہمِ مطلب میں انشاء اللہ کہیں دشواری نہ ہوگی، لیکن مناسب یہ ہے کہ اس کے مطالعہ کے پہلے یا بعد میں میبذی کی متعلقہ بحثیں بھی بغور پڑھی جائیں۔

تَسْبِیْلُ الْمِیْبَدِیِّ

سوال فلسفہ اور حکمت کسے کہتے ہیں اور اس کی بنیادی اور ذیلی قسمیں کیا کیا ہیں؟
جواب فلاسفہ اپنے علم کو حکمت سے تعبیر کرتے ہیں اور اس کی تعریف ان لفظوں میں کرتے ہیں الحکمة علم باحوال اعیان الموجودات علی ماہی علیہ

فی نفس الامر بقدر الطاقة البشرية یعنی انسانی طاقت اور رسانی کے بقدر موجودی الخارج اشیا کو جیسی کہ وہ فی الحقیقت ہیں اس کے مطابق جاننا۔ یہ حکمت کی تعریف ہے۔ حکمت کی ابتدائی طور پر دو قسمیں ہیں۔ حکمت عملیہ اور حکمت نظریہ۔

حکمت عملیہ ان افعال و اعمال کے احوال کا علم جو ہماری قدرت اور اختیار میں ہوں اور ان کا تعلق معاش و معاد کی فلاح سے ہو، حکمت عملیہ ہے۔

حکمت نظریہ ان موجودات خارجیہ کے احوال کا علم جو ہماری قدرت و اختیار سے خارج ہوں حکمت نظریہ ہے۔ کچھ حکمت عملیہ کی تین قسمیں ہیں۔ تہذیب الاخلاق، تدبیر منزل، سیاست مدنیہ۔

تہذیب الاخلاق ان اعمال کا علم جو فرد واحد سے تعلق رکھتے ہوں تاکہ وہ فضائل سے مزین اور زائل سے پاک ہو، تہذیب الاخلاق ہے۔

تدبیر منزل ایک گھر اور خاندان کے افراد کے مصالح کا علم تدبیر منزل ہے۔ مثلاً ماں باپ، بیٹے، بھائی وغیرہ کے حقوق کا جاننا۔

سیاست مدنیہ پوری آبادی کے مصالح اور انتظام کا علم سیاست مدنیہ ہے۔ مثلاً بادشاہ

درعایا، شہریت کے حقوق اور مختلف محکموں وغیرہ کی معلومات۔

حکمت نظریہ کی بھی تین قسمیں ہیں۔ حکمت الہیہ، حکمت ریاضیہ، حکمت طبعیہ۔

ایسے امور کے احوال کا علم جو وجود خارجی اور تعقل میں کسی مادہ کے محتاج نہ ہوں
حکمت الہیہ جیسے واجب الوجود۔ حکمت الہیہ کے چند نام اور بھی ہیں۔ مثلاً علم اعلیٰ، فلسفہ اولیٰ،
 علم کلی اور مابعد الطبیعہ، بعض اسے ماقبل الطبیعہ بھی کہتے ہیں مگر یہ استعمال شاذ و نادر ہے۔

ان امور کے احوال کا علم جو وجود خارجی میں تو مادہ کے محتاج ہوں، مگر تعقل میں
حکمت ریاضیہ مادہ کے محتاج نہ ہوں جیسے کہ اس کا نام علم اوسط اور حکمت تعلیمی بھی ہے۔

ان امور کے احوال کا علم جو وجود خارجی اور تعقل دونوں میں مادہ کے محتاج ہوں
حکمت طبعیہ جیسے انسان اس کا نام علم ادنیٰ بھی ہے۔

بعض لوگوں نے حکمت الہیہ کی دو شاخیں کر دی ہیں، ان کے اعتبار سے جو امور مادہ کے
 محتاج وجود خارجی اور تعقل میں نہیں ہیں، ان کی دو قسمیں ہیں۔ ایک وہ جو سرے سے مادہ کے ساتھ
 مقترن ہوتے ہی نہیں جیسے اللہ اور دوسرے وہ جو مادہ کے ساتھ مقترن تو ہو سکتے ہیں، مگر
 اس کے محتاج نہیں ہیں، جیسے وحدت، کثرت اور تمام امور عامہ، پہلی قسم کے علم کو ان کی اصطلاح
 میں حکمت الہیہ اور دوسری قسم کے علم کو علم کلی اور فلسفہ اولیٰ کہتے ہیں۔

علم منطوق کے بارے میں فلاسفہ کا کیا ارشاد ہے؟ کیا وہ حکمت میں داخل ہے، یا اس
سوال سے خارج ہے؟

اس سوال کا جواب حکمت کی تعریف پر موقوف ہے۔ حکمت کی تین تعریفیں معروف ہیں
جواب ایک تعریف تو وہ ہے جو ادپرہم نے ذکر کی ہے یعنی علم باحوال اعیان الموجودات الخ
 اس تعریف میں چونکہ موجودات خارجیہ کے احوال کے علم کو حکمت کہا گیا ہے اس لیے منطوق اس سے
 خارج ہے۔ کیونکہ اس میں معقولات ثانیہ کے احوال زیر بحث آتے ہیں اور معقولات ثانیہ موجودات
 خارجیہ میں شامل نہیں ہیں۔

دوسری تعریف یہ ہے ”خرد و جہ النفس الیٰ کمالہا الممكن فی جانب العلم
 والعمل“ یعنی نفس انسانی کا ممکن علمی و عملی کمالات کا حاصل کرنا۔ اس تعریف کی رو سے نہ صرف

یہ کہ منطق حکمت میں داخل ہے بلکہ خود عمل بھی اس میں داخل ہے کیونکہ منطق سے علمی کمال اور عمل سے علمی کمال حاصل ہوتا ہے۔

کچھ لوگوں نے حکمت کی تعریف تو وہی کی ہے جو ابتدا میں ذکر کی گئی ہے مگر اس میں سے "ایمان" کی قید کو نکال دیا ہے۔ اس لحاظ سے بھی منطق فن حکمت میں داخل ہے کیونکہ ایمان موجودات موجودات خارجیہ کو کہتے ہیں۔ جب یہ قید نہیں رہی تو فن منطق جس میں معقولات ثانیہ سے بحث ہوتی ہے اس میں داخل رہے گا۔ کیونکہ معقولات ثانیہ ذہنی چیزیں ہیں۔

سوال معقولات ثانیہ کسے کہتے ہیں؟

جواب اس کے لیے تھوڑی سی تشریح درکار ہے۔ ہر شخص جانتا ہے کہ موجودات خارجیہ کا ایک وجود ذہن اور عقل سے خارج ہوتا ہے مثلاً آگ کا ایک وجود

خارجی ہے جس کو حرارت اور احراق وغیرہ عارض ہوتے ہیں۔ ان کا عرض وجود خارجی ہی کے اوپر منحصر ہے، اور ایک وجود ذہنی ہوتا ہے مثلاً جب یہی آگ ذہن اس کا تصور کرتا ہے تو یہ اس کا وجود ذہنی ہے۔ اس وجود کے لحاظ سے نہ اس کو حرارت عارض ہے اور نہ احراق۔ البتہ ذہنی اعتبار سے اس کا کلی ہونا یا جزئی ہونا وغیرہ عارض ہوتا ہے یہی کلیت اور جزئیت اور اس جیسے احکام ذہنیہ جن کا موضع عروض محض ذہن اور سبب عروض محض وجود ذہنی ہے۔ معقولات ثانیہ کہلاتے ہیں۔ ان کا خارج میں کوئی مصداق نہیں ہوتا ہے۔ ظاہر ہے کہ معقولات ثانیہ نہ تو ہمارے قدرت و اختیار میں ہیں اور نہ ذہن سے باہر ان کا کوئی وجود ہے۔

سوال آپ نے کہا کہ منطق کا موضوع چونکہ معقولات ثانیہ ہیں جو موجودات خارجیہ میں سے نہیں ہیں اور فن حکمت میں موجودات خارجیہ کے احوال سے بحث ہوتی ہے،

اس لیے منطق اس فن سے خارج ہے۔ اس بنا پر تو امور عامہ بھی فن حکمت سے خارج ہوتے جاتے ہیں کیونکہ وہ بھی موجودات خارجیہ نہیں ہیں بلکہ ذہنی انتزاعات ہیں۔ حالانکہ امور عامہ کے مباحث کو لوگوں نے حکمت الہیہ میں داخل کیا ہے۔

امور عامہ کی تشریح | امور عامہ وہ چیزیں ہیں جن کا تعلق مختلف موجودات مثلاً واجب، ممکن، جوہر، عرض میں سے کسی ایک ساتھ مختص نہ ہو،

بلکہ ان سب کے ساتھ یا ان میں سے چند ایک کے ساتھ ان کا تعلق ہو جیسے وجود امکان، حدوث، عدم وغیرہ یہ امور بذات خود خارج میں موجود نہیں ہیں بلکہ ان کے تعلقات کو دیکھ کر ذہن ان کا انتراع کرتا ہے۔

جواب | اس اعتراض کا جواب مصنف سے یہ نقل کیا گیا ہے کہ حکمت الہیہ میں امور عامہ کی جو بحث آتی ہے وہ درحقیقت موضوع ہونے کی حیثیت سے نہیں آتی بلکہ معمول بن کر آتی ہے گویا امور عامہ کی بحث اصلاً حکمت میں داخل نہیں ہے، تابع بن کر ہے، امور عامہ پر کوئی حکم نہیں لگایا جاتا بلکہ ان کے ذریعہ ان کے تعلقات پر حکم لگایا جاتا ہے۔

اس جواب پر پھر یہ سوال پیدا ہوتا ہے کہ امور عامہ کو فلاسفہ تو موضوع بناتے ہیں۔ مثلاً ان کا مشہور قول ہے الوجود زائد فی الممكن، اس میں الوجود کو دیکھو کہ موضوع ہے۔ اس کا جواب یہ ہے کہ یہ تو محض ایک انداز تعبیر ہے، اور نہ اس کی حقیقت یہ نہیں ہے معنوی اور حقیقی اعتبار سے یہ عبارت یوں ہوگی الممكن موجود لوجود زائد، اس میں ممکن موضوع ہے اور وجود کا اس پر حکم لگایا گیا ہے۔

سوال | متن یعنی ہدایت الحکمہ میں کن کن فنون سے بحث ہوتی ہے اور کس ترتیب کے ساتھ؟ ہدایۃ الحکمہ میں تین فن ہیں۔ فن اول منطق، کیونکہ وہ تحصیل علوم کے لیے بمنزلہ آلہ

جواب | کے ہے۔ فن ثانی حکمت طبعیہ، فن ثالث حکمت الہیہ، بالذی الاظم الذی ذکر اولاً، ان دونوں میں طبعی کو مقدم کیا، حالانکہ مجردات جو حکمت الہیہ کا موضوع ہیں، مادیات کے لیے علت ہیں اس کی وجہ یہ ہے کہ مادیات کی بحث مجردات کے لیے بمنزلہ مقدمہ اور تمہید کے ہے اور ان کے سمجھے بغیر مجردات کے مباحث کا سمجھنا نہایت دشوار ہے۔

حکمت ریاضیہ اور حکمت عملیہ مع اس کی تینوں قسموں کے اس کتاب میں کیوں
سوال | نہیں بیان کی گئیں؟

جواب | کسی صاحب نے اس سوال کا جواب یہ دیا ہے کہ حکمت ریاضیہ کے بیشتر مباحث چونکہ امور مومہ پر مبنی ہوتے ہیں، مثلاً دو اسرار زاویے وغیرہ، جن کی بحث علم ریاضی وغیرہ میں ہوتی ہے، یہ عموماً مومہ ہوتے ہیں اس لیے مصنف نے اسے ترک کر دیا۔

اور حکمت عملیہ کو شریعت محمدیہ علیٰ صاحبہا الصلوٰۃ والسلام نے اس طرح کامل و مکمل بیان کر دیا ہے کہ اب اس کے بیان کی مزید ضرورت نہیں۔

اعتراض لیکن حکمت ریاضیہ کے سلسلے میں جو جواب نقل کیا گیا ہے شارح اس سے راضی نہیں ہیں وہ کہتے ہیں کہ یہ جو کہا گیا کہ حکمت ریاضیہ کے بیشتر مباحث امور موموم پر مبنی ہیں۔ اس کا کیا مطلب ہے؟ کیا اس کا معنی یہ ہے کہ ان امور کا حقیقت اور نفس الامر میں کوئی وجود نہیں ہے۔ وہ صرف وہم کی اختراع و ایجاد ہیں، یا اس کا مطلب یہ ہے کہ حقیقت اور نفس الامر میں ان کا وجود ہے، گو کہ خارج میں یعنی محسوس طور پر ان کا وجود نہیں ہے، ان دونوں باتوں میں سے کون سی بات مراد ہے؟

اگر پہلی بات مراد ہے تو ہماری گزارش یہ ہے کہ حکمت ریاضی کی کوئی بحث ایسے موموم امور پر مبنی نہیں ہے جن کا نفس الامر میں کوئی وجود نہ ہو محض وہمی و اختراعی ہوں، مثلاً غور کر دو کہ ایک کرہ جب اپنے مرکز پر حرکت کرتا ہے تو کیا یہ بالکل بدیہی بات نہیں ہے کہ اس میں دو نقطے ایسے ہوں گے جو حرکت سے بالکل خالی ہوں گے، انھیں دونوں کو قطب کہتے ہیں اور یہ بھی بدیہی ہے کہ کرہ کے ٹھیک وسط میں ایک بڑا دائرہ ہوگا اور اس پر حرکت سب سے تیز ہوگی اس کا نام منطقہ ہے۔ پھر اس بڑے دائرے کے پہلو میں دونوں طرف برابر چھوٹے چھوٹے دائرے نکلتے چلے آئیں گے جن کی حرکت ان کے مقدار کے لحاظ سے کم مزید کم — ہوتی چلی جائے گی یہاں تک کہ وہ حرکت قطبین پر بالکل معدوم ہو جائے گی اور جو دائرہ قطب سے قریب تر ہوگا، اس کی حرکت کم ہوگی اور جو منطقہ کے قریب ہوگا، اس کی حرکت زائد ہوگی، کیا یہ سب وہمی اختراعات ہیں اور نفس الامر میں ان کا کوئی وجود نہیں ہے؟ نہیں۔

اور اگر دوسری بات مراد ہے تو سوچنے کی بات ہے کہ جب ان کا نفس الامر میں وجود ثابت ہے، البتہ خارج میں موجود نہیں ہیں تو کیا ان کا ترک کرنا مناسب ہے جب کہ اس فن سے بڑے بڑے فوائد متعلق ہیں۔ مثلاً حرکات کے مختلف احوال کا علم اس فن سے حاصل ہوتا ہے زمین و آسمان کے بہت سے حقائق و دقائق کا انکشاف حکمت ریاضی ہی پر مبنی ہے، بھلا اتنے فوائد کے ہوتے ہوئے صرف اس بنا پر کہ اس کا وجود محسوس دنیا میں نہیں ہے اس فن سے اعراض کرنا جائز ہوگا؟ ہرگز نہیں۔

سوال

موجودی نفس الامر کا کیا مطلب ہے؟

جواب

کسی شے کے موجود نفس الامر ہونیکا مطلب یہ ہے کہ وہ بذات خود موجود ہو
خواہ اس کے وجود کو کوئی فرض کرے یا نہ کرے مثلاً طلوع شمس اور وجود نہار کے
درمیان لزوم نفس الامری ہے، کسی کے فرض کرنے اور نہ کرنے سے اس کا کوئی تعلق نہیں۔

اس طرح موجودات کی تین قسمیں ہوتی ہیں، موجودی نفس الامر موجودی الخارج، موجودی الذہن
موجودی نفس الامر اور موجودی الخارج کے درمیان نسبت عموم و خصوص مطلق کی ہے، ہر موجودی الخارج موجود
فی نفس الامر ہے اور ہر موجودی نفس الامر موجودی الخارج نہیں ہے۔ چنانچہ دو اسرہومومہ جنکا اوپر ذکر ہوا
موجودی نفس الامر ہیں مگر موجودی الخارج نہیں ہے۔ اور موجودی نفس الامر اور موجودی الذہن کے درمیان
عموم و خصوص من وجہ ہے، چنانچہ بعض موجودی نفس الامر موجودی الذہن بھی ہیں جیسے چار کا زوج ہونا،
اور بعض محض موجودی نفس الامر ہیں، فی الذہن نہیں ہیں، جیسے واجب تعالیٰ کی ماہیت، اور بعض محض موجود
فی الذہن ہیں فی نفس الامر نہیں جیسے پانچ کا زوج ہونا، اسے ذہن فرض تو کر سکتا ہے لیکن نفس الامر میں اس کا وجود نہیں ہے
اس تفصیل سے معلوم ہوا کہ موجودات ذہنیہ دو طرح کے ہیں بعض تو نفس الامر کے مطابق ہیں جیسے چار کا
جفت ہونا، انھیں ذہنی حقیقی کہا جاتا ہے اور بعض نفس الامر کے خلاف ہیں جیسے پانچ کا جفت ہونا، انھیں ذہنی فرضی
کہتے ہیں۔ خلاصہ یہ: ہاذا الحکمتہ کی قیّم اول جو فن منطق میں ہے وہ معدوم ہے۔ اس لئے شارح
نے اخیر کے دونوں فنون کی شرح لکھی ہے۔

القسم الثانی فی الطبیعیات کی شرح کیا ہے؟ فی مباحث الاجسام الطبیعیۃ یا فی مباحث
الحکمتہ الطبیعیۃ؟ ان دونوں میں سے کونسا اولیٰ ہے؟ اور کیوں؟

سوال

بعض لوگوں نے فی الطبیعیات کی شرح فی مباحث الاجسام الطبیعیۃ سے کی ہے مگر
شارح کہتے ہیں کہ ہمارے نزدیک اسکی شرح فی مباحث الحکمتہ الطبیعیۃ زیادہ مناسب ہے۔

جواب

بظاہر ان دونوں تفسیروں میں کوئی فرق نہیں معلوم ہوتا کیوں کہ حکمت طبعیہ کا موضوع اجسام
طبیعیہ ہیں لہذا حکمت طبعیہ کے مباحث درحقیقت اجسام طبعیہ ہی کے مباحث ہیں، لیکن
ایسا نہیں ہے حکمت طبعیہ کا موضوع مطلق اجسام طبعیہ نہیں ہیں بلکہ ان میں ایک قید ملحوظ ہے
اور وہ قید حرکت و سکون کی صلاحیت کا ہونا ہے یعنی جسم طبعی من حیث انہ یستعد للحرکتہ

والسکون اور ظاہر ہے کہ صرف جسم طبعی کہنے سے قید مذکور کی جانب کوئی اشارہ نہ ہوگا۔ اس لیے دونوں تفسیروں میں فرق ہے۔

اور اگر ہم تسلیم بھی کر لیں کہ حکمت طبعیہ اور اجسام طبعیہ کے مباحث کا حاصل ایک ہی ہے جب بھی مقصد تو حکمت طبعیہ ہی کا بیان ہے۔ اور اجسام طبعیہ تو بالواسطہ مراد ہو سکتے ہیں تو کیوں نہ وہ چیز مراد لی جائے جو براہ راست مقصود ہے۔

تیسری بات یہ ہے کہ آگے چل کر مصنف القسم الثالث فی الالہیات کہیں گے۔ وہاں شرح میں آخر حکمت الہیہ ہی کہنا پڑے گا تو اس کی مناسبت سے یہاں بھی حکمت طبعیہ ہی کہنا بہتر ہے تاکہ دونوں نظریوں مطابق ہو جائیں ورنہ ایک جگہ اجسام طبعیہ کہنا اور دوسری حکمت الہیہ کہنا بے جوڑی بات ہوگی،

سوال جسم طبعی کی تعریف کیا ہے ؟

جسم طبعی کی تعریف فلاسفے نے یہ کی ہے کہ وہ ایسا جو ہر ہے جو طول عرض عمق میں انقسام کو قبول کرے۔

جواب

اعتراض اس تعریف پر شارح کو اعتراض ہے وہ کہتے ہیں کہ انقسام کو قبول کرنے کا کیا مطلب ہے ؟ کیا بالذات اور براہ راست وہی انقسام کو قبول کرے یا فی الجملہ

یعنی کسی طرح بھی انقسام کو قبول کرے ؟ اگر پہلی صورت مراد ہے تو یہ تعریف جسم طبعی پر سرے سے صادق ہی نہیں آتی۔ کیونکہ بالذات تقسیم کو قبول کرنے والی چیز جسم تعلیمی ہے یعنی مقدر جو جسم طبعی میں طول عرض اور عمق میں سرایت کیے ہوئے ہے انقسام اسی مقدر پر براہ راست وارد ہوتا ہے۔ اور اگر دوسری صورت مراد ہے تو یہ تعریف ہیولی اور صورت جسمیہ پر بھی صادق آئے گی، کیونکہ وہ بھی فی الجملہ تینوں جہتوں میں انقسام کو قبول کرتے ہیں۔ پہلی صورت میں سرے سے تعریف معرف پر صادق ہی نہیں آتی۔ اور دوسری صورت میں تعریف مانع نہیں ہوتی۔

متن

قسم ثانی طبعیات کے بیان میں یہ تین فنون پر مشتمل ہے۔ فن اول اجسام کے عمومی مباحث

ہیں اور وہ دس فصلوں پر مشتمل ہے

سوال (الف) طبعیات تین فنون پر کیوں مشتمل ہے؟ (ب) اور اجسام سے کون سے اجسام مراد ہیں؟

جواب (الف) اجسام کی بنیادی طور پر دو قسمیں ہوتی ہیں، فلکیات اور عنصریات، اس صورت میں بحث کی تین ہی صورتیں نکلتی ہیں۔ یا تو ایسے امور کی بحث ہوگی جو ان دونوں کو عام ہوں گے یا ہر ایک کے ساتھ علیحدہ علیحدہ مخصوص ہوں گے۔ اس طرح یہ بحث تین فنون پر منقسم ہو جائے گی

(ب) اجسام سے مراد اجسام طبعیہ ہیں، جسم جب مطلق بولا جاتا ہے تو جسم طبعی ہی مراد ہوتا ہے۔ اکثر لوگ اس بات کے قائل ہیں کہ جسم دو معنوں کے درمیان لفظاً مشترک ہے ایک جسم طبعی دوسرے جسم تعلیمی۔ بعض لوگ اسے لفظاً مشترک قرار نہیں دیتے البتہ معنی مشترک مانتے ہیں۔ ان کے خیال میں جسم تو کہتے ہیں قابل ابعاد ثلاثہ کو، پھر اگر وہ جو ہر ہے تو جسم طبعی ہے اور عرض ہے تو جسم تعلیمی یعنی مقدار ہے۔

ان دونوں صورتوں میں کوئی ایک معنی مراد لینے کے لیے قرینہ کی ضرورت ہوگی۔ یہاں جسم طبعی مراد لینے کا ایک قرینہ تو وہی ہے جو اوپر مذکور ہوا کہ عموماً اس سے حالت اطلاق میں جسم طبعی ہی مراد ہوتا ہے۔ دوسرا قرینہ یہ ہے کہ بحث حکمت طبعیہ کی ہے اور حکمت طبعیہ کا موضوع اجسام طبعیہ ہیں لہذا وہی مراد ہوگا۔

تمہید (از مولف) فلاسفہ ابتدا میں جسم طبعی کی حقیقت اور ماہیت کے مباحث کو ذکر کرتے ہیں، حالانکہ اس بحث کا محل حکمت الہیہ ہے۔ حکمت طبعیہ

میں اجسام طبعیہ کے احوال و عوارض کی بحث ہونی چاہیے لیکن حقیقت و ماہیت کی بحث کی وجہ یہ ہے کہ احوال و عوارض کا سمجھنا اصل شے کے سمجھنے پر موقوف ہے اس لیے بر بنائے ضرورت پہلے جسم طبعی کی تحقیق کی جاتی ہے۔

(۱) جسم طبعی کی تعریف گزر چکی ہے۔

(۲) طبعی مشتق ہے طبعیت سے، فلاسفہ کے خیال میں طبعیت اس قوت کا نام ہے جو

شعور و احساس سے خالی بالذات ساکن لیکن حرکت کے لیے مبداء ہے اور جسم کو طبعی اس لیے کہتے ہیں کہ وہ اس قوت کا محل ہوتا ہے۔

(۳) جسم طبعی کی تحقیق میں نظریات کا اختلاف ہے۔

(۱) متکلمین کے نزدیک جسم طبعی ایسے جواہر فردہ سے مرکب ہے جو کسی طرح قابل انقسام

نہیں ہیں انہی جواہر فردہ کی تعبیر ازلہ تجزی سے کی جاتی ہے۔

(ب) اشراقیین کا نظریہ یہ ہے کہ جسم ایک جوہر بسیط ہے جو بالذات متصل ہے۔

(ج) مشائین کا خیال ہے کہ جسم دو جوہروں سے مرکب ہے 'ایک جوہر وہ ہے جو متصل

بالذات ہے اور تینوں جہتوں یعنی طول، عرض، عمق میں پھیلا ہوا ہے اس کا نام ان کی اصطلاح

میں صورت جسمیہ ہے۔ اور دوسرا جوہر وہ ہے جو صورت جسمیہ کا محل ہے وہ بذات خود نہ متصل ہے

نہ متصل، اس کا عنوان ہیولی (مادہ) ہے۔

(۴) مشائین ہی اصول پر یہ کتاب ہدایت الحکمہ ہے، ان کا نظریہ ثابت کرنے کے لیے ضروری

ہے کہ پہلے متکلمین اور اشراقیین کے نظریہ کو باطل کیا جائے اس کے بعد اس نظریہ کی صحت پر

دلائل قائم کیے جائیں۔ مصنف پہلے متکلمین کے نظریہ کی تغلیط کے لیے جواہر فردہ پر کلام کریں گے

اور اشراقیین کا نظریہ ہیولی اور صورت جسمیہ کی تحقیق کے ضمن میں باطل کیا جائے گا۔

(۱) فصل جزء لای تجزی کا ابطال

تمہید = متکلمین کا مسلک یہ ہے کہ تمام اجسام جواہر فردہ (اجزاء لای تجزی) سے مرکب

ہیں۔ مصنف کے خیال میں جواہر فردہ سے جسم کی ترکیب ممکن نہیں ہے۔ فلاسفہ کا دعویٰ ہے

کہ جوہر فردا اولاً تو موجود نہیں ہے اور اگر بالفرض موجود بھی ہو تو ایسے جواہر سے جسم کا مرکب ہونا

مکن نہیں۔ مصنف نے اخیر کے مدعا کے لیے دو دلیلیں پیش کی، میں خود جوہر فردہ کے ابطال کی کوئی

دلیل نہیں پیش کی ہے۔ یہ دونوں دلیلیں بالترتیب اس طرح ہیں۔

تین جواہر فردہ لو، اور ایک کو دو کے

درمیان متصلاً رکھ دو اور دیکھو کہ

جزء لای تجزی کے ابطال کی پہلی دلیل

درمیان والا جزر باقی دونوں کے درمیان حائل اور حاجب بنتا ہے یا نہیں، اگر وہ حاجب نہیں ہے بلکہ اطراف کے دونوں جزر باہم مل جاتے ہیں تو جوہر کا جوہر میں تداخل لازم آئے گا۔ اور تداخل جوہر محال ہے اور اگر درمیانی جزر حاجب ہے تو تم نے اقرار کر لیا کہ اس کا ایک کنارہ ایک طرف کے جوہر سے متصل ہے اور دوسرا کنارہ دوسری طرف کے جوہر سے، اور دو کنارہ کا ثابت ہو جانا ہی درحقیقت تقسیم ہے۔ پس ثابت ہو گیا کہ تداخل کی صورت محال ہے اور عدم تداخل کی صورت میں جوہر فرد ہی باقی نہ رہا۔

سوال | جزر لایتنجزی یا جوہر فرد کسے کہتے ہیں؟ اور تداخل جوہر کا کیا مطلب ہے؟
جواب | جوہر فرد ایسا جوہر ہے جو اشارہ حسیہ کو قبول کرنے کی صلاحیت رکھتا ہو اور تقسیم کو بالکل قبول نہ کرتا ہو، نہ اسے کاٹا جاسکتا ہو، نہ توڑا جاسکتا ہو، نہ اسے وہم تقسیم کر سکے اور نہ اس کی تقسیم کو فرض کیا جاسکے۔

تقسیم وہمی و فرضی کی تشریح | تقسیم وہمی و تقسیم فرضی دونوں کا تعلق ذہن سے ہے وہم کی تقسیم جزئی ہوتی ہے یعنی یہ کہ وہم کسی شے میں علیحدہ علیحدہ اجزا کا جمالی طور پر بغیر تعین کے ادراک کرے یہ تقسیم کلی ہے اسے تقسیم اجمالی بھی کہہ سکتے ہیں ایسی شے جس کی تقسیم کو عقل بھی فرض نہ کر سکے، خود بخود باطل ہے کیونکہ عقل تو محالات کو بھی فرض کر سکتی ہے تو بالفرض اگر تقسیم محال بھی ہو، جب بھی عقل تو اسے فرض کر ہی سکتی ہے۔ لہذا یہ دعویٰ کرنا کہ جزر لایتنجزی کی تقسیم کو عقل بھی فرض نہیں کر سکتی، خود اسے باطل ثابت کر رہا ہے پھر اس کے ابطال کی دلیل قائم کرنے کی کیا ضرورت ہے؟

تقسیم فرضی کے قبول نہ کرنے کا یہاں یہ مطلب نہیں ہے کہ عقل اس کی تقسیم کو فرض نہ کر سکتی ہو، بلکہ یہ ہے کہ عقل کے نزدیک اس کی تقسیم جائز نہ ہو اور بلاشبہ اس میں نزاع ہو سکتا ہے۔

تداخل جوہر کا مطلب یہ ہے کہ ایک جوہر دوسرے جوہر میں اس طرح داخل ہو جائے کہ اشارہ حسیہ اور حجم میں دونوں بالکل متحد ہو جائیں۔

سوال اس دلیل سے تو یہ لازم آتا ہے کہ مذکورہ جو ہر فرد کے لیے دو نہایت (کنارے) ہوں اور ایسا ہو سکتا ہے کہ شے واحد جو فی نفسہ غیر منقسم ہو اس میں دو نہایت جو کہ عرض ہوں حلول کریں، تو تقسیم کہاں لازم آتی؟

جواب یہ سوال ہی مہمل ہے، جب دو کنارے کسی شے میں حلول کریں گے، تو یا تو ایک ہی محل میں حلول کریں گے کہ اگر ایک طرف اشارہ کیا جائے تو وہی اشارہ دوسرے کی طرف بھی ہو جائے، تو اس صورت میں تلافی طرفین لازم آئیگا جو محال ہے یا دونوں کنارے الگ الگ محل میں حلول کریں گے، پس تقسیم ثابت ہوگی۔ خواہ وہی ہی ہو۔

جزر لائتجزی کے ابطال کی دوسری دلیل ایک جزر کو دو جزوں کے ملتی پر فرض کرو، اس میں تین احتمال ہیں۔

بلکہ چار احتمال ہیں۔ ایک یہ کہ وہ جز صرف ایک ہی جزر سے متصل ہو، دوسرے یہ کہ دونوں کے مجموعہ سے متصل ہو، تیسرے یہ کہ دونوں جزوں کے ایک ایک حصے سے متصل ہو، چوتھے یہ کہ ایک جزر سے کامل اور دوسرے جزر کے کچھ حصے سے متصل ہو۔ پہلا احتمال محال ہے کیونکہ اس صورت میں وہ ملتی پر نہ ہوگا۔ پس آخر کی دونوں — بلکہ تینوں — صورتیں متعین ہیں اور ان سب صورتوں میں جزر کی تقسیم ہو رہی ہے۔

تشریح احتمال ثانی کی صورت میں ملتی والے جزر کی تقسیم ہوتی، احتمال ثالث پر تینوں اجزاء منقسم ہو گئے، کیونکہ اوپر والا جزر ایک سے تھوڑا متصل ہے اور تھوڑا نہیں ہے تو ہر ایک کے اجزائیکل آتے۔ ایک وہ جز جس سے اتصال ہے اور ایک وہ جز جس سے اتصال نہیں ہے۔ احتمال رابع ملتی والے جزر اور دونوں جزوں میں سے اس کی تقسیم ہوتی جس کے کچھ حصے سے متصل ہے اور کچھ حصے سے نہیں۔

سوال کیا ان دونوں دلیلوں سے جزر لائتجزی کا ابطال ہوتا ہے یا اجزاء لائتجزی سے جسم کی ترکیب کا ابطال ہوتا ہے۔ دوسری صورت میں دلیل کی تقریر کیا ہوگی۔

جواب یہ دونوں دلیلیں اجزاء لائتجزی سے جسم کی ترکیب کو باطل کرتی ہیں۔ اس کی تقریر اس طرح ہوگی اگر جسم کی ترکیب اجزاء لائتجزی سے ممکن ہے تو ایک جز کو دو دونوں

جزوں کے درمیان رکھنا، یا دو جزوں کے ملتی پر رکھنا ممکن ہے، لہذا اور یہ باطل ہے تو ترکیب بھی باطل ہے۔ لیکن اس دلیل سے جزر لائتجزی کا وجود نہیں باطل ہوتا، کیونکہ ہو سکتا ہے جزر لائتجزی ایک ہی فرد میں منحصر ہو اس میں یہ دونوں دلیلیں جاری نہ ہو سکیں گی، کیونکہ ان کے اطلاق کے لیے کم از کم تین اجزاء کا ہونا ضروری ہے تاکہ ایک کو دو کے درمیان یا ملتی پر فرض کر سکیں۔ اس بنا پر مصنف کو فی ابطال الجزء الذی لایتجزی کے بجائے فصل فی ابطال ترکیب الجسم من الاجزاء الاتی لایتجزی کہنا زیادہ مناسب تھا۔

ہاں تقریر میں تھوڑی سی تبدیلی کر کے جزر لائتجزی کے وجود کو بھی باطل کیا جا سکتا ہے، وہ اس طرح کہ جزر لائتجزی کو دو جسموں کے درمیان یا دو جسموں کے ملتی پر رکھ کر سابقہ تقریر سے کام لیں۔

ہر جسم - جسم ہونے کی حیثیت سے - دو جزوں

(۲) فصل ہیولی کا اثبات (متن) | جو کہ جوہر ہوں گے۔ مرکب ہوتا ہے اور

ایک جزء دوسرے جز میں حلول کیے ہوئے ہوتا ہے، محل کا نام ہیولی ہے اور حال کا صورت جسمیہ۔ دلیل یہ ہے کہ کوئی ایسا جسم لے جو قابل انفصال وانفکاک ہو مثلاً آگ، پانی، دیکھو کہ وہ جسم متصل واحد ہے یا نہیں، اگر متصل واحد نہیں ہے تو اجزاء لائتجزی سے مرکب ماننا پڑے گا جو یقیناً باطل ہے، پس لامحالہ وہ متصل واحد ہو گا اس سے تمام اجسام میں ہیولی ثابت ہو جائے گا۔ کیونکہ یہ مانا جا چکا ہے کہ وہ جسم متصل واحد انفصال کو قبول کرتا ہے۔ اب سوال یہ ہے کہ اس متصل واحد میں انفصال کو قبول کرنے والی شے کون سی ہے، اس میں تین احتمال ہیں، اول یہ کہ وہ مقدار ہو، دوسرے یہ کہ وہ صورت ہو جو مقدار کے لیے مستلزم ہے، تیسرے یہ کہ کوئی اور شے ہو۔

پہلا اور دوسرا احتمال باطل ہے، کیونکہ مقدار اور صورت مقدار دونوں متصل بالذات ہیں، اگر وہ انفصال کو قبول کریں تو اتصال و انفصال کا اجتماع لازم آئے گا کیونکہ قاعدہ ہیکہ قابلہ اور ایک لوازم کا وجود مقبول کے ساتھ ضروری ہے (ورنہ اگر مقبول کے ساتھ قابل کا وجود نہ ہو تو نہ یہ مقبول ہو گا، نہ وہ قابل) پس ثابت ہو گیا کہ مقدار اور صورت مقدار کے علاوہ کوئی تیسری شے ہے جو انفصال کو قبول کرتی ہے۔ اسی کا نام ہم ہیولی رکھتے ہیں۔

اور جب یہ ثابت ہو گیا کہ وہ جسم ہیولی اور صورت جسمیہ سے مرکب ہے تو اسی سے یہ امر بھی ثابت

ہو گیا کہ تمام اجسام انھیں دونوں اجزاء سے ترکیب پاتے ہیں اس لیے کہ صورت جسمیہ (طبیعت مقدریہ) یا تو بذات خود محل سے مستغنی ہوگی یا مستغنی نہ ہوگی، مستغنی ہونا تو محال ہے ورنہ محل میں حلول کیونکر کرے گی، جب کہ حلول کے لیے احتیاج لازم ہے اور جو شے کسی سے مستغنی بالذات ہوتی ہے اس کا حلول اس میں محال ہوتا ہے۔ پس ثابت ہو گیا کہ وہ محل یعنی بیولی کی بالذات محتاج ہے، پس جہاں کہیں صورت جسمیہ کا وجود ہوگا، بیولی کا وجود اس کے ساتھ لازم ہوگا، معلوم ہوا کہ ہر جسم میں دو اجزاء ضرور ہوں گے، بیولی اور صورت جسمیہ۔

الف) مصنف نے صورت جسمیہ کے اثبات کی دلیل کیوں نہیں ذکر کی

سوال (ب) جسم میں جسم ہونے کی حیثیت کی قید کیوں لگائی (ج) دونوں جزا جن سے جسم مرکب ہوگا، ان کا جوہر ہونا کیوں ضروری ہے؟

الف) صورت جسمیہ کے اثبات کی ضرورت نہیں ہے، کیونکہ ہر جسم میں اس کا وجود مشاہدہ سے بدہانتہ معلوم ہوتا ہے۔ صورت جسمیہ درحقیقت وہ جوہر ہے جو جسم کے اندر تینوں جہات میں ممتد ہے۔

ب) جسم ہونے کی حیثیت کی قید اس لیے ملحوظ رکھنی ضروری ہے کہ فلاسفہ کے نزدیک نوع ہونے کی حیثیت سے جسم میں ایک اور جز حلول کرتا ہے جس کا نام صورت نوعیہ ہے اس کی تفصیل آگے آرہی ہے۔

ج) دونوں جزا اس لیے جوہر ہوں گے کہ جسم خود جوہر ہے اور جوہر عرض سے مرکب نہیں ہو سکتا۔

سوال حلول کا کیا مطلب ہے؟

سوال شارح نے حلول کی پانچ تعریفیں ذکر کی ہیں اور ہر ایک پر کچھ کچھ اعتراض کیے ہیں۔

حلول کی پہلی تعریف | الاشارة الى احد هما عين الاشارة الى الاخر حلول کا مطلب

یہ ہے کہ ایک شے دوسری شے کے ساتھ اس طرح مختص ہو جائے کہ اگر ایک کی جانب اشارہ کرے تو دوسری کی طرف بھی ہو جائے۔

اس تعریف پر تین اعتراض ہیں۔

اعتراض اول :- فلاسفہ کے نزدیک یہ بات مسلم ہے کہ مجردات یعنی عقل و نفس وغیرہ میں ان کے اعراض مثلاً علم وغیرہ حلول کیے ہوتے ہیں، مگر یہ تعریف اس حلول پر صادق نہیں آتی کیونکہ مجردات کی جانب اشارہ حسیہ ہوتا ہی نہیں اس لیے کہ اشارہ حسیہ کے لیے مشار الیہ کا محسوسات میں سے ہونا شرط ہے، ہاں ان کی جانب اشارہ عقلیہ ہو سکتا ہے مگر اشارہ عقلیہ میں اتحاد نہیں ہوتا، کیونکہ عقل ہر چیز میں امتیاز کر سکتی ہے پس وہ مجردات اور ان میں حلول کردہ اعراض کو الگ الگ ممتاز کر کے اشارہ کرے گی اور اشارہ حسیہ چونکہ ایک محل حسی پر منتہی ہوتا ہے، اس لیے اس میں اتحاد ہوتا ہے۔ بہر حال مجردات کی جانب اشارہ حسیہ ہو نہیں سکتا اور اشارہ عقلیہ جس اتحاد نہیں ہے اس لیے حلول کی یہ تعریف مذکورہ بالا حلول پر صادق نہیں آتی۔ پس یہ تعریف جامع نہیں ہے۔

اعتراض دوم یہ بھی مسلم ہے کہ اطراف اپنے محل میں حلول کیے ہوتے ہیں۔ مثلاً سطح کا حلول جسم میں ہے، خط کا حلول سطح میں ہے اور نقطہ کا حلول خط میں ہے۔ لیکن یہ بھی ظاہر ہے کہ نقطہ کی جانب اگر اشارہ کریں گے تو اس کے محل یعنی خط کی جانب اشارہ نہ ہوگا و علیٰ ہذا القیاس پس یہ حلول بھی تعریف سے خارج ہے۔ لہذا اس لحاظ سے بھی تعریف جامع نہیں ہوتی۔

اعتراض سوم :- دو جسموں کی سطح کو یاد و سطحوں کے خط کو یاد و خطوط کے نقطوں کو آپس میں متصل کر دو تو ان کا باہم تداخل ہو جائے گا۔ ان اطراف متداخلہ میں سے کسی ایک کی جانب اشارہ کر دے تو وہی اشارہ دوسری کی جانب بھی ہوگا۔ پس حلول کی تعریف اس تداخل اطراف پر بھی صادق آگئی۔ حالانکہ یہ حلول نہیں تداخل ہے معلوم ہوا کہ تعریف مانع بھی نہیں ہے۔

شرح کہتے ہیں کہ دوسرے اعتراض کا جواب یہ دیا جاسکتا ہے کہ

اعتراض دوم کا جواب طرف کی جانب اشارہ بعینہ ذی الطرف کی جانب ہو سکتا ہے۔ مثلاً اگر نقطہ کی جانب اشارہ کیا جائے تو یہی اشارہ خط کی طرف بھی ہوگا۔ البتہ ایک جانب اشارہ ہوگا اور دوسرے کی جانب تبعاً لیکن اشارہ متحد ہی ہوگا۔ لہذا یہ تعریف حلول طرف پر صادق آئیگی

تفصیل اس اجمال کی یہ ہے کہ اشارہ کے لیے مشار الیہ پر مکمل انطباق ضروری نہیں ہے؛ بلکہ

اس کے کسی جز پر منتہی ہو تو بھی کہا جاسکتا ہے کہ اس شے کی جانب اشارہ ہو۔ دراصل اشارہ نام ہے ایک امتداد موہوم کا جو مشیر سے نکل کر مشار الیہ تک پہنچتا ہے۔ یہ امتداد کبھی خط کی صورت میں ہوتا ہے، کبھی سطح کی صورت میں اور کبھی جسم کی صورت میں۔ مثلاً خط کی جانب اگر اشارہ کیا جائے تو کبھی ایسا ہوتا ہے کہ مشیر سے ایک خط موہوم نکلتا ہے اور اس کا نقطہ مشار الیہ کے نقطہ پر منطبق ہو جاتا ہے اور کبھی ایسا ہوتا ہے کہ مشیر سے ایک سطح موہوم نکلتی ہے اور اس کا خط، خط مشار الیہ پر مکمل منطبق ہوتا ہے۔ ان دونوں اشاروں میں پہلا اشارہ جو نقطہ پر منطبق ہوا ہے وہ بالقصد اور اصالتاً تو نقطہ کی جانب ہے لیکن تبعاً خط کی جانب بھی ہے اور دوسرا اشارہ جو خط پر منطبق ہے اصالتاً تو خط کی جانب ہے لیکن تبعاً نقطہ کی جانب بھی ہے۔

اسی طرح خط کی جانب جو اشارہ ہوتا ہے، وہ کبھی امتداد دخلی ہوتا ہے یعنی مشیر سے خط موہوم نکلتا ہے اور اس کا نقطہ سطح کے کسی نقطہ پر منطبق ہو جاتا ہے، تو نقطے کی جانب اشارہ اصالتاً اور بالذات ہوا اور خط اور سطح کی جانب تبعاً اور بالعرض اور کبھی یہ اشارہ امتداد سطحی ہوتا ہے یعنی مشیر سے سطح موہوم نکلتی ہے اور اس کا خط سطح مشار الیہ کے کسی خط پر منطبق ہو جاتا ہے تو خط کی جانب اشارہ بالذات ہوا اور سطح اور نقطے کی جانب بالعرض، اور کبھی یہ اشارہ امتداد جسمی ہوتا ہے، یعنی مشیر سے جسم موہوم نکلتا ہے اور اس کی سطح، سطح مشار الیہ پر منطبق ہو جاتی ہے، تو یہ اشارہ سطح کی جانب بالذات ہے اور نقطہ اور خط کی جانب بالعرض۔

ایسے ہی جسم کی جانب اشارہ کی یہ سب صورتیں ہو سکتی ہیں یعنی یہ اشارہ کبھی امتداد دخلی ہوتا ہے کہ اس کا نقطہ جسم کے کسی نقطہ پر منطبق ہوتا ہے، کبھی امتداد سطحی ہوتا ہے کہ اس کا خط جسم کے کسی خط پر منطبق ہوتا ہے، کبھی امتداد جسمی ہوتا ہے کہ اس کی سطح جسم کی کسی سطح پر منطبق ہو جاتی ہے یا وہ امتداد جسمی، جسم مشار الیہ کے ہر ہر جز میں نفوذ کر کے اس کے تمام اجزاء پر مکمل منطبق ہو جاتا ہے پہلی صورت میں نقطہ کی جانب، دوسری صورت میں خط کی جانب، تیسری صورت میں سطح کی جانب، چوتھی صورت میں جسم کی جانب اشارہ بالذات ہے اور دوسروں کی جانب بالعرض۔

اشارہ کی مشہور تعریف تو یہ ہے کہ وہ ایسا امتداد دخلی موہوم ہے جو مشیر سے نکل کر مشار الیہ پر منتہی ہوتا ہے۔ پھر یہ امتداد سطحی اور امتداد جسمی کہاں سے نکل آیا؟

سوال

یہ تعریف معروف ظاہر حال اور کثرت احوال پر مبنی ہے، یعنی عموماً اشارہ امتدادِ خطی جواب ہی کی صورت میں ہوتا ہے تاہم پوری حقیقت وہی ہے جو اوپر ہم نے ذکر کی۔

شارح کہتے ہیں کہ اگر تکلف روار کھا جائے تو تیسرے اعتراض کا جواب بھی ہو سکتا ہے۔ وہ تکلف یہ ہے کہ یہ فرض کر لیا جائے

کہ حلول کے لیے صرف اشارہ کا اتحاد کافی نہیں ہے، بلکہ اس کے ساتھ اختصاص بھی ضروری ہے اور اختصاص کا مطلب یہ ہے کہ شے کا وجود فی نفسہ دوسری شے کے بغیر ممکن نہ ہو، جیسا کہ عرض اور اس کے موضوع کے درمیان اختصاص ہوتا ہے اور یہ اختصاص اطراف متداخلہ میں نہیں پایا جاتا ہے کیونکہ اطراف متداخلہ میں ہر ایک کا وجود دوسرے کے بغیر ہوتا ہے۔ پس یہ تعریف اطراف متداخلہ پر صادق نہیں آتی۔

الحلول حصول شیئی فی شیئی بحیث يتحد الاشارة اليهما
تحقیقاً و تقدیراً۔ ایک شے کا دوسری شے میں اس طرح داخل

ہو جانا کہ اشارہ میں اتحاد ہو جائے۔ خواہ یہ اتحاد اشارہ حقیقہ ہو جیسا کہ اجسام میں اعتراض کے حلول کی صورت میں ہوتا ہے۔ یا تقدیراً ہو، یعنی اگر اشارہ ممکن ہوتا تو اتحاد فی الاشارہ ہوتا جیسے علوم کا حلول مجردات میں۔ یہاں اشارہ کا اتحاد تقدیراً ہے یعنی اگر مجردات کی جانب اشارہ کا امکان ہوتا تو وہی اشارہ ان کے اعتراض کی جانب بھی ہو جاتا۔

اس تعریف پر اعتراض ہے کہ یہ تعریف مانع نہیں ہے، کیونکہ فلاسفہ کا اس پر اتفاق
اعتراض ہے کہ عالم اجسام میں دو ہی چیزیں حال ہیں اور دو ہی محل، حال تو صورت جسمیہ اور
عرض ہے، اور محل ہیروئی اور موضوع ہے، ان کے علاوہ نہ کوئی چیز حال ہے اور نہ کوئی چیز محل، لیکن
یہی تعریف جسم کے حصول فی امکان پر بھی صادق آتی ہے۔

تفصیل اس کی یہ ہے کہ مکان کی دو تعریضیں فلاسفہ سے منقول ہیں
اعتراض کی تقریر دونوں تعریضوں کے مطابق اس کے اندر جسم کے حصول پر حلول کی یہ

دوسری تعریف صادق آتی ہے۔

مکان کی پہلی تعریف :- مکان کی ایک تعریف تو یہ ہے کہ وہ بعد مجرد ہے جس میں اجسام

حاصل ہوتے ہیں، اس تعریف کی بنا پر اتحادی الاشارہ تو بالکل ظاہر ہے۔

مکان کی دوسری تعریف جو مشہور ہے | باطن جو جسم محوی کی سطح ظاہر سے ملی ہوئی ہے، دوسری تعریف یہ ہے کہ جسم حاوی کی سطح

مکان ہے۔ مثلاً گلاس میں پانی ہے، تو گلاس جسم حاوی ہے اور پانی جسم محوی، گلاس کی اندرونی سطح جو پانی سے لگی ہوئی ہے، وہی مکان ہے۔ اس تعریف کی رو سے بھی اتحادی الاشارہ ثابت ہے۔ کیونکہ جسم حاوی کی اندرونی سطح کی جانب اشارہ کیا جائے گا تو بعینہ یہی اشارہ جسم محوی کی بیرونی سطح کی جانب بھی ہوگا، جو جسم حاوی کی سطح باطن سے لگا ہوا ہے لگویا مکان کی جانب اشارہ بعینہ ممکن کی جانب ہوگا اور بالعکس جب کہ یہ حلول نہیں ہے۔ لہذا یہ تعریف مانع نہیں ہے۔

حلول کی تیسری تعریف | الہیات کی بحث میں مصنف کے کلام سے بظاہر حلول کی تعریف یہ معلوم ہوتی ہے کہ ان یکون الشیء مختصاً بشیء

سار یا فیہ یعنی حلول کا معنی یہ ہے کہ ایک شے دوسری شے کے ساتھ مخصوص اور اس میں سرایت کیے ہوئے ہو۔

اعتراض | اس تعریف پر یہ اعتراض پڑتا ہے کہ اطراف یعنی نقطہ، خط، سطح کا حلول ان کے محل

یعنی خط، سطح اور جسم میں مسلم ہے۔ حالانکہ وہاں سرایت کا معنی موجود نہیں ہے چنانچہ نقطہ خط میں حلول تو کیے ہوئے ہے مگر ساری نہیں ہے و علیٰ ہذا القیاس خط اور سطح کا بھی یہی حال ہے، نیز یہ بھی مسلم ہے کہ اصناف مثلاً ابوت، بنوت وغیرہ اپنے محل میں حلول کرتی ہیں مگر وہاں بھی سرایت کا معنی موجود نہیں ہے، چنانچہ ابوت کا حلول باپ میں ہے مگر یہ کہنا ممکن نہیں ہے کہ ابوت کے اجزا باپ کے ہر ہر جز میں سرایت کیے ہوئے ہیں۔

حلول کی چوتھی تعریف | الحلول اختصاص الناعت، حلول اختصاص ناعت کا نام ہے، یعنی دو چیزوں کے درمیان ایسا خاص تعلق کہ دونوں

میں سے ایک نعت (صفت) اور دوسری منقوت (موصوف) جائے، نعت حال ہوگی اور منقوت محل، جیسے بیاض اور جسم کا تعلق ہے کہ اس میں بیاض صفت ہے اور جسم موصوف، چنانچہ

جسم ایض کہتے ہیں۔

حلول کی پانچویں تعریف

الحلول اختصاص احد الشیعیین بالآخر
بحیث یكون الاول نعتاً والثانی منعتاً وان لم تکن

ماہیۃ ذالک الاختصاص معلوماً لنا کا اختصاص البیاض بالجسم لا الجسم بالمكان
یعنی حلول ایک شے کا دوسری شے کے ساتھ ایسا اختصاص کہ پہلی شے نعت
اور دوسری شے منعت بن جائے۔ اگرچہ اس اختصاص کی ماہیت ہمارے علم میں نہ ہو، جیسے
بیاض کا اختصاص جسم کے ساتھ نہ کہ جسم کا اختصاص مکان کے ساتھ۔ یہ اور چوتھی تعریف لفظوں
کے تغیر کے باوجود معنایاً ایک ہے۔

ان دونوں تعریفوں پر یہ اعتراض ہے کہ فلک اور کوکب اور جسم اور مکان کے
اعتراض درمیان ہم ایسا تعلق دیکھتے ہیں کہ ایک نعت اور دوسرا منعت بن جاتا ہے
چنانچہ فلک کوکب اور جسم متکثر کہتے ہیں، حالانکہ نہ کوکب کا فلک میں حلول ہے اور نہ جسم کا مکان
میں۔ البتہ اگر اختصاص کا وہ معنی لیا جائے، جو ہم نے پہلی تعریف کے تیسرے اعتراض کے جواب
میں بیان کیا ہے، تو یہ اعتراض دور ہو جائے گا لیکن مشکل یہ ہے کہ یہ لوگ حلول کے سلسلے میں صرف
تعلق ناعت کو کافی قرار دیتے ہیں، اختصاص بالمعنی المذکور کی ضرورت ہی انھیں تسلیم نہیں،
اس لیے یہ اعتراض قائم رہے گا۔

«الف» ہیولی کے دوسرے اور کیا نام ہیں؟ اب، اور ہیولی اور صورت کی تحقیق
سوال یہاں کیوں لائے؟ جبکہ اس تحقیق کا تعلق حکمت الہیہ سے ہے۔

«الف» اس کو ہیولی اولیٰ اور مادہ بھی کہتے ہیں۔ ہیولی میں اولیٰ کی قید اس لیے
جواب لگائی کہ ہیولی دو معنوں پر بولا جاتا ہے، ایک تو وحی معنی جو یہاں زیر بحث ہے
دوسرے کسی مرکب جسم کے اجزاء ترکیب بھی، ہیولی کہلاتے ہیں۔ مثلاً تخت کے اجزاء انھیں ہیولی ثانیہ
کہا جاتا ہے۔ اس کی مناسبت سے ہیولی زیر بحث ہیولی اولیٰ ہے۔

«ب» مصنف نے اس باب میں معلم اول ارسطو کی پیروی کی ہے۔ اس نے تعلیم کے لیے یہی
طریقہ اختیار کیا ہے؛ چونکہ حکمت طبعیہ میں جسم طبعی کے احوال سے بحث ہوتی ہے اور جسم طبعی ہیولی

اور صورت جسمیہ سے مرکب ہوتا ہے۔ اس لیے ابتدا میں اسے موضوع کی ماہیت کی تشریح و تحقیق کی غرض سے ذکر کر دیتے ہیں اور بالکل ابتدا میں جزر لائے تجزی کے ابطال کی بحث اس لیے لائے کہ ہیولی اور صورت جسمیہ کا وجود اسی پر موقوف ہے۔

ہیولی اور صورت جسمیہ کی تحقیق ماہیت کی بحث حکمت الہیہ میں داخل ہے

سوال

اس کی کیا دلیل ہے؟

صاحب محاکمات نے اس کا جواب یہ دیا ہے کہ اس بحث میں جو احوال مذکور ہیں ان میں سے کوئی بھی تعقل اور وجود خارجی میں مادہ کے محتاج نہیں ہے کیونکہ اس

جواب

میں تین باتیں ثابت کی گئی ہیں۔ اول ہیولی کا وجود، دوم صورت جسمیہ کا وجود، سوم دونوں کا تلازم اور ظاہر ہے کہ ان احوال میں سے کوئی بھی مادہ کے محتاج نہیں ہے اور حکمت الہیہ میں انہیں احوال سے بحث ہوتی ہے جو مادہ کے محتاج نہ ہوں پس اس بحث کا حکمت الہیہ میں ہونا ثابت ہو گیا۔

اس جواب سے تو یہ معلوم ہوا کہ حکمت الہیہ میں ایسے احوال سے بحث ہوتی ہے جو وجود ذہنی

اعتراض

دو خارجی میں مادہ کے محتاج نہ ہوں، حالانکہ اہل فلسفہ کی عبارتوں سے پتہ چلتا ہے کہ اس میں ایسی چیزوں کے احوال سے بحث کی جاتی ہے جو چیزیں ہیں کہ وجود خارجی و ذہنی ہیں مادہ کے محتاج نہ ہوں، احوال کے محتاج الی المادہ ہونے سے کوئی غرض نہیں۔

اس اعتراض کا لحاظ کرتے ہوئے سابقہ جواب کی تقریر یوں کی جاسکتی ہے کہ بلاشبہ تینوں چیزیں یعنی ہیولی، صورت جسمیہ اور ان کا تلازم اپنے وجود ذہنی یا خارجی میں کسی مادہ کے محتاج نہیں

ہیں، ہیولی کا محتاج الی نفسہ نہ ہونا تو بالکل ظاہر ہے ورنہ تسلسل لازم آئے گا۔ صورت جسمیہ بھی اپنے وجود میں مادہ کے محتاج نہیں ہے، تعقل میں محتاج نہ ہونا تو ظاہر ہے، وجود خارجی میں بھی

مادہ کے محتاج نہیں ہے، البتہ تشکل میں مادہ کے محتاج ہے، تفصیل آگے آئے گی، اس کی وجہ یہ ہے کہ ہیولی اپنے وجود میں صورت جسمیہ کا محتاج ہے اب اگر صورت جسمیہ بھی مادہ کے محتاج ہو جائے

تو در لازم آئے گا، لہذا وہ مادہ کے محتاج نہیں ہے، پس حکمت الہیہ میں اس بحث کا ہونا ثابت ہو گیا۔

اگر جسم قابل انفکاک مذکور کو متصل واحد نہ مانا جائے تو اس کا اجزا لائے تجزی سے

سوال

مرکب ہونا کیونکر لازم آئے گا؟

جواب

اگر وہ جسم مفروض متصل واحد نہ مانا جائے تو لامحالہ اجزاء سے مرکب ماننا ہو گا۔ پھر ان اجزاء کے سلسلے میں دو احتمال ہوں گے، اول یہ کہ وہ اجزاء جسم ہوں اور دوسرے یہ کہ جسم نہ ہوں۔ دوسرے احتمال کی بنیاد پر ان اجزائے ترکیبہ کو اجزاء لاتیجری ماننے کے علاوہ کوئی چارہ نہیں، یا پھر انھیں سے ملتی جلتی چیز خطوط جوہریہ یا سطوح جوہریہ کو ماننا پڑے گا کیونکہ جسم مفروض کے اجزاء ہم نہیں ہیں، تو انھیں تینوں احتمالوں میں سے کسی ایک کو ماننا ہو گا اور جز لاتیجری کو ہم دلیلوں سے باطل کر چکے ہیں، انھیں دلیلوں سے خط جوہری اور سطح جوہری کا بھی ابطال ہوتا ہے۔ خط جوہری ایسا جوہر ہے جو صرف ایک جہت یعنی طول میں تقسیم کو قبول کرے اور سطح جوہری ایسا جوہر ہے جو دو جہتوں میں تقسیم کو قبول کرے۔

اور اگر اس جسم مفروض کے اجزاء — بر تقدیر عدم اتصال — اجسام ہوں، تو ہمارا کلام ان اجسام کے سلسلے میں جاری ہو گا کہ وہ متصل واحد ہیں یا نہیں، اگر ہیں تو مقصد حاصل اور اگر نہیں ہیں تو پھر ان کے اجزاء پر وہی سابق گفتگو جاری ہو گی کہ وہ اجزاء اجسام ہیں یا اجزاء لاتیجری، یا خطوط جوہری یا سطح جوہری دھلم جرا، بالآخر ان اجزاء جسمیہ کو کسی ایسے جسم پر منہی ماننا ضروری ہو گا جو متصل واحد ہو یعنی اس میں کوئی مفصل (جوڑ) نہ ہو ورنہ پھر یہ لازم آئے گا کہ ایک جسم غیر متناہی اجزاء جسمیہ سے مرکب ہو، اور یہ محال ہے اس سے جسم کا غیر متناہی المقدار ہونا لازم آئے گا۔

سوال جسم کے غیر متناہی المقدار ماننے میں حرج ہی کیا ہے؟ آخر فلاسفہ نے تصریح کی ہے کہ جسم غیر متناہی انقسامات کو قبول کرتا ہے، اس کو معلوم ہوتا ہے کہ جسم میں غیر متناہی اجزاء ہوتے ہیں، جبھی تو اس میں غیر متناہی انقسام جاری ہوتا ہے، اور آپ نے یہاں غیر متناہی اجزاء سے جسم کی ترکیب کو باطل قرار دیا ہے۔ ان دونوں باتوں میں تضاد ہے اس کا حل کیا ہے؟

جواب یہاں دو الگ الگ باتیں ہیں، ایک جسم کافی الحال غیر متناہی اجزاء سے مرکب ہونا اور دوسرے جسم غیر متناہی انقسام کو قبول کرنا یہ دونوں بالکل جدا گانہ باتیں ہیں۔ ایک کا دوسرے سے کوئی لزوی تعلق نہیں ہے اگر جسم کوئی الحال اجزاء غیر متناہی سے مرکب مانا جائے تو اس کا مطلب یہ ہوا کہ وہ لاتعداد اجزاء ہر وقت موجود ہیں، اور ظاہر ہے کہ وہ اجزاء اپنی خاص خاص مقدار ضرور رکھتے ہونگے، پس انکی مقدار بھی لاتناہی ہوگی، اور جو چیز ایسی لاتناہی چیزوں سے مرکب ہوگی، وہ بھی یقیناً لاتناہی ہوگی۔

اور وہ جو فلاسفہ نے کہا ہے کہ ہر جسم غیر متناہی انقسامات کو قبول کرتا ہے، اس کا مطلب یہ نہیں ہے کہ وہ غیر متناہی

انقسامات بیک وقت جسم پر وارد ہو سکتے ہیں، بلکہ اسکا مقصد صرف اتنا ہے کہ اس میں غیر متناہی انقسام کو قبول کرنے کی صلاحیت ہے، ایسا نہیں ہے کہ کسی خاص حد پر ہو چکا انقسام کی صلاحیت ختم ہو جائے، اسکی مثال مشکلیں کے قواعد کے مطابق یہ ہے کہ باری تعالیٰ کے مقدرات غیر متناہی ہیں۔ ظاہر ہے کہ مقدرات یہی اشیاء مخلوقہ ہی تو ہیں اور اشیاء مخلوقہ کا غیر متناہی ہونا محال ہے، پھر مقدرات کے غیر متناہی ہونیکا کیا مطلب ہے؟ یہی ناکہ قدرت باری تعالیٰ کی کوئی خاص حد نہیں ہے کہ اسکے آگے قدرت متعین ہو جائے۔ اور یہ ایسا ہی ہے جیسا کہ اعداد کے بارے میں یہ بات متفقہ طور پر تسلیم ہے کہ وہ غیر متناہی ہیں، حالانکہ اعداد تو معدودات کے تابع ہیں و معدودات متناہی ہیں لہذا اعداد بھی متناہی ہونے چاہئیں۔ یہاں بھی یہی کہا جاتا ہے کہ اعداد کے عدم تناہی کا مطلب یہ ہے کہ وہ کسی خاص حد پر ہو چکر ختم نہیں ہو جاتے۔

اعترض از شارح | اس مقام پر شارح نے ایک اعتراض کیا ہے، وہ یہ کہ مصنف کا ارشاد ہے کہ بعض اجسام تو قابل انفکاک ہیں، وہ متصل واحد ہیں۔ ورنہ ان کے اجزا اگر جسم ہوں گے تو وہ اجسام متصل واحد ہوں گے۔ وہم جبراً۔ بالاخر اس جسم مذکور کی انتہا ایسے اجسام پر ہونی ضروری ہے جن میں فی الحال کوئی مفصل اور جوڑ نہ ہو لیکن اس سے یہ تو نہیں ثابت ہو کہ وہ قابل انفکاک بھی ہوں گے، کیونکہ متصل واحد ہونے کے لیے قابل انفکاک ہونا لازم نہیں ہے پس یہ عین ممکن ہے کہ وہ اجزا جسم متصل واحد تو ہوں مگر قابل انفکاک نہ ہوں چنانچہ مشہور فلسفی حکیم ذی مقراطیس اسی بات کا قائل ہے کہ ہر جسم ایسے چھوٹے چھوٹے بہت سے اجسام سے مرکب ہوتا ہے، جن کو ٹکڑے نہیں کیا جاسکتا، اگرچہ ان کی تقسیم وہی ہو سکتی ہے، پس مقصد کو ثابت کرنے کے لیے اس نظریہ کی نفی کرنی ضروری ہے۔ ورنہ خطر القتاد۔

ایک شبہ کا جواب | بعض لوگوں نے تن میں آئے ہوئے لفظ بعض الاجسام پر اعتراض کیا ہے کہ لفظ 'بعض' نہیں ہونا چاہیے۔ شارح کہتے ہیں کہ یہ اعتراض بے جا ہے کیونکہ مصنف کی ذکر کردہ دلیل سے یہ بات لازم آتی ہے کہ قابل انفکاک اجسام متصل واحد اجسام پر منتہی ہوتے ہیں تو اگر یہ ثابت ہو جائے کہ وہ اجسام متصل قابل انفکاک ہیں تو یہی تو ثابت ہوگا کہ بعض قابل انفکاک جسم متصل واحد ہوتے ہیں پس لفظ بعض زاد کیونکر ہوگا؟

سوال | اگر صورت جسمیہ یا مقدار پر براہ راست الفضال طاری ہو تو کیا خرابی لازم

آئے گی؟ اور انفعال و اتصال کا اجتماع کیونکر ہوگا؟

جواب اگر صورت جمیہ یا مقدار پر انفعال طاری ہو تو ایک حالت میں ایک جگہ پر انفعال اور انفعال کا اجتماع لازم آئے گا کیونکہ مقدار ہو یا صورت جمیہ دونوں کے لیے

انفعال لازم ہے۔ اس کی دلیل یہ ہے کہ جب ان میں سے کسی ایک پر انفعال طاری ہوگا تو اس کی سابقہ ذات متشخصہ معدوم ہو جائے گی اور دوسرے دو نئے متشخص آ موجود ہوں گے، اگر انفعال لازم نہ ہوتا تو انفعال طاری ہونے کے بعد اس کی ذات متشخصہ معدوم نہ ہوتی لیکن انفعال کے ختم ہونے سے ذات کا معدوم ہونا بتا رہا ہے کہ اتصال اس کے لازم میں سے ہے کیونکہ لازم کے ختم ہونے سے ملزوم کا ختم ہونا ضروری ہے۔

غرض جب یہ ثابت ہو گیا کہ صورت جمیہ اور مقدار کے لیے اتصال لازم ذات ہے اور اس پر انفعال طاری ہوا تو قاعدہ ہے کہ قابل اور اس کے لازم کا وجود مقبول کے ساتھ ضروری ہے یہاں مقبول انفعال ہے اور قابل صورت جمیہ ہے یا مقدار ہے اور ان دونوں کے لازم میں سے اتصال ہے تو جب انفعال آیا تو ضروری ہے کہ اس کو قبول کرنے والی چیز خواہ وہ صورت جمیہ ہو خواہ مقدار موجود ہو، اور اس کا لازم ذات یعنی اتصال بھی موجود ہو، پس بیک وقت انفعال بھی ہے اور اتصال بھی۔

سوال کیا مطلقاً ہر جگہ قابل اور اس کے لازم کا وجود مقبول کے ساتھ ضروری ہے؟

جواب نہیں، یہ قاعدہ اس وقت ہے جب کہ مقبول وجودی ہو، عدی نہ ہو، مقبول کے عدی ہونے کی صورت میں قابل کا وجود ممکن نہیں ہے مثلاً موجود چیز عدم کو قبول کرتی ہے مگر اس حالت میں جبکہ اس پر عدم طاری ہوتا ہے موجود کو کہ قابل ہے، معدوم ہو جاتا ہے۔

دوسرے یہ قاعدہ اس وقت ہوگا جب کہ مقبول عدم ملکہ ہوں۔ عدم ملکہ کا مطلب یہ ہے کہ دو متقابل میں ایک عدی اور ایک وجودی ہو اور عدی میں وجودی کے قبول کرنے کی صلاحیت ہو تو اس کا موجود ہونا ملکہ ہے اور معدوم ہونا عدم ہے مثلاً علمی اور بصیر۔ اعلیٰ اس شخص کو کہیں گے، جس میں بینائی کی صلاحیت ہو، مگر وہ موجود نہ ہو اور بصیر اس شخص کو کہیں گے، جس میں بصارت

موجود ہو۔ وعلى هذا القياس علمٌ جبیل۔

یہاں دیکھ لینا چاہیے کہ انفصال جو مقبول ہے، وہ کیسا ہے؟ تو انفصال کی دو تعریفیں کی گئی ہیں۔ ایک یہ کہ وہ حدوث ہوتی ہیں (ایک شے سے دو مشخص چیزوں کا وجود میں آنا) اس تعریف کی بنا پر وہ وجودی ہے اور کبھی اس کی تعریف میں عدم الاتصال عمامن شانہ ان یکون متصلاً کہا گیا ہے۔ اس صورت میں عدم ملکہ ہے۔

اس استدلال پر یہ اشکال ہے کہ یہولی تو ضرور ثابت ہوا، مگر اس کے بارے میں جو ہر ہونے اور صورت جسمیہ کے محل ہونے کا وجود ٹوٹی کیا گیا ہے وہ نہیں ثابت ہوا؟

سوال

تقریر جامعہ :- یہ سوال مقول ہے بعض محققین نے اثبات یہولی دلو ازہما کے لیے ایک جامع تقریر ذکر کی ہے، وہ تقریر یہ ہے۔

جواب

صورت جسمیہ جو کہ جوہر واحد متصل فی نفسہ ہے اگر وہ کسی محل سے بے نیاز بذات خود قائم اور موجود مانی جائے اور اس کے لیے کسی محل کو تسلیم کیا جائے تو جب اس کے دو ٹکڑے کئے جائیں گے تو اس کا اتصال ختم ہو گیا اور چونکہ اتصال اس کے لوازم ذات میں سے ہے اس لیے اتصال کے ختم ہونے سے وہ متصل واحد یعنی صورت جسمیہ بھی معدوم ہو جائے گی اور انفصال کے نتیجے میں دو جسم جو بروقت موجود ہیں، ماننا پڑے گا کہ وہ ابھی ابھی پر وہ عدم سے ساحت وجود میں آئے ہیں۔ مثلاً دو ہاتھ کا ایک جسم متصل واحد ہے اور اسے صرف صورت جسمیہ مانا گیا اور اس کے لیے کسی محل کو نہیں تسلیم کیا گیا تو جب اس کو نصف سے تقسیم کریں گے تو سابقہ متصل واحد جسم تو اتصال کے معدوم ہونے سے بالکل یہی فنا ہو گیا اور فی الحال جو ایک ہاتھ کے دو ٹکڑے نظر آ رہے ہیں یہ اس میں بالفعل موجود نہ تھے ورنہ مفصل ماننا پڑے گا حالانکہ وہ بلا مفصل کے تھا اور یہ بھی نہیں کہہ سکتے کہ وہی سابقہ متصل واحد باقی ہے کیونکہ وہ بالکل معدوم ہو چکا ہے اور دو ٹکڑے ابھی ابھی وجود میں آئے ہیں۔ ظاہر ہے کہ یہ ساری تفصیلات بذہی البطلان ہیں۔

اس لیے لازماً ایک ایسی شے ماننی ہوگی جو سابقہ متصل واحد اور بعد کے دونوں ٹکڑوں کے درمیان مشترک ہو اور وہ شے دونوں حالتوں میں بعینہ موجود ہو اور وہی بعد کے دونوں ٹکڑوں کو سابقہ متصل واحد کے ساتھ مربوط کرے، وہ شے بذات خود نہ متصل ہوگی نہ منفصل۔ بلکہ اپنے اتصال و انفصال میں اس جوہر وحدانی یعنی صورت جسمیہ کے تابع ہوگی اگر صورت جسمیہ

متصل واحد ہے تو یہ بھی متصل واحد ہے، اگر وہ منفصل متعدد ہے تو یہ بھی منفصل متعدد ہوگی جب یہ بات ثابت ہوگئی کہ وہ "شے دیگر" اپنے اتصال و انفصال میں اور وحدت و تعدد میں صورت جسمیہ کے تابع ہے تو اس سے یہ بات ثابت ہو جاتی ہے کہ صورت جسمیہ اس کے ساتھ مختص اور اس کے لیے ناعت (یعنی اوصاف حاصل کرنے والی) ہے اور وہ شے مختص بہ اور منعوت ہے اور ظاہر ہے کہ منعوت محل ہوا کرتا ہے پس ثابت ہو گیا کہ وہ صورت جسمیہ کے لیے محل ہے اور جب صورت جسمیہ جو کہ حال ہے، وہ جوہر ہے تو اس دوسری شے کا بھی جو کہ محل ہے، جوہر ہونا ضروری ہے ورنہ جوہر کا قیام عرض کے ساتھ لازم آئے گا، جو کہ محال ہے اس جوہر محل کا نام ہیولی اولیٰ ہے وہ جوہر متصل واحد جو حال ہے اس کا نام صورت جسمیہ ہے جیسا کہ پہلے معلوم ہو چکا۔

اعتراض شارح نے اس تقریر جامع پر ایک اعتراض وارد کیا ہے وہ یہ کہ ہیولی کے اندر صورت جسمیہ کے حلول کو ثابت کرنے کے لیے ضروری ہے کہ اولاً یہ بات ثابت کی جائے کہ صورت جسمیہ بذات خود ہیولی کے لئے نعت بنتی ہے جیسا کہ بیاض براہ راست جسم کی صفت ہے اور تقریر جامع میں جو کچھ ذکر کیا گیا ہے وہ یہ نہیں ہے کہ صورت جسمیہ خود صفت ہے بلکہ وہ ہیولی کے لیے وحدت و کثرت، اتصال و انفصال کے ساتھ متصف ہونے کا ذریعہ اور واسطہ ہے اور صرف اتنی بات سے حلول ثابت نہیں ہوتا اور اگر محض اتنی ہی بات صورت جسمیہ کے حلول کو ثابت کرنے کے لیے کافی ہو تو لازم آئے گا کہ جسم اپنے اعراض میں حلول کے ہوتے ہو کیونکہ جسم ہی کے واسطے سے اس کے اعراض مثلاً رنگ اور خطوط و سطح وغیرہ تخیز کی صفت کے ساتھ موصوف ہوتے ہیں اور یہ بد اہتہ غلط ہے۔

جواب اس اعتراض کا جواب یہ دیا گیا ہے کہ کسی شے میں عرض کا حلول اور چیز ہے اور جوہر کا حلول اور چیز۔ عرض کے حلول کے لیے ضروری ہے وہ بذات خود محل کی صفت بن جائے اس کے برخلاف جوہر کے حلول کے لیے یہ بات ضروری نہیں ہے بلکہ اس کے لیے اتنی بات کافی ہے کہ حال کی صفات محل کے لیے ثابت ہو جائیں۔ چنانچہ یہاں ایسا ہی ہے کہ صورت جسمیہ کی تمام صفات ہیولی کے لیے ثابت ہو جاتی ہیں۔

جب عرض اور جوہر دونوں کی نوعیت الگ الگ ہے تو ایک پر دوسرے کے واسطے سے

اعتراض وارد نہ ہوگا۔ ہاں ایک شبہ ہوتا ہے کہ یہ تفصیل حلوں کی سابقہ تعریف میں نہیں کی گئی ہے اس کا حل ہے کہ حلوں کی تعریف میں جو اختصاص ناعت کا لفظ آیا ہے اس کے اجمال میں یہ تفصیل ملحوظ ہے۔

یہ تفصیل جو ہم نے اوپر ذکر کی مشائین مثلاً ارسطو اور شیخین یعنی ابونصر اشراقیین کا مسلک

فارابی اور بوعلی سینا کا مسلک ہے لیکن اشراقیین یعنی افلاطون اور شیخ متقول وغیرہ کا مسلک یہ ہے کہ جو ہر واحد متصل بذاتہ (صورت جسمیہ) بذات خود قائم ہے، اس کا حلوں کسی اور چیز میں نہیں ہے کیونکہ وہ متمیز بنفسہ ہے اسی کو وہ مطلق جسم کہتے ہیں، وہ درحقیقت جوہر بسیط ہے، خارج میں اس کا کوئی جز نہیں ہے۔ اس پر اتصال و انفصال دونوں وارد ہوتے ہیں اور وہ دونوں حالتوں میں قائم و باقی رہتا ہے، وہ اپنی ذات کی حیثیت سے صورت جسمیہ ہے اور اس حیثیت سے کہ وہ صورت نوعیہ کو قبول کرتا ہے یہ یوں ہے

متن میں دعویٰ کیا گیا ہے کہ صورت جسمیہ جب محل سے مستغنی بالذات نہ ہوگی۔

سوال تو محتاج بالذات ہوگی، اس پر شارح نے ایک سوال اٹھایا ہے کہ استغنا بالذات نہ ہونے سے احتیاج بالذات کیونکر لازم آئے گی۔ ایک دوسرا احتمال بھی تو ہے کہ نہ مستغنی بالذات ہو اور نہ محتاج بالذات، بلکہ استغنا ہو یا احتیاج دونوں کسی علت خارجی کا بنا۔ پہلوں پس نہ تو وہ مستغنی بالذات ہے اور نہ محتاج بالذات، بلکہ جو کچھ ہوگی ذات کے علاوہ کسی اور علت کی وجہ سے ہوگی

شرح مواقف میں اس اعتراض کا جواب یہ دیا گیا ہے کہ استغنا بالذات یا احتیاج بالذات کے درمیان کوئی تیسرا درجہ نہیں ہے کیونکہ استغنا ذاتی کا مفہوم عدم حاجت کے علاوہ اور کچھ نہیں ہے۔ پس جب کوئی شے محتاج بالذات نہ ہوگی تو یقیناً مستغنی بالذات ہوگی۔

اشکال شارح کو اس جواب پر اشکال ہے۔ فرماتے ہیں کہ پہلے استغنا بالذات کا تفصیلی مفہوم متعین کر لیجئے، پھر آگے گفتگو کیجئے، استغنا بالذات کے بارے میں شرح مواقف میں کہا گیا ہے کہ وہ عدم حاجت ہے۔

سوال یہ ہے کہ شے کی ذات کیا عدم حاجت کی علت ہے یا یہ کہ اس کا مفہوم یہ ہے کہ شے کی ذات حاجت کی علت نہ ہو ان دونوں احتمالوں میں سے کون سا احتمال استغناء ذاتی میں مراد ہے ؟

اگر آپ کہتے ہیں کہ پہلا احتمال مراد ہے یعنی مستغنی بالذات وہ ہے کہ شے کی ذات عدم احتیاج الی المحل کی علت ہو تو ہم بشرح مواتین مذکورہ قضیہ شرطیہ والا دعویٰ تسلیم نہیں ہے یعنی جو کہا گیا ہے کہ شے اگر محل کی محتاج بالذات نہیں ہوگی تو مستغنی بالذات ہوگی۔ یہ دعویٰ صحیح نہیں ہے۔ اس لیے ہو سکتا ہے محتاج بالذات نہ ہونے کی صورت میں شے کی ذات نہ احتیاج کی علت ہو اور نہ عدم احتیاج کی پس اس صورت میں محتاج بالذات نہ ہونا تو صادق آئے گا مگر مستغنی بالذات ہونا صادق نہیں آئے گا کیونکہ اس میں شرط ہے کہ شے کی ذات عدم احتیاج کی علت ہو اور یہاں نہ احتیاج کی علت ہے اور نہ عدم احتیاج کی !

اور اگر مستغنی بالذات کا دوسرا مفہوم معتبر مانتے ہیں یعنی یہ کہ اس کی ذات احتیاج کی علت نہ ہو تو ہمیں متن کا یہ دعویٰ تسلیم نہیں کہ صورت جسمیہ یا کوئی بھی شے محل سے مستغنی بالذات۔ بالمعنی الثانی۔ ہوگی تو اس کا حلول محل میں محال ہوگا۔ کیونکہ عین ممکن ہے کہ وہ اس معنی کے لحاظ سے مستغنی بالذات ہو لیکن کسی اور علت خارجی کی وجہ سے محل کی محتاج ہو اور اس کی وجہ سے حلول ثابت ہو۔

سوال کیا صورت جسمیہ مطلقاً مادہ کو چاہتی ہے؟ اثبات ہوئی کی دلیل کا نتیجہ آخر میں مصنف نے یہ دکھا ہے کہ فکل جسم مرکب من الہیولی والصورۃ۔ اس پر شارح نے ایک سوال اٹھایا ہے کہ یہ تو تسلیم ہے کہ بعض جگہوں پر صورت جسمیہ مادہ اور ہیولی کو چاہتی ہے۔ لیکن یہ کہ صورت جسمیہ مطلقاً مادہ کو مقتضی ہے۔ یہ اس بات پر موقوف ہے کہ صورت جسمیہ نوع ہو، کیونکہ نوع کا اطلاق حقیقت واحدہ پر ہوتا ہے، لہذا اس کا مقتضی بھی ایک ہوگا، لیکن اگر اسے جنس یا عرض عام مان لیا جائے تو اس کے تقاضے مختلف ہوں گے کیونکہ جنس اور عرض کا تعلق کسی ایک حقیقت سے نہیں ہوتا، پس یہ ضروری نہ ہوگا کہ وہ صرف ہیولی ہی کو مقتضی ہو، اس لیے یہ ثابت کرنا بھی ضروری ہے کہ وہ نوع ہو۔

جواب صورت جسمیہ نوع ہے۔ شیخ بوعلی سینا نے صورت جسمیہ کو نوع قرار دیا ہے اور دلیل یہ پیش کی ہے کہ نوع کے افراد میں امتیاز و اختلاف امور خارجیہ کے ذریعے ہوتا ہے۔ اس کے برخلاف جنس کے افراد میں امتیاز فصول ذاتیہ کے واسطے سے ہوتا ہے، مثلاً انسان نوع ہے تو اس کے افراد میں اختلاف تشخص (شکل و صورت، رنگ و روغن اور خصوصیات خاصہ) کے ذریعے ہوتا ہے اور تشخص اصل شے سے خارج ہوتا ہے اور مثلاً حیوان جنس ہے تو اس کے افراد میں ناطق، ناہق، صاہل وغیرہ سے امتیاز ہوتا ہے، یہ سب فصلیں ہیں جو ماہیت کے اندر داخل ہیں۔

اس اصول پر دیکھ لینا چاہیے کہ صورت جسمیہ کے افراد میں امتیاز کن چیزوں سے ہوتا ہے شیخ کہتے ہیں کہ ایک صورت کا امتیاز دوسری صورت سے محض خارجی امور سے ہوتا ہے۔ مثلاً یہ کہ فلاں گرم ہے اور فلاں بار دے، یہ طبیعت فلکیہ ہے اور وہ طبیعت مفسر یہ ہے۔ ظاہر ہے کہ یہ امور صورت جسمیہ کی ماہیت سے الگ چیزیں ہیں۔ جب ان کا تعلق صورت جسمیہ سے ہوتا ہے تو اس کے افراد ایک دوسرے سے ممتاز ہوتے ہیں اس سے ثابت ہوا کہ صورت جسمیہ نوع ہے۔

اعتراض اس تقریر سے تو مقدار کا بھی نوع ہونا ثابت ہو رہا ہے کیونکہ مقدار کے افراد میں امتیاز نسبتاً سطح اور حجم سے ہوتا ہے، لہذا یہ امور مقدار کی ماہیت سے خارج ہیں حالانکہ مقدار — باتفاق فلاسفہ — جنس ہے۔

جنس امر مبہم کو کہتے ہیں جس کا وجود خارجی بغیر فصلوں کے نہ ہو سکے مثلاً حیوان

جواب ایک امر مبہم ہے اس میں جب تک ناطق، ناہق اور صاہل وغیرہ فصول کا شمول نہ ہو، کوئی ماہیت وجود میں نہ آئے گی۔ اس لحاظ سے دیکھو تو مقدار ایک امر مبہم ہے جب تک اس کے ساتھ سطح یا خط یا جسم کا اعتبار نہ کیا جائے، کوئی ماہیت موجود نہ ہو سکے گی۔ پس معلوم ہوا کہ مقدار جنس ہے اور خط و سطح وغیرہ اس کے یہ فصلیں ہیں۔

شیخ کے اس استدلال پر شارح نے دو اعتراض کیے ہیں۔ پہلا اعتراض سوال از شارح یہ ہے کہ اس تقریر کے باوجود صورت جسمیہ کے عرض عام یا جنس ہونے کا احتمال باقی ہے۔ ممکن ہے کہ فلک کی صورت جسمیہ — جو خارج میں طبیعت فلکیہ کے ساتھ منضم

ہے۔ عناصر کی صورت جسمیہ۔ جو طبیعت عنصریہ کے ساتھ منضم ہے۔ سے الگ حقیقت رکھتی ہو یعنی یہ دونوں الگ الگ حقیقت والی صورت جسمیہ ہوں، اور مطلق صورت جسمیہ جنس یا عرض عام ہو اور یہ دعویٰ کہ صورت جسمیہ کے مختلف افراد میں امتیاز محض امور خارجیہ سے ہوتا ہے، بے دلیل ہے۔

دوسرا اعتراض یہ ہے کہ اگر ہم بالفرض صورت جسمیہ کو نوع مان بھی لیں تو صرف اتنے سے کیونکر یہ ثابت ہو گا کہ اس کے تمام افراد مادہ کے محتاج ہونے میں مساوی ہیں۔ ایسا تو اس وقت ہوتا جب وہ مادہ کی محتاج اپنی ذات کی وجہ سے ہوتی، حالانکہ ممکن ہے کہ وہ مادہ کی محتاج اپنے تشخص کی بنا پر ہو، کیونکہ جس طرح جنس کے افراد میں امتیاز فصلوں کی وجہ سے ہوتا ہے اسی طرح نوع کے افراد میں امتیاز تشخصات کی وجہ سے ہوتا ہے تو جیسے فصلوں کے اختلاف سے جنس کے تقاضے بدلتے ہیں اسی طرح کیوں نہ یہ کہا جائے کہ تشخصات کے اختلاف سے نوع کے بھی تقاضے مختلف ہوتے ہیں، پس جب تشخص کے اختلاف سے تقاضے بدل سکتے ہیں تو ہر جگہ مادہ کی احتیاج باطل ہو گئی۔

دوسرے اعتراض کا جواب | دوسرے اعتراض کے جواب میں یہ بات کہی گئی ہے کہ تشخص کی وجہ سے مادہ کا محتاج نہ ہونا بدیہی بات ہے کیوں کہ مادہ کا احتیاج نفس صورت جسمیہ کے باعث ہے اس میں تشخص کا دخل نہیں لہذا تشخص کی گفتگو دربان میں نہیں لانی چاہیے۔

(تنبیہ) یہ جواب لغو ہے کیونکہ محل نزاع میں بدہت کا دعویٰ سفاہت ہے۔

فصل (مثنیٰ) | کیا صورت جسمیہ کا وجود ہیولی سے علیحدہ ہو سکتا ہے۔ نہیں، صورت جسمیہ کا وجود ہیولی کے بغیر نہیں ہو سکتا، اس کی دلیل یہ ہے کہ اگر بغیر

ہیولی تنہا صورت جسمیہ ہو تو اس میں دو احتمال ہیں، اول یہ کہ وہ متناہی ہوگی،

دوسرے یہ کہ وہ غیر متناہی ہوگی، غیر متناہی ہونا محال ہے کیونکہ اجسام سب متناہی

ہیں اور غیر متناہی کے بطلان کی دلیل یہ ہے کہ اگر اجسام غیر متناہی مانے جائیں تو یہ عین ممکن ہے کہ ایک مبداء سے دو امتداد بشکل مثلث \triangle نکلیں تو یہ دونوں امتداد جس قدر آگے بڑھتے جائیں گے

دونوں کے درمیان کا فاصلہ بھی بڑھتا جائے گا۔ اب اگر یہ کہو کہ دونوں امتداد غیر متناہی ہیں تو لازم آئے گا کہ ان دونوں کے درمیان فاصلہ بھی غیر متناہی ہو۔ اب خیال کرو کہ فاصلہ غیر متناہی ہونے کے باوجود دونوں امتدادوں کے درمیان محصور ہے، پھر غیر متناہی کہاں رہا یہ خلاف مفروض ہے۔

اسی طرح پہلا احتمال یعنی متناہی ہونا بھی باطل ہے، کیونکہ اگر صورت جسمیہ مجردہ متناہی ہوگی تو وہ ایک حد یا چند حدود کے احاطہ میں ہوگی، پس وہ متشکل ہوگی کیونکہ شکل اس ہیئت کا نام ہے جو مقدار کے احاطے سے حاصل ہوتی ہے خواہ ایک حد اس کا احاطہ کرے یا چند حدیں۔ اب سوال یہ ہے کہ وہ شکل صورت جسمیہ کو کس علت سے حاصل ہوئی اس میں تین احتمال ہیں۔ اول یہ کہ خود اس کی ذات کی وجہ سے حاصل ہوئی ہو، دوسرے یہ کہ اس کے لازم ذات کی وجہ سے حاصل ہوئی ہو، تیسرے یہ کہ کسی سبب عارضی کی وجہ سے حاصل ہوئی ہو۔

پہلا اور دوسرا احتمال باطل ہے کیونکہ ذات یا لازم ذات کی وجہ سے اگر شکل حاصل ہوگی تو تمام اجسام کا ہم شکل ہونا لازم آئے گا جو بدہمتہ باطل ہے، تیسرا احتمال بھی غلط ہے، کیونکہ اگر سبب عارضی کی وجہ سے شکل کا حصول ہوگا تو جب اس سبب عارضی کا زوال ہوگا تو یہ شکل بھی زائل ہو جائے گی پھر وہ دوسری شکل کے ساتھ متشکل ہوگی تو لازم آئے گا کہ وہ قابل انفصال ہو، اور جو چیز قابل انفصال ہو اگر چکا ہے کہ وہ بیہولی اور صورت جسمیہ سے مرکب ہوگی حالانکہ اسے صورت جسمیہ مجردہ ماننا تھا، پس جب دونوں احتمال باطل ہو گئے تو صورت جسمیہ مجردہ عن الہیولی کا وجود بھی باطل ہو گیا

جو دلیل یہاں ذکر کی گئی ہے اس سے جسم کا متناہی ہونا ثابت ہوتا ہے نہ کہ صورت جسمیہ کا، جب کہ مصنف صورت جسمیہ کو متناہی ثابت کرنا چاہتے ہیں۔

سوال

یہاں دلیل میں جو اجسام کا لفظ آیا ہے اس سے جسم مراد نہیں ہے بلکہ بعد مراد ہے اور چونکہ بعد جسم کے لیے لازم ہے اس لیے ملزوم بول کر لازم مراد لیا گیا ہے

جواب

لیکن یہ مراد لینا بعد سے خالی نہیں ہے کیونکہ اس صورت میں بعد کا متناہی ہونا ثابت ہوگا،

صورت جسمیہ کا نہیں (لطیف) شارح کی عبارت ولا تخلو عن بعد میں ایک خاص لطیف ہے وہ یہ ہے کہ اگر تخلو کی ضمیر زارادہ کی جانب راجع ہو تو اس کا مطلب یہ ہوگا کہ بعد مراد لینا، بعد اور تکلف سے خالی نہیں ہے اور اگر اس کی ضمیر اجسام کی طرف لے لے تو اس کا مطلب یہ ہوگا، اجسام بعد سے خالی نہیں ہوتے، پس بعد، جسم کے لیے لازم ہے اور یہاں ملزوم بول کر لازم مراد لیا گیا ہے۔

متن کی مذکورہ دلیل جسے برہان سلی کہا جاتا ہے، اس پر شیخ بوعلی سینا نے کیا اعتراض کیا ہے؟

سوال

جسم غیر متناہی کے ابطال پر شیخ بوعلی سینا نے اپنی کتاب شفا میں اعتراض کیا ہے

جواب

اعتراض کی تقریر یہ ہے کہ استدلال یہ جو کہا کہ یہ دونوں امتداد اگر غیر متناہی ہوں گے تو دونوں کے درمیان کا فاصلہ بھی غیر متناہی ہوگا۔ یہ بات تسلیم نہیں۔ اس دلیل سے اتنی بات تو ثابت ہو رہی ہے کہ دونوں امتدادوں میں تزايدا لا متناہی ہو سکتا ہے یعنی اس میں تزايد کی صلاحیت الی غیر النہایہ ہے اور اس کے واسطے سے درمیانی بعد میں تزايد لا متناہی ہو سکتا ہے لیکن اس سے یہ بات ثابت نہیں ہو رہی ہے بالفعل کوئی غیر متناہی بعد یا جارہا ہے بلکہ یکے بعد دیگرے نیچے اوپر البعد ہیں ان میں ہر نیچے والا بعد متناہی ہے اور اوپر والا بعد بقدر متناہی اس سے زائد ہے پس اوپر والے ابعاد خواہ ان کا سلسلہ کتنا ہی دراز ہو بہر حال متناہی ہی ہوں گے۔ کیونکہ جو چیز کسی متناہی سے بقدر متناہی زائد ہو، وہ خود متناہی ہوگی۔ اس کی مثال یوں سمجھو جیسے عدد ہے کہ اس میں تزايد الی غیر النہایہ ہو سکتا ہے لیکن اس کا ہرگز یہ مطلب نہیں ہے بالفعل اعداد غیر متناہیہ موجود ہیں بلکہ اعداد کے اس غیر متناہی سلسلہ میں جتنے اعداد پائے جاتے ہیں وہ متناہی ہیں کیونکہ ہر اوپر والا عدد اپنے سے نیچے والے عدد سے صرف ایک مرتبہ زائد ہے اسی طرح ابعاد کا تزايد بھی الی غیر النہایہ ہو سکتا ہے لیکن اس غیر متناہی سلسلہ میں جو ابعاد ہوں گے وہ سب متناہی ہوں گے لہذا غیر متناہی کا متناہی ہونا لازم نہیں آتا۔

سوال

شیخ کے اس اعتراض کا جواب کسی نے دیا ہے اور دیا ہے تو کیا؟

جواب

شیخ کے اس اعتراض کا جواب سید شریف جرجانی نے دینے کی کوشش کی

ہے۔ وہ کہتے ہیں کہ اگر تم دونوں امتدادوں کے درمیان انفراج کو بقدر امتداد مانتے ہو تو چونکہ امتدادین غیر متناہی ہیں اس لیے لازماً انفراج کو بھی غیر متناہی ماننا پڑے گا اور اس کے باوجود محصور بین حاصرین ہو گا دانہ محال۔

اعتراض شارح کہتے ہیں کہ یہ محال اس لیے لازم آتا ہے کہ آپ دو متضاد چیزوں کو بیک وقت مان رہے ہیں بالکل ایسا جیسے بیک وقت زید کا وجود بھی مانا جائے اور اس کا عدم بھی۔ ظاہر ہے کہ یہ محال ہے پھر اگر اس محال کی وجہ سے کوئی دوسرا محال لازم آئے تو بعید ہی کیا ہے؟

اس کی تفصیل یہ ہے کہ ایک طرف آپ یہ تسلیم کر رہے کہ دونوں امتداد غیر متناہی ہیں پھر یہ بھی کہہ رہے ہیں کہ ان دونوں کے درمیان کوئی بعد ہو گا جو غیر متناہی ہو گا۔ سوال یہ ہے کہ جب دونوں امتداد غیر متناہی ہیں تو درمیانی بعد کا وجود کہاں مانیں گے کیونکہ درمیان کا بعد وہ خط ہے جو ایک امتداد سے نکل کر دوسرے امتداد میں پیوست ہو اس خط واصل کو جہاں آپ فرض کریں گے وہیں وہ دونوں امتداد متناہی ہو گئے تو آپ نے پہلے انھیں غیر متناہی کہا پھر درمیانی بعد کے ملاحظہ کے لیے متناہی بنا دیا وہل ہذا الاجتماع التقيضین

سوال بردہ سلمیٰ کی مفضل تقریر جس پر مذکورہ بالا اعتراض نہ پڑے، کیا ہے؟

جواب شارح نے دلیل مذکور کی مزید وضاحت کے لیے ملا زادہ رومی کا قول نقل کیا ہے جو شیخ کی کتاب شفاء اور سید سند کی شرح کلمۃ العین سے ماخوذ ہے وہ کہتے ہیں کہ اس دلیل کی ایسی تقریر جس سے مذکورہ بالا اعتراض دفع ہو جائے تین مقدمات پر موقوف ہے۔

مقدمہ اولیٰ :- ایک ہمداء سے دو امتداد بطرز مثلث نکل کر انی غیر النہایجا تیں تو اس بات کا لازمی امکان ہے کہ ان دونوں کے درمیان غیر متناہی تعداد میں ابعاد اس طرح مانے جائیں کہ ہر دو بعد کے درمیان فاصلہ مساوی ہو۔ مثلاً ایک ایک ہاتھ کی مسافت پر خطوط فرض کیے جائیں جو دونوں امتداد کیسا متصل ہوں، پہلے بعد کا نام بعد اصل رکھیں، اس کے بعد بعد اول اور بعد ثانی، و ہکذا۔

مقدمہ ثانیہ: چونکہ دونوں امتداد بطرز مثلث ہیں اس لیے جتنا آگے بڑھتے جائیں گے دونوں کے درمیان انفرج بقدر مساوی زیادہ ہونا جائے گا۔ پس بعد اصل جتنی مقدار میں ہوگا بعد اول اس سے ایک ہاتھ زائد ہوگا۔ پھر بعد ثانی، بعد اول سے ایک ہاتھ زائد ہوگا۔ دوسرے لفظوں میں یوں کہہ سکتے ہیں کہ ہر با بعد والا بعد اپنے ما قبل کے بعد پر مح ایک ہاتھ زائد کے مشتمل ہوگا پس ہر وہ بعد جو بعد اصل کے اوپر فرض کیا گیا ہے، وہ بعد اصل اور زائد پر مشتمل ہے، اور چونکہ ابعاد غیر متناہی ہیں اس لیے زیادات بھی غیر متناہی ہیں۔

مقدمہ ثالثہ: ان زیادات غیر متناہیہ میں سے ہر ایک جس جس بعد میں پائے جاتے ہوں گے، اس بعد کے اوپر جو بعد ہوگا اس میں مجتمعاً پائے جائیں گے۔ مثلاً بعد اول اور بعد ثانی میں دو زیادات ہیں یہ دونوں زیادات بعد ثالث میں پائے جائیں گے، اور پھر ان تینوں میں جو تین زیادات ہیں وہ بعد رابع میں موجود ہوں گے۔ وکذا الی غیر النہایہ۔

اگر یہ تسلیم کیا جائے کہ نیچے کے ابعاد کے زیادات اوپر والے بعد میں موجود ہیں تو لازم آئے گا کہ ان کے اوپر بعد ہی نہیں ہے اور انھیں ابعاد میں سے کوئی آخری بعد ہے اور اس تقدیر پر دونوں امتدادوں کا متناہی ہونا لازم آئے گا، حالانکہ وہ غیر متناہی ہے۔

ان مقدمات کے بعد اب دلیل کی تقریر سننی چاہئے۔ جب دو خط ایک مبداء پر ہان سلی کی تقریر سے نکل کر شکل مثلث غیر نہایت تک جائیں گے، تو ضروری ہے کہ ان دونوں کے درمیان ابعاد غیر متناہیہ متزائدہ بقدر واحد پائے جائیں (بحکم مقدمہ اولیٰ) ایسے ان دونوں کے درمیان زیادات غیر متناہیہ پائے جائیں گے (بحکم مقدمہ ثانیہ) اور پھر وہ زیادات غیر متناہیہ ایک بعد میں پائے جائیں گے جو سب کے اوپر ہے (بحکم مقدمہ ثالثہ) اور ظاہر بات ہے کہ جو بعد زیادات غیر متناہیہ پر مشتمل ہوگا، وہ خود غیر متناہی ہوگا اور محصورین حاضرین بھی ہوگا۔ پس دلیل ثابت ہوگئی اور منع مذکور دفع ہو گیا۔

سوال کیا برہان سلی کی اس تفصیلی تقریر پر کوئی اعتراض نہیں ہے۔

جواب فلاسفہ کی کوئی ایک بات بھی ایسی ہوگی جو اعتراض سے خالی ہو، اس تقریر پر دو اشکال ہیں۔

پہلا اشکال

پہلا اشکال یہ ہے کہ تیسرے مقدمہ میں آپ نے یہ جو کہا ہے کہ ان زیادات غیر متناہیہ میں سے ہر ایک اور پر والے بعد میں پاتے جاتیں گے، لہذا ان سب کا مجموعہ ایک بعد میں موجود ہوگا۔ یہ بات ہمیں تسلیم نہیں ہجہ زیادات میں سے ہر ایک کا کسی ایک بعد میں پایا جانا، مجموعے کے پاتے جانے کو مستلزم ہوگا۔ کیا ایسا نہیں ہو سکتا کہ علی السبیل الانفرادہ زیادات غیر متناہیہ کسی ایک بعد میں پاتے جاتیں، آخر اس معنی کا بھی تو احتمال ہے یعنی مجموعی اعتبار سے زیادات غیر متناہیہ بعد واحد میں نہیں پاتے گئے جیسے کہا جاتا ہے کہ یہ روئی ہر ایک آدمی کا پیٹ بھر سکتی ہے، یا اس گھر میں ہر آدمی رہ سکتا ہے تو کیا اس کا مطلب یہ ہے کہ تمام آدمی بیک وقت اس روئی سے پیٹ بھر سکتے ہیں یا تمام آدمی بیک وقت مجموعی طور سے اس گھر میں ساسکتے ہیں۔ ظاہر ہے کہ کوئی شخص بقید ہوش و حواس یہ مطلب نہیں مراد لے سکتا۔ صرف اتنی بات ہے کہ علیحدہ علیحدہ ہر آدمی کے لیے یہ روئی یا یہ مکان کافی ہے، اسی طرح ممکن ہے کہ وہ جملہ زیادات علیحدہ علیحدہ مختلف اوقات میں ایک بعد کے اندر پاتے جاتیں۔

جواب

اس کے جواب میں یہ بات کہی گئی ہے کہ ابعاد غیر متناہیہ میں سے ہر ایک اور پر والا بعد جب نیچے والے بعد اور مزید پر مشتمل ہے تو یہ بات لزوماً ثابت ہے کہ ایک بعد میں یہ پورا مجموعہ موجود ہوگا۔ جب زیادات غیر متناہیہ کا مجموعہ یکجا موجود ہے تو وہی مجموعہ اس آخری بعد میں ہوگا۔ پس ثابت ہو گیا کہ زیادات غیر متناہیہ کا مجموعہ ہی موجود ہے، علی السبیل الانفرادہ نہیں۔

فیہ بحث

لیکن اس جواب پر پھر یہ اشکال وارد ہوتا ہے کہ اس مجموعے سے آپ کیا مراد لیتے ہیں، جس کے بارے میں کہا گیا ہے کہ وہ ایک بعد میں موجود ہے۔ اگر اس سے مراد مجموعہ متناہیہ ہے تو یہ مسلم ہے مگر اس سے زیادات غیر متناہیہ کے مجموعے کا بعد واحد میں ہونا کیسے ثابت ہوگا اور اگر اس سے مراد مطلق مجموعہ ہے، خواہ متناہی ہو یا غیر متناہی، تو تسلیم نہیں کرتے کہ ایسا مجموعہ کسی ایک بعد میں پایا جاسکے گا۔ کیونکہ ابعاد غیر متناہیہ، جو زیادات غیر متناہیہ پر مشتمل ہیں، ان کے لیے آخری کا تصور ہی نہیں ہے۔ کیونکہ وہ تو غیر متناہی ہیں، پس زیادات غیر متناہیہ کا مجموعہ اور پھر اس کا کسی ایک بعد میں ہونا ثابت ہی نہ ہوگا۔

دوسرا اشکال | برہان سلی کی مذکورہ بالا تقریر پر دوسرا اعتراض یہ ہے کہ زیادات غیر متناہیہ میں جو

مقدار مساوی کی قید لگائی ہے، وہ لغو ہے، کیونکہ جو بعد غیر متناہی زیادات پر مشتمل ہوگا وہ غیر متناہی ہوگا، خواہ زیادات متساوی ہوں یا متناقص ہوں، یا مترائد ہوں، کیونکہ وہ زیادات متساوی ہیں۔ پس زیادات جتنے بڑھتے جائیں گے، مقدار بھی بڑھتی جائے گی۔ اگر وہ غیر متناہی ہوں گے تو جو بعد ان پر مشتمل ہوگا وہ خود بخود غیر متناہی ہوگا۔

جواب اس اعتراض کا بعض لوگوں نے جواب دیا ہے کہ اگر زیادات متناقص ہوں گے تو ان پر مشتمل ہونے والا بعد غیر متناہی نہ ہوگا۔ خواہ زیادات غیر متناہی ہوں، اس کی دلیل یہ ہے کہ ہم مثلاً ایک بالشت کا خط امتداد دین پرمان کر اس کو بعد حاصل قرار دیں پھر اس کے نصف کو بعد اول، پھر نصف کے نصف کو بعد ثانی، وھكذا الی غیر النہایۃ، کیونکہ خط، غیر متناہی تقسیم کو قبول کرتا ہے۔ مگر اس کے باوجود ان زیادات کا مجموعہ ایک بالشت بھی نہ ہوگا ہاں اگر تریاید متساوی یا مترائد ہو تو مطلوب حاصل ہو سکتا ہے بلکہ جب متساوی سے مطلوب حاصل ہوگا تو مترائد سے بدرجہ اولیٰ حاصل ہوگا، اس لیے صرف متساوی پر اکتفا کیا گیا اور مترائد کا ذکر نہیں کیا گیا۔

جواب الجواب لیکن یہ جواب صحیح نہیں ہے کیونکہ خط اگرچہ غیر متناہی تقسیم کو قبول کرتا ہے مگر یہ صرف صلاحیت اور قوت کے مرتبے میں ہے، تقیسات متناہیہ بالفعل اس میں محال ہیں اور اگر واقعہ وہ غیر متناہی تقیسات بالفعل موجود ہو جائیں تو ان کا مجموعہ بدلتا غیر متناہی ہوگا۔ کیونکہ اجزاء کے کثیر ہونے سے مقدار میں بھی اضافہ ہوگا، پس جب اجزاء غیر متناہی ہوں گے تو مقدار بھی غیر متناہی ہوگی۔ اور جو بعد ان اجزاء پر مشتمل ہوگا وہ بھی غیر متناہی ہوگا۔

سوال متن میں یہ جو کہا گیا ہے کہ مقدار کے ایک یا چند حدوں کے احاطے سے شکل حاصل ہوتی ہے اس سے کیا مراد ہے؟

جواب مقدار سے مراد جسم تعلیمی یا سطح ہے، خط اگرچہ مقدار ہے، مگر اس کے اطراف نقطہ ہیں اور نقطے کسی چیز کے احاطہ کرنے کی صلاحیت نہیں رکھتے اس لیے خط کو متشکل نہیں کہا جاسکتا۔

سوال شکل کی تعریف زاویوں پر صادق آتی ہے کیونکہ زاویہ اس ہیئت اور کیفیت

کہتے ہیں جو مقدار اس حیثیت سے حاصل ہوتی ہے کہ وہ ایک یا زیادہ حدود سے احاطہ ناقصہ کے ساتھ گھری ہوتی ہے اس لحاظ سے زاویہ پر بھی شکل کا اطلاق ہوتا ہے۔

جواب شکل میں احاطہ تامہ ہونا ضروری ہے اور زاویہ میں احاطہ ناقصہ ہوتا ہے مثلاً ایک سطح مستوی فرض کریں جو تین خطوط سے گھری ہو تو اگر تینوں خطوط اس کو مکمل محیط ہیں تو جمعیت حاصل ہوگی وہ شکل ہے اور اگر دو ہی خط مانیں کہ وہ دونوں ایک نقطہ پر ملتاتی ہیں تو اس اعتبار سے جو جمعیت حاصل ہوگی وہ زاویہ ہے۔

سوال شکل کی مذکورہ تعریف جامع نہیں ہے کیونکہ یہ تعریف محیط کرہ وغیرہ کے اوپر صادق نہیں آتی۔ وجہ یہ ہے کہ آپ نے مقدار محیط کی ہیئت کو شکل کہا ہے اور محیط کرہ محیط ہے ایک یا چند حدود سے محیط نہیں ہے۔

جواب شارح کہتے ہیں کہ مذکورہ تعریف پر یہ اعتراض ضرور قائم ہے۔ اس لیے مناسب یہ ہے کہ شکل کی تعریف میں تھوڑی سی ترمیم کی جائے۔

شکل کی تعریف میں ترمیم اس کی مناسب تر تعریف یہ ہے کہ شکل وہ ہیئت ہے جو مقدار کو احاطہ کی وجہ سے حاصل ہو، خواہ مقدار کا احاطہ کوئی ایک حد یا حدود کریں، یا خود مقدار کسی کا احاطہ کرے، اس تعریف کی بنا پر محیط دائرہ پر شکل کی تعریف صادق آئے گی، کیونکہ وہ خود محیط ہے۔

سوال مصنف نے کہا ہے کہ اگر صورت جسمیہ متناہی ہوگی تو متشکل ہوگی۔ اس پر یہ اشکال ہے کہ متناہی ہونے کی صورت میں متشکل اس وقت لازم آئے گا جبکہ

وہ تمام جہات میں متناہی ہوتا کہ ہمہ جہت احاطہ پایا جائے جو شکل کے وجود کے لیے ضروری ہے، اور صورت جسمیہ کے عدم متناہی کو باطل کرنے کے لیے جو برہان سلمی پیش کی گئی ہے اس سے تمام جہتوں میں متناہی ہونا ثابت نہیں ہوا ہے فرض کرواگر عدم متناہی فقط طول کی جہت میں مانیں، عرض میں نہ مانیں تو اس میں برہان سلمی جاری نہ ہو سکے گی کیونکہ برہان سلمی میں ایک نقطہ سے دو امتدادیں شکل مثلث نکلتے ہیں اور ان دونوں میں غیر متناہی انفرج ہوتا ہے۔ ظاہر ہے کہ انفرج غیر متناہی، عرض کے عدم متناہی پر موقوف ہے پس برہان سلمی

کا اجرا صرف اس صورت میں ہو سکتا ہے جب کہ کم از کم طول اور عرض دونوں میں عدم تناہی کا دعویٰ کیا جائے، اور اگر صرف طول میں عدم تناہی کو مانا جائے تو برہان سلی اس کو باطل نہیں کر سکتی، اس سے معلوم ہوا کہ برہان سلی کی وجہ سے تمام جہتوں میں تناہی ہونا ثابت نہیں ہوتا، پس صورت جسمہ کا متشکل ہونا بھی خواب و خیال ہو گیا۔

اس پر شارح نے مصنف کے طریقے سے گریز کی راہ اختیار کی اور کہا کہ ہمیں صورت

جواب مجرودہ کے تشکل کو ثابت کرنے کی حاجت ہی نہیں اس کے بغیر بھی ہمارا مدعا ثابت ہو گا، فرض کرو وہ ایک ہی جہت میں متناہی ہے، اور متشکل نہیں ہے، تب بھی اس تناہی کی وجہ سے اس کو ایک ہیئت مخصوصہ حاصل ہوگی پس ہمارا کلام بجائے شکل کے ہیئت میں جاری ہو گا۔

متن میں دعوایا گیا ہے کہ اگر شکل کو سبب عارض کی وجہ سے مانا جائے تو سبب عارض کے زوال کی وجہ سے شکل زائل ہو جائے گی اور اس کے بجائے دوسری شکل آجائے گی، اس تبدیلی شکل سے انفصال لازم آئے گا۔ اس پر امام رازی نے اعتراض کیا ہے کہ ایسا بہت ہوتا ہے کہ بغیر کسی انفصال کے شکل تبدیل ہو جاتی ہے۔ مثلاً مٹی کا لوتھر لگوں ہو، اس میں تصرف کر کے اسے چوکور بنا دیا جائے تو اس میں یہ تبدیلی بغیر انفصال کے ہو جائے گی۔

سوال بے شک اس صورت میں انفصال نہیں ہے لیکن یہاں ایک اور بات پائی جاتی ہے، وہ ہے انفعال! اور انفعال بھی مادہ ہی کے لوازم میں سے ہے۔ تفصیل اس کی یہ ہے کہ جسم میں دو باتیں پائی جاتی ہیں۔ ایک فعل اور ایک انفعال، ان دونوں صفات کے موصوف بھی الگ الگ ہونے چاہئیں، ایک ہی چیز فاعل بھی ہو اور منفعّل بھی۔ ایسا ممکن نہیں پس انفعال کا تعلق مادہ سے ہے اور فعل کا تعلق صورت جسمیہ سے۔

اعتراض لیکن یہ قاعدہ کہ ایک ہی چیز فاعل اور منفعّل نہیں بن سکتی، اس پر نقض وارد ہوتا ہے۔ نقض اجمالی بھی اور نقض تفصیلی بھی۔ نقض اجمالی یہ ہے کہ مثلاً نفس ناطقہ اپنے تحت ابدان میں موثر اور فاعل ہے اور اپنے مافوق مبادی عالیہ مثلاً عقول وغیرہ سے متاثر اور منفعّل بھی ہے۔ حالانکہ نفس ناطقہ مادی چیز نہیں ہے، پھر انفعال کیونکر ہوا۔

نقض تفصیلی یہ ہے کہ ہو سکتا ہے کہ شے واحد میں دو جہتیں ہوں، ایک جہت سے فاعل ہو اور ایک جہت سے منفعل۔ جیسا کہ مثال مذکور میں غور کرنے سے معلوم ہوتا ہے۔

متن میں کہا گیا ہے کہ کل مایقبل الانفصال فهو مرکب من السہمیولی والصورۃ اس عبارت پر بظاہر اشکال ہوتا ہے کہ بات تو صورت جسمیہ مجردہ عن الہیولی کی چل رہی ہے اس لیے آپ کی دلیل سے یہ لازم آیا کہ انفصال کی تقدیر پر صورت جسمیہ ہیولی اور صورت جسمیہ سے مرکب ہوگی۔ یہ تو ترکیب الشیئی من نفسہ ومن غیرہ ہے جو کہ محال ہے۔

اسی اشکال کی وجہ سے شارح نے اس کی اصلاح کی ہے اور کہا کہ اس طرح کہنے کے بجائے یوں کہنا چاہیے۔ کل مایقبل الانفصال فهو مقارن للسہمیولی تاکہ اشکال نہ رہے۔

متن میں شکل کی علت کو تین احتمالات میں منحصر کر دیا ہے کہ یا تو صورت جسمیہ کی ذات کی وجہ سے ہوگی، یا لازم ذات کی وجہ سے یا سبب عارض کی وجہ سے۔ معترض کہتا ہے کہ تین ہی احتمال نہیں ہیں، اور بھی ہیں۔ (۱) صورت جسمیہ مع لازم ذات شکل کی علت ہو (۲) صورت جسمیہ مع سبب عارض علت ہو (۳) لازم ذات مع عارض علت ہو۔

(۴) تینوں کا مجموعہ علت ہو (۵) امر مابین تنہا علت ہو (۶) امر مابین اپنے غیر کے ساتھ بلکہ علت ہو۔

یہ احتمالات ضرور موجود ہیں لیکن ان کا باطل ہونا چونکہ مصنف کی تقریر سے واضح ہے اس لیے ان سے تعرض کی ضرورت نہیں سمجھی، اس کی تفصیل یہ ہے کہ پہلی صورت

میں تو اجسام کا متشکل بشکل واحد ہونا لازم آئے گا اور اس کے بعد کی تین صورتوں میں جن میں سبب عارض شامل ہے۔ اس کا دوسری شکل کے ساتھ متشکل ہونا لازم آئے گا پس انفصال یا انفعال کو مستلزم ہوگا۔

رد کیا امر مابین، تو یہ بجاہتہ معلوم ہے کہ امر مابین کا تعلق تمام اشکال کے ساتھ مساوی ہے۔ پس ایک مخصوص شکل کی علت بننے کے لیے کسی خاص رابطہ کی ضرورت ہوگی ورنہ تزیج بلا مرتج لازم آئے گی اب ہم پوچھیں گے کہ وہ امر مابین رابطہ مخصوصہ کے ساتھ اس شکل کے تحقق کے لیے کافی ہے یا اس کے لیے کسی معاون کی ضرورت ہوگی اگر آپ کہتے ہیں کہ وہ امر مابین مع الرابطہ شکل

کے تحقق کے لیے کافی ہے۔ تو اب سوال یہ ہے کہ وہ امر مابین متنع الزوال ہے یا ممکن الزوال، اگر آپ کہتے ہیں کہ وہ متنع الزوال ہے، یعنی واجب الوجود ہے تو ہم رابطہ اور امور مذکورہ کے درمیان تردید جاری کریں گے یعنی یہ کہ وہ رابطہ — صورت جسمیہ کی ذات کی وجہ سے حاصل ہوا یا لازم ذات کی وجہ سے یا سبب عارض کی وجہ سے، یا دو دو یا تینوں کے مجموعہ کی وجہ سے، ہر صورت کے محذورات بیان کیے جا چکے ہیں اور اگر آپ کہتے ہیں کہ وہ ممکن الزوال ہے تو تبدل اشکال اور پھر انفصال یا انفعال لازم آئے گا۔ اسی کو شارح نے محذور ثانی کہا ہے اور اگر آپ کہتے ہیں کہ امر مابین مع الرباط کو معاون کی ضرورت ہوگی تو سوال یہ ہے کہ وہ امر مابین اور معاون متنع الزوال ہیں یا ممکن الزوال پہلی صورت میں رابطہ اور امور مذکورہ درمیان حسب سابق تردید جاری ہوگی اور دوسری صورت میں محذور ثانی لازم آئے گا۔

چونکہ ان احتمالات کی نفی مذکورہ تینوں احتمالات کے ابطال کی روشنی میں سمجھی جاسکتی تھی اس لیے مصنف نے ان سے تعرض نہیں کیا۔

ہو سکتا ہے کہ امر مابین ممکن الزوال شکل اور صورت جسمیہ دونوں کی علت ہو۔

اعتراض جب اس کے زوال سے شکل ختم ہو جائے گی تو صورت جسمیہ بھی ساتھ میں نابود ہو جائے گی اس صورت میں تبدل شکل کا بھڑا ہی ختم ہو جائے گا پھر نہ شکل بدلی اور نہ انفصال و انفعال لازم آیا۔

امر مابین اگر مجرد ہے تو ابدی ہے پھر ممکن الزوال نہیں ہوگا اور اگر اسے ممکن الزوال مان لیں تو مجرد نہ ہوگا مادی ہوگا اور کوئی مادی چیز صورت جسمیہ کی علت نہیں بن سکتی

جواب

کیونکہ صورت جسمیہ کو مجرد عن المادة مانا گیا۔ لہذا وہ اشرف ہے اور مادی چیز اخس ہوتی ہے، اور اخس اشرف کے لیے علت نہیں بن سکتی جیسا کہ اثبات عقل کی بحث میں اسے ثابت کیا جائے گا۔

ہاں یہ ہو سکتا ہے کہ شکل کی علت خاص صورت جسمیہ کا تشخص ہو تو جب وہ تشخص زائل ہوگا تو جہاں اس کی شکل زائل ہوگی وہیں وہ خاص صورت جسمیہ بھی زائل ہو جائے گی اور دوسرے تشخص کی وجہ سے دوسری خاص صورت جسمیہ اور اس کی شکل حاصل ہوگی اس طرح ایک صورت جسمیہ پر تبدل اشکال لازم نہیں آئے گا۔

مناقشہ کا جواب :- اس کا جواب شارح نے اللهم الا ان يقال کہہ کر دیا ہے اور یہ اس کے

ضعف کی جانب اشارہ ہے، جواب کا حاصل یہ ہے کہ شکل کی علت تشخص کو قرار دینا غلط ہے کیونکہ حکمائے تو تشخص کی علت شکل کو قرار دیا ہے پھر اگر تشخص کو شکل کی علت قرار دیا جائے تو دور لازم آئے گا۔ یہ جواب ضعیف ہے کیونکہ شکل موقوف ہے حدود پر، اور حد موقوف ہے مقدار پر، اور مقدار موقوف ہے حجم پر اور جسم موقوف ہے صورت جسمیہ پر۔ اس سے معلوم ہوا کہ شکل صورت جسمیہ سے براہ عمل کثیرہ دور ہے پھر وہ اس کے تشخص کے لیے علت کیسے بن سکتی ہے۔

امر مبین کے سلسلے میں ایک اور توجیہ

اد پر یہ جو کہا گیا ہے کہ امر مبین شکل کے لیے علت ہو تو یہ باطل ہے اور اس کے ابطال کی توجیہ گزر چکی ہے۔ اب اس کی ایک دوسری توجیہ کرتے ہیں، اذہ یہ کہ اگر شکل معین کے لیے امر مبین یعنی عقل فعال علت بنے تو چونکہ عقل فعال کی نسبت تمام اشکال کے ساتھ مساوی ہے اس لیے کسی مخصوص و متعین شکل کے واسطے علت بننے کے لیے کوئی مخصوص درکار ہے۔ اب سوال یہ ہے کہ وہ مخصوص کیا ہے؟ صورت جسمیہ ہے؟ اس کا لازم ذات ہے؟ یا عارض ہے؟ اور یہ سارے احتمالات باطل ہو چکے ہیں پس معلوم ہوا کہ امر مبین یعنی عقل فعال کو شکل کی علت ماننا محال ہے۔

یہ جواب اس قاعدہ پر مبنی ہے ہیولی عنصریہ، صورت جسمیہ، اعراض اور نفوس سب کا فیضان عقل فعال سے ہے۔ ہم نے اس جواب کو دو وجہ سے نہیں اختیار کیا۔ ایک تو اس لیے کہ قاعدہ مذکورہ پر کوئی دلیل قائم نہیں ہے۔ دوسرے یہ کہ فلاسفہ خود اس کے قاعدہ کے سلسلے میں مذہب ہیں چنانچہ یہ لوگ افعال کو عقل فعال کی جانب منسوب نہیں کرتے جیسا کہ صورت نوعیہ اور میل اور مزاج کے مباحث سے پتہ چلتا ہے۔

فصل :- کیا ہیولی صورت جسمیہ کے بغیر پایا جاتا ہے؟

مثنیٰ نہیں ہیولی صورت جسمیہ سے الگ نہیں ہو سکتا کیونکہ اگر صورت جسمیہ سے علیحدہ بالاستقلال ہیولی کا وجود مانا جائے تو عقلاً اس میں دو احتمال ہیں۔ اول یہ کہ وہ ذو وضع ہو یعنی قابل اشارہ حیہ ہو۔ دوسرے یہ کہ وہ ذو وضع یعنی قابل اشارہ حیہ نہ ہو۔ دونوں احتمال باطل ہیں لہذا ہیولی کا صورت جسمیہ سے علیحدہ وجود بھی باطل ہے۔

اب پہلا احتمال دیکھو کہ کیوں باطل ہے؟ اس کے بطلان کی وجہ یہ ہے کہ ذودمغ ہونے میں دو احتمال ہیں۔ ایک یہ کہ وہ قابل تقسیم ہو۔ دوسرے یہ کہ وہ قابل تقسیم نہ ہو۔ قابل تقسیم نہ ہونا تو یقیناً باطل ہے کیونکہ جزرہ لا تجزئ کی بحث میں یہ بات گزر چکی ہے کہ ہر ذودمغ چیز انقسام کو قبول کرتی ہے۔ پس ضروری ہے کہ وہ قابل انقسام ہو لیکن اسے قابل انقسام کہنا بھی غلط ہے کیونکہ اس کے انقسام کی تین صورتیں ہیں۔ اگر ایک جہت میں منقسم ہو تو خط جوہری ہے اور دو جہتوں میں منقسم ہو تو سطح جوہری ہے اور تینوں جہتوں میں منقسم ہو تو جسم ہے اور تینوں صورتیں باطل ہیں۔ خط جوہری ہونا اس لیے باطل ہے کہ خط کا وجود مستقل نہیں ہوتا کیونکہ ہم اس خط جوہری کو کسی دو سطحوں کے دو طرف یعنی دو خط کے درمیان رکھ کر سوال کریں گے کہ وہ دونوں کے درمیان حاجب بنتا ہے یا نہیں اگر حاجب نہیں بنتا تو خطوط کا داخل لازم آئے گا اور وہ محال ہے کیونکہ دو خط کا مجموعہ ایک سے بڑا ہوتا ہے اور داخل کی صورت میں مجموعہ کے اندر کوئی اضافہ نہیں ہوگا اور اگر حاجب بنتا ہے تو دو جہتوں میں انقسام لازم آئے گا کیونکہ جو حصہ ایک طرف کے خط سے متصل ہے وہ اور ہے اور جو دوسری طرف کے خط سے متصل ہے وہ اور ہے اور خط کا یہ انقسام محال ہے۔ اور سطح جوہری ہونا بھی محال ہے کیونکہ اس سطح کو ہم دو سطحوں کے درمیان رکھ کر سوال کریں گے اور پھر وہی سب صورتیں یہاں بھی جاری ہوں گی جن کا ذکر خط جوہری کے سلسلے میں ہو چکا ہے۔ اور جسم ہونا اس لیے محال ہے کہ جسم بیہولی اور صورت جسمیہ سے مرکب ہوتا ہے اور آپ یہاں بیہولی کو صورت جسمیہ سے علیحدہ مان چکے ہیں۔

اب دوسرا احتمال تو یعنی یہ کہ بیہولی مجرد عن الصورة ذودمغ نہیں ہے تو سوال یہ ہے کہ جب اس کے ساتھ صورت جسمیہ کا اقتران ہوگا تو کس چیز میں حاصل ہوگا اس میں تین احتمال ہیں پہلا یہ کہ کسی چیز میں نہ ہو، دوسرا یہ کہ تمام اجاز میں ہو۔ تیسرا یہ کہ کسی ایک مخصوص چیز میں ہو۔ پہلا اور دوسرا احتمال تو بداہتہً محال ہے اور تیسرا احتمال بھی غلط ہے کیونکہ اس کا حصول ہر ایک چیز میں ممکن ہے پھر کسی ایک چیز میں اس کا پایا جانا ترجیح بلا مرجح ہے اور یہ محال ہے۔

پانی جب ہوا بنتا ہے، یا ہوا جب پانی بنتی ہے تو اس کا حصول کسی ایک چیز میں

سوال

ہوتا ہے حالانکہ تمام اجاز کے ساتھ اس کی نسبت برابر ہے تو کیا یہ ترجیح بلا مرجح

نہیں ہے؟

پہلی وضع کی صورت میں جو اس کا جز ہے وہ دوسری وضع کے جز کے لیے مزج ہی جائیگا **جواب** یہ ترجیح بلا مزج نہیں ہے۔

غرض یہ کہ جب دونوں احتمالات اپنی تمام شقوق کے ساتھ باطل ہو گئے تو ہیولی کا صورت جسمیہ سے علیحدہ وجود بھی باطل ہو گیا۔ (متن تمام ہوا)

مصنف نے فرمایا ہے کہ ہر دو وضع چیز انقسام کو قبول کرتی ہے۔ اس کا مفہوم **سوال** بظاہر یہ معلوم ہوتا ہے کہ جو چیز بھی دو وضع ہوگی وہ قابل انقسام ہوگی خواہ

وہ جوہر ہو یا عرض، لیکن اگر یہی معنی مراد ہو تو اس پر اعتراض ہوگا کہ نقطہ کو خلا سفد دو وضع یعنی قابل اشارہ حسیہ مانتے ہیں، مگر وہ قابل انقسام نہیں ہے اور جز بہ لای تجزی کی بحث میں مصنف نے جو کچھ کہا ہے وہ یہ ہے کہ ہر دو وضع انقسام کو قبول کرتا ہے عرض کے بارے میں وہاں انقسام کو نہیں ثابت کیا گیا ہے اور نقطہ قابل انقسام نہیں ہے اسی لیے نقطوں میں داخل عین ممکن ہے۔

مصنف کی مراد مطلقاً دو وضع کو قابل انقسام ثابت کرنا نہیں ہے بلکہ اس سے **جواب** مراد وہ دو وضع ہے، جو جوہر ہے۔

لیکن اس تقریر پر مذکورہ بالا متن والی دلیل اس وقت مکمل ہوگی جب کہ ہیولی کا **سوال** جوہر ہونا ثابت ہو، اس کی کیا دلیل ہے؟

جواب ہیولی کی جوہریت :- ہیولی کے جوہر ہونے کی دو دلیلیں ہیں۔ پہلی دلیل یہ ہے کہ وہ صورت جسمیہ کا محل ہے اور صورت جسمیہ چونکہ جوہر ہے، اس

یے اس کا محل بھی جوہری ہوگا۔ یہ دلیل تقریر جامع کی ذیل میں گزر چکی ہے۔

دوسری دلیل یہ ہے کہ ہیولی جسم کا جز ہے اور جسم جوہر ہے، اس لیے اس کا جز بھی جوہر ہوگا لیکن اس پر اعتراض ہے کہ سریر کی ہیئت مخصوصہ اس کا جز ہے حالانکہ وہ عرض ہے جب کہ **سوال** جوہر ہے۔

اس اعتراض کا جواب یہ دیا جاسکتا ہے کہ مشائین جوہر ہیولی کا اثبات کرتے ہیں، ان کے

نزدیک کوئی جو عرض سے مرکب نہیں ہو سکتا پس ہیئت سربر کا جزو نہیں ہے۔ دوسری بات یہ ہے کہ شارح نے ایہولی کی جوہریت کی ان دونوں کی دیلوں کو الگ الگ شمار کیا ہے۔ اگر دونوں دیلوں کو ایک دیل بنا دیا جائے تو اعتراض نہیں ہوگا کیونکہ ہیئت اگر برسیل تنزل سربر کا جزو مان بھی لیا جائے تو وہ سربر کے لیے محل نہیں ہے۔

مصنف نے کہا ہے اگر تینوں جہتوں میں منقسم ہو تو جسم ہے اس پر شارح نے سوال

اقول لایخبروا کلام فی هذا المقام عن اضطراب کہر کرا اعتراض کیا ہے اس اعتراض کی تفصیل کیا ہے؟

اس کے لیے ہم کو مصنف کی ابتدائی عبارت کی جانب لوٹنا ہوگا۔ ابتدا میں مصنف نے کہا ہے کہ ایہولی بر تقدیر تجر عن الصورہ — یا تو ذو وضع ہوگا یا ذو وضع نہ ہوگا اس میں دوسری شق یعنی ذو وضع نہ ہوگا سے مراد یقیناً یہی ہوگا کہ وہ مطلقاً ذو وضع نہ ہوگا، نہ بالذات نہ بالعرض۔ اب سوال یہ ہے کہ اس کے مقابلے میں جو پہلی شق ہے یعنی ذو وضع ہوگا اس سے کیا مراد ہے؟ سیاق عبارت اور تقابل کا تقاضہ یہ ہے کہ اس سے ذو وضع فی الجملہ مراد ہو۔ یعنی مطلق ذو وضع ہو خواہ بالذات ہو خواہ بالعرض۔ لیکن اگر یہ مان لیا جائے کہ جو چیز مطلق ذو وضع ہوگی وہی مراد ہے تو تینوں جہتوں میں انقسام کی تقدیر پر اس کا جو انحصار کر دیا گیا ہے کہ وہ محض جسم ہے یہ صحیح نہیں ہے کیونکہ اس صفت کا حامل تو جسم تعلیمی بھی ہے، ایہولی بھی ہے، صورت جسمی بھی ہے آخر یہ تینوں چیزیں ذو وضع فی الجملہ ہی ہیں اور تینوں جہتوں میں تقسیم بھی ہوتی ہیں پھر مصنف کا یہ کہنا کہ ذو وضع تینوں جہتوں میں منقسم ہو تو جسم ہے۔ یہ دعویٰ انحصار ہے جو صحیح نہیں ہے۔

اور اگر اس اعتراض سے بچنے کے لیے ذو وضع سے ذو وضع بالذات مراد لیا جائے تو مصنف کا لفظ اس مراد کی مسامتہ نہیں کرتا تاہم اگر اسے مان لیا جائے تو دو ہی اشقوں میں تردید منحصر ہوگی بلکہ ایک تیسری شق بھی نکلے گی۔ کیونکہ اب تردید کی صورت یہ ہوگی کہ ایہولی مجردہ یا تو ذو وضع بالذات ہوگا یا ذو وضع بالعرض ہوگا یا غیر ذی وضع مطلقاً ہوگا۔ اس میں نشان زدہ شق بڑھائی۔

پھر ذو وضع بالذات مراد لینے کی تقدیر پر ایک اور خرابی لازم آئے گی۔ وہ یہ کہ اس صورت

میں مصنف کی اس عبارت میں کہ "اگر ذو وضع ہو اور تینوں جہتوں میں تقسیم ہو تو جسم ہے" جسم سے صورت جسمیہ مراد لینا ضروری ہے جیسا کہ صاحب شرح مواقف نے کہا ہے۔ کیونکہ ذو وضع بالذات جو کہ منقسم فی الجهات الثالث ہو محض صورت جسمیہ ہے، نہ کہ جسم جو کہ صورت جسمیہ اور بیولی سے مرکب ہوتا ہے۔ جسم تو صورت جسمیہ کے واسطے سے ذو وضع ہوتا ہے اور چونکہ بظاہر صورت جسمیہ ہی نظر آتی ہے اس لیے اس پر جسم کا اطلاق ہو سکتا ہے۔ غرض یہاں جسم سے صورت جسمیکہ مراد لینا ضروری ہے، مگر آگے چل کر جہاں مصنف نے یہ کہا ہے کہ "جسم ہونا بھی جائز نہیں ہے کیونکہ اگر جسم ہو گا تو بیولی اور صورت جسمیہ سے مرکب ہو گا" اس عبارت سے وہ سابقہ عبارت بالکل بے جوڑ ہو جائے گی۔

مصنف کی عبارت ہے لانه اذا اتهمی الیہ طرفا السطحین یعنی خط جوہری کے دو سطح کے دو طرف کے درمیان مختصر یہ کہ دو سطحوں کے درمیان رکھا جائے۔

سوال بعض لوگوں نے طرفا السطحین میں مستقیم الاضلاع ہونے کی شرط لگائی ہے، یعنی جن دو سطحوں کے طرفین یعنی خط کے درمیان اس خط کو رکھا جائے ضروری ہے کہ وہ دونوں سطحوں مستقیم الاضلاع ہوں، کیا یہ شرط صحیح ہے؟

نہیں، یہ شرط ضروری تو کیا ہوتی، ہمارے مقصد کے لیے مضر ہے کیونکہ ہمیں تو مطلقاً خط جوہری کا ابطال کرنا ہے خواہ وہ مستقیم ہو یا غیر مستقیم اور اس قید کی صورت میں صرف خط جوہری مستقیم کا ابطال ہو گا جو کہ مقصد کے خلاف ہے۔

جواب دوسری بات یہ ہے کہ اگر یہ قید ضروری بھی ہو تو دونوں سطحوں کا ایک ایک ضلع جو خط جوہری سے تماس کیے ہوئے ہے اس کا مستقیم ہونا کافی ہے۔ ان کے تمام اضلاع کے مستقیم ہونے سے کیا غرض ہے؟

شارح نے متن میں بیان کیے گئے قاعدہ کل خطین مجموعہ ما اعظم من اولہ

سوال پیریک شاہ بخاری شارح ہدایۃ الحکمۃ کا اعتراف نقل کیا ہے اسے مفصل تحریر کریں۔

جواب پیریک شاہ بخاری اس قاعدہ پر اس جگہ یہ اعتراف کیا ہے کہ اس سے کیا مراد ہے کیا یہ مراد ہے کہ دو سطحوں کا بحیثیت طول کے مجموعہ ایک سے بڑا ہوتا ہے، اگر یہ مراد ہے تو بات بالکل بجا اور قاعدہ درست ہے لیکن مقام زیر بحث میں ہماری گفتگو عرض

کی جہت میں چل رہی ہے۔ یعنی یہ کہ ایک خط دو خطوں کے درمیان عرض میں رکھا جائے نہ کہ طول میں اور اگر اس کا مطلب یہ ہے کہ عرض میں دو خطوں کا مجموعہ ایک سے بڑا ہوتا ہے تو یہ قاعدہ ہی سرے سے غلط ہے کیونکہ عرض میں مقدار نہیں ہوتی پھر چاہے جتنے خطوط عرض میں جمع ہو جائیں ان میں مقدار ہوگی ہی نہیں کہ اس پر اعظم ہونے کا اطلاق ہو سکے۔

اس اعتراض کی توضیح میں میرک شاہ کے شاگرد مید سند نے یہ ارشاد فرمایا کہ تداخل صرف مقدار میں مقدار ہونے کی حیثیت سے محال ہوتا ہے جو چیز میں مقدار نہیں اس میں تداخل محال نہیں۔ جس شے میں ایک جہت میں مقدار ہو مثلاً خط اس میں صرف ایک جہت میں تداخل محال ہوگا اور جس میں دو جہتوں میں مقدار پائی جاتی ہو مثلاً سطح اس میں انہیں دونوں جہتوں میں تداخل محال ہوگا اور جس میں تینوں جہتوں میں مقدار موجود ہو اس میں مطلقاً تداخل محال ہے۔ لیکن اس بنیاد پر تو ایک سوال یہ پیدا ہوگا کہ اجزاء لائے تجزی سے مقدار ہی نہیں ہیں پھر ان میں تداخل کو کیونکر محال کہا گیا ہے اس کا جواب یہ دیا گیا ہے کہ اجزاء لائے تجزی میں تداخل علی الاطلاق محال نہیں ہے بلکہ وہاں اس تقدیر پر ان کے تداخل کی نفی کی گئی ہے کہ اس سے اجسام ترکیب پاتے ہیں ظاہر ہے کہ ان اجزاء میں جب تداخل ہوگا تو ان سے کسی جسم کا مرکب قطعاً محال ہوگا اس بنا پر ان میں تداخل من حیث انها بترکب منها الاجسام محال ہے فی نفسہ اس میں تداخل جائز ہے۔

معرض نے یہ قاعدہ جو بیان کیا شارح کا اعتراض اور اصل اعتراض کا جواب ہے کہ تداخل صرف مقدار میں

محال ہے، اسے شارح تسلیم نہیں کرتے۔ انہوں نے کہا کہ شارح مواقف نے خود اجزاء لائے تجزی کے تداخل کو منتہی ثابت کرتے ہوئے لکھا ہے کہ بداہت عقل اس کی شاہد ہے کہ ایک چیز جو بذات خود تجزی ہے دوسرے کسی تمیز بذاتہ میں اس طرح داخل ہو جائے کہ دونوں کا حجم متحد ہو جائے اور ذرا بھی کم و بیش نہ ہو، محال ہے۔ اس سے ثابت ہوتا ہے کہ امتناع تداخل کی علت مقدار نہیں ہے بلکہ تمیز بالذات ہے۔ دوسرے لفظوں میں اس کی تعبیر جو ہریت سے کسی

کی جاسکتی ہے کیونکہ جو ہرہی متخیز بذاتہ ہوتا ہے پس امتناع تداخل کی علت جو ہر ہونا ہے اس لیے اگر ایک خط جو ہرہی کو دو خط جو ہرہی کے درمیان رکھا جائے بلکہ دو جسموں کے درمیان بھی رکھا جائے تو تداخل محال ہوگا۔

اور اسی سے یہ بات بھی سمجھ میں آگئی کہ معترض نے اجزاء لائے تجربی کے باہمی تداخل کو ترکیب الحکم منہا کے اعتبار سے جو محال قرار دیا تھا وہ غلط ہے، ان میں تداخل فی نفسہ محال ہے کیونکہ وہ جو ہرہیوں۔ حاصل یہ ہے کہ بداہت عقل فیصلہ کرتی ہے کہ جو ہرہیوں میں تداخل مطلقاً محال ہے البتہ عرض میں وہ تفصیل ہے جسے معترض نے ذکر کیا یعنی اگر ایک جہت میں مقدار ہے تو اسی جہت میں اور دو جہتوں میں مقدار ہے تو انہیں دو جہتوں میں تداخل محال ہے۔ جب یہ بات صاف ہوگئی تو اب یہ سمجھ لو کہ معترض نے جو کچھ کہا تھا کہ تداخل صرف مقدار میں بحیثیت مقدار کے محال ہوتا ہے، مناسب نہیں ہے یوں کہنا چاہیے کہ مقدار میں اگر تداخل محال ہے تو بحیثیت مقدار کے ہے۔

کسی نے سابقہ اعتراض کا جواب اس طرح دیا **میرک شاہ کے اعتراض کا دوہرا جواب** ہے کہ معترض کو یہ بات تسلیم ہے کہ دو خطوں کا مجموعہ طول میں ایک سے بڑا ہوتا ہے تو یہ عام ہے اس سے کہ دونوں خطوں کی تلاق طول میں ہو یا عرض میں۔ ہر صورت میں وہ طول کے اندر ایک خط سے بڑا ہوگا۔ اس اصول پر دیکھئے کہ جب ایک خط جو ہرہی دو خطوں کے درمیان رکھا جائے گا اور اس کا کسی ایک خط میں تداخل ہوگا تو لازماً ہے کہ وہ طول میں ایک سے بڑا ہو تو اگر اسے بڑا مان لیا جائے تو وہ بیچ میں نہ رہے گا جب کہ اسے بیچ میں مانا گیا تھا۔ یہ خلاف مفروضہ ہے۔

لیکن شارح کہتے ہیں کہ یہ جواب بالکل غلط ہے کیونکہ معترض نے یہ نہیں مانا **جواب کی غلطی** ہے کہ جب دو خط عرض میں متلاقی ہوں جب بھی وہ مجموعہ طول میں ایک سے بڑا ہوگا بلکہ اس نے مانا ہے کہ دو خط جب طول میں متلاقی ہوں گے تو مجموعہ ایک سے بڑا ہوگا

سوال متن میں جو دوسرا احتمال ذکر کیا گیا ہے کہ ہیولی مجرد ذودمغ نہ ہو،

اس پر گفتگو کرتے ہوئے مصنف نے فرمایا کہ جب اس کے ساتھ صورت جسمیہ کا اقرار ہوگا تو وہ کس چیز میں حاصل ہوگا۔ اس پر کسی نے سوال کیا کہ کیوں نہ یہ مان لیا جائے کہ اس کے ساتھ صورت جسمیہ کا اقرار کبھی ہوگا ہی نہیں کہ اس کے کسی تیز میں حاصل ہونے کا سوال پیدا ہو۔ اگر تسلیم کر لیا جائے کہ بیہولی مجردہ کے ساتھ صورت کا اقرار انہیں ہو سکتا تو یہ بھیرا ہی ختم ہو جائے۔

اس اعتراض کے جواب میں کہا گیا ہے کہ بیہولی مجردہ اگر فی نفسہ اس کے ساتھ **جواب** صورت جسمیہ کا اقرار انہی نہ ہو تو وہ بیہولی کیوں رہے گا پھر تو وہ عقول اور نفوس کی قبیل سے ہو جائے گا جنہیں مفارقات کہا جاتا ہے اور اگر وہ صورت جسمیہ کو قبول کرتا ہے تو اس کا اقرار ممکن ہو اور ممکن کسی محال کو مستلزم نہیں ہوتا اور یہاں اقرار بالصورۃ کے بعد محال لازم آ رہا ہے، تو ماننا پڑے گا کہ اقرار ان کی وجہ سے یہ استحال نہیں ہے، صرف بیہولی کے مجرد کی وجہ سے ہے۔

سوال آپ کے اس قاعدہ پر کہ ممکن محال کو مستلزم نہیں ہوتا، اعتراض وارد ہوتا ہے کہ ممکن بالذات جو کہ متغیر بالغیر ہو، ہو سکتا ہے کہ محال کو مستلزم ہو اس کی تفصیل یہ ہے کہ فلاسفہ کے نزدیک بعض چیزیں اپنی ذات کے اعتبار سے ممکن ہوتی ہیں مگر کسی خارجی اثر سے محال کے زمرے میں آتی ہیں مثلاً فلاسفہ کے اعتبار سے عقول عشرہ فی نفسہ ممکن ہیں، یعنی ان کا وجود بھی ممکن ہے اور ان کا عدم بھی ممکن ہے، لیکن چونکہ از روئے فلسفہ واجب الوجود جو کہ علت تامہ ہے اس کے معلومات ہیں اور قاعدہ ہے کہ معلول کبھی علت تامہ سے مختلف نہیں ہو سکتا۔ اس لیے جب واجب الوجود کا عدم متغیر ہے، تو اسی کے واسطے سے عقول کا عدم بھی متغیر ہے۔ پس عقول کا عدم ممکن بالذات ہے مگر متغیر بالغیر۔ پس جب یہ عقول ممکن بالذات ہیں تو آپ کے بتائے ہوئے قاعدے کے مطابق انھیں کسی محال کو مستلزم نہیں ہونا چاہئے۔ حالانکہ ہم دیکھتے ہیں کہ یہ محال کو مستلزم ہوتے ہیں۔

کیونکہ اگر ہم مثلاً عقل اول کا عدم جو کہ ممکن بالذات ہے تسلیم کر لیں تو اس کے نتیجے

واجب الوجود کا عدم لازم آئے گا، جو کہ محال ہے کیونکہ معلول کا عدم علت تامہ کے عدم کو متلزم ہے اس سے معلوم ہوا کہ ممکن متلزم محال ہو سکتا ہے۔

جواب جی نہیں؛ عقل اول کا عدم جہاں ممکن بالذات ہے وہیں متنع بالذات بھی تو ہے تو یہ اگر محال کو متلزم ہے تو اسی اعتناع کی جہت سے ورنہ امکان کی جہت سے کسی محال کو متلزم نہیں ہے اور یہاں یوں ہی مجرودہ کے ساتھ جب صورت جسمیہ کا اقران فرض کیا جائے تو فی نفسہ محال کو متلزم ہے۔

اصل سوال کا دوسرا جواب ہماری گفتگو مطلق بیولی کے باب میں نہیں ہے بلکہ اجسام کے بیولی میں ہے جس میں صورت جسمیہ کے ساتھ اقران بہر حال ثابت ہے اس میں یہ سوال ہے کہ ابتدائے فطرت میں وہ صورت جسمیہ کے ساتھ مقترن ہے یا نہیں؟ اس میں اس احتمال کی گنجائش ہی نہیں کہ اس کے ساتھ صورت جسمیہ کا اقران محال ہو۔

سوال متن میں کہا گیا ہے کہ صورت جسمیہ کے ساتھ اقران کے بعد اس کا کسی ایک چیز میں پایا جانا ترجیح بلا مرجح ہے۔ اس پر اعتراض کیا گیا ہے کہ صورت جسمیہ کے ساتھ جو صورت نوعیہ مقارن ہے، ممکن ہے وہ اس مخصوص چیز کو مقتضی ہو۔

جواب ایسا نہیں ہو سکتا، کیونکہ صورت نوعیہ کئی چیز کو متعین کرتی ہے یعنی جسم کو ایک کئی چیز مثلاً فوق یا تحت میں حاصل کراتی ہے لیکن پھر اس کئی چیز کے الگ الگ اجزاء ہوتے ہیں جو اس کی جزئیات ہیں اور اس کی نسبت تمام اجزاء کے ساتھ مساوی ہوتی ہے پس بیولی کے اجزاء جو چیز کے اجزاء کے ساتھ مخصوص ہوتے ہیں اس کے لیے وجہ ترجیح کیا ہوگی؟ اس کے جواب میں کہا جاسکتا ہے کہ ممکن ہے بیولی کے ساتھ کوئی اور صورت مقارن ہو یا کوئی مخصوص حالت مقترن ہو اس کی وجہ سے مکان کلی کے بعض اجزاء کے ساتھ تخصیص ثابت ہوتی ہو۔ یہ جواب اس تقدیر پر ہے کہ صورت نوعیہ حصول چیز کے لیے کافی نہ ہو لیکن اس سے ترقی کر کے جواب میں یہ بھی کہا جاسکتا ہے کہ صورت نوعیہ تنہا حصول چیز کے لیے کافی ہو سکتی ہے وہ اس طرح کہ بیولی مجرودہ کسی عنصر کلی کا بیولی ہو پس اس کے لیے صورت جسمیہ کے اقران کے بعد چیز کلی ہی کی ضرورت ہوگی، اس کے اجزاء کے ساتھ تخصیص کی ضرورت نہ ہوگی۔ اس صورت میں صورت نوعیہ حصول چیز کے لیے مرجح بن جائے گی۔

اعتراض | لیکن اس جواب پر اعتراض ہے وہ یہ کہ ہیولی جب کسی مخصوص چیز میں داخل ہوگا تو لازماً اس کے اجزاء نیز کے اجزاء کے اندر پائے جائیں گے سوال یہ ہے کہ اجزاء ہیولی کے اجزاء نیز کے ساتھ تخصیص کی وجہ کیا ہے؟ صورت نوعیہ کی نسبت تو سب کے ساتھ برابر ہے پس ترجیح بلا مرجح لازم ہے۔

جواب | اس اعتراض کا جواب یہ دیا جاسکتا ہے کہ ہیولی جو صورت جسمیہ کے ساتھ مقارن ہے، وہ متصل ہے پس اس کے اجزاء محض فرضی ہیں اور فرضی اجزاء کسی چیز کو متقاضی نہیں ہوتے اور ہم یہ کہہ چکے ہیں کہ وہاں کوئی حالت مخصوصہ فرض کی جاسکتی ہے پس اگر ان فرضی اجزاء کے لیے چیز کی ضرورت ہے تو یہی فرضی حالت مخصوصہ اس کے لیے کافی ہوگی۔

فصل: صورت نوعیہ (متن)

دو مختلف اجسام طبعیہ میں صورت جسمیہ کے علاوہ ایک اور صورت ہوتی، اسکی دلیل یہ ہے کہ مختلف اجسام کے مخصوص آثار ہوتے ہیں مثلاً ان کا کسی خاص چیز کے ساتھ اختصاص وغیرہ تو سوال یہ ہے کہ یہ خصوصی آثار کیوں ہیں؟ ان اجسام کے کسی خاص چیز کے ساتھ اختصاص کی وجہ کیا ہے؟ اس کے جواب میں عقلاً چار احتمال ہیں۔ اول یہ کہ ہیولی کی وجہ سے ہو دوم یہ کہ صورت جسمیہ کی وجہ سے ہو سوم یہ کہ کسی اور خارج کی وجہ سے ہو چہاں کہ کسی اور صورت کی وجہ سے ہو جو جسم کے اندر موجود ہے۔ پہلے تینوں احتمالات باطل ہیں کیونکہ (۱) ہیولی علت فاعلی بننے کی صلاحیت نہیں رکھتا اور اس وجہ سے بھی ہیولی اس کی علت نہیں بن سکتا کہ عناصر کا ہیولی ایک ہے، ہیولی وجہ ہے کہ عناصر آپس میں ایک دوسرے میں تبدیل ہوتے رہتے ہیں پس وہ اور مختلف کا بعد نہیں بن سکتا۔ (۲) اگر صورت جسمیہ کی وجہ سے مخصوص چیز کا اقتضا ہو، تو لازم آئے گا کہ تمام اجسام کا نیز ایک ہو جائے کیونکہ صورت جسمیہ شے واحد ہے تو اس کا اقتضا بھی واحد ہی ہوگا (۳) اور امخارج کی وجہ سے مخصوص چیز کا مقتضی نہ ہونا بالکل بڑھی ہے۔ کیونکہ معلوم ہے کہ مثلاً پتھر جب اوپر سے چھوڑا جائے تو نیچے کسی امخارج کی وجہ سے نہیں آتا بلکہ اپنی ذات کی وجہ سے آتا ہے جب یہ تینوں احتمال باطل ہو گئے تو چوتھا احتمال خود بخود متعین ہو گیا کہ اس کے اندر ایک اور صورت ہے جو مخصوص آئنا اور احیاء کو متقاضی ہے، اسی صورت کا نام "صورت نوعیہ" ہے۔

سوال | صورت نوعیہ کیا ہے؟ اور چیز کے ساتھ اختصاص کی کیا مطلب ہے؟

جواب | صورتِ نوعیہ وہ صورت ہے جس سے جسم کی مختلف النوع مثلاً آگ، پانی، مٹی، ہوا وغیرہ حاصل ہوتی ہیں اور چیز کے ساتھ اختصاص کا مطلب یہ ہے کہ جسم اس میں ہو تو اسے سکون و قرار حاصل ہو، اور اس سے الگ ہو تو اسکی جانب حرکت کرے۔

سوال | صورتِ نوعیہ کے اثبات کی دلیل پر اعتراض ہے کہ اگر مختلف آثار و اجزاء کے ساتھ اختصاص کے لئے جسم میں کوئی مخصوص چاہیئے، اور مخصوص صورتِ نوعیہ ہے، تو سوال یہ ہے کہ صورتِ نوعیہ کے ساتھ جسم کے اختصاص کے لئے کونسا مخصوص ہے، اگر وہ مخصوص بھی صورتِ نوعیہ ہے، تو گفتگو کا سلسلہ آگے چلے گا اور تسلسل لازم آئے گا۔

جواب | - اس اعتراض کا جواب یہ دیا گیا ہے کہ اجسام عنصریہ کا مادہ واحد ہے تو ضروری ہے کہ مادہ کسی صورتِ نوعیہ کے حدوث سے پہلے کسی دوسری صورت کیساتھ موصوف رہا ہوگا، اسی التصان بصورتِ آخری کی وجہ سے اس میں صورت لاحقہ کے قبول کی استعداد پیدا ہوتی ہے، گویا مختلف صورتِ نوعیہ کا اثبات و اختصاص اس استعداد کے باعث ہے جو صورت سابقہ کے وقت مادہ کو حاصل ہے، یعنی صورت سابقہ معد ہے صورت لاحقہ کے لئے اور معدات میں تسلسل نہیں ہوتا۔ کیونکہ ان کا بیک وقت اجتماع نہیں ہوتا۔

اور اجسام فلکیہ میں چونکہ ہر فلک کا مادہ، دوسرے فلک سے جدا کا نہ ہے، اس لئے وہ صرف وہی صورت قبول کرتا ہے، جو اس میں ہے، اس کے علاوہ کسی اور صورت کا احتمال ہی نہیں ہے۔

سوال | اگر یہ جواب قابل تسلیم ہے، تب یہی گفتگو کیوں نہ براہِ راست اختصاص بالآثار والا حیاز میں ہی جاری کر لی جائے، یعنی یہ کہ عنصریات میں چونکہ مختلف کیفیات آثار کے ساتھ اختصاص سے پہلے کسی کیفیت و اثر کے ساتھ مادہ موصوف رہا ہوگا، پس وہی اس بات کی استعداد پیدا کر دے گا کہ دوسرے آثار کے ساتھ وہ مختص ہو سکے، لہذا صورتِ نوعیہ کی ضرورت ہی باقی نہیں رہتی، اور فلکیات میں ہر فلک کا مادہ چونکہ صرف اپنی ہی کیفیت حاصلہ کو قبول کرتا ہے، اس کے علاوہ کسی اور میں گنجائش ہی نہیں، لہذا وہاں بھی صورتِ نوعیہ کے اثبات کی ضرورت نہیں۔

جواب اس کا جواب یہ دیا گیا ہے کہ ہم بلا ہتہ جانتے ہیں کہ آگ کی حقیقت پانی کی حقیقت سے الگ ہے، پس ضروری ہے کہ ان حقائق کا اختلاف کسی مخصوص امر جوہری سے ہو، اور وہ صورت نوعیہ ہے، اس کے برخلاف جن آثار و کیفیات کا ذکر کیا گیا ہے، وہ اعراض ہیں، اور اعراض سے حقائق میں اختلاف وجود میں نہیں آتا۔

سوال اگر یہ بات تسلیم کر لی جائے کہ اجسام کے مختلف آثار کے لئے ان میں مبدا موجود ہے، اور اس کی دلیل مکمل مان لی جائے تب بھی ایک سوال رہ جاتا ہے، کہ وہ مبدا ایک ہے، یا کثیر ہے دلیل میں اس سے کوئی تعرض نہیں کیا گیا ہے، اگر اس کے جواب میں کوئی یہ کہے کہ جب ایک یا متعدد ہونے سے تعرض نہیں ہے، تو مان لینا چاہئے کہ ایک ہی مبدا ہے کیونکہ ایک سے زائد کی ضرورت نہیں ہے، تو اس میں یہ سوال پیدا ہوگا کہ فلاسفہ کا مشہور مسلمہ مقولہ ہے کہ الواحد لا یصدر عنہ الا الواحد پھر ایک مبدا سے مختلف آثار کا ظہور کیونکر ہوگا؟

جواب اس کا جواب یہ ہے کہ الواحد لا یصدر عنہ الا الواحد میں ایک شرط ملحوظ ہے وہ یہ کہ وہ واحد مطلق واحد ہو، اس میں جہتوں کا تعدد نہ ہو، اور صورت نوعیہ اگرچہ واحد بالذات ہے، لیکن اس کے لئے جہات متعدد ہیں، اور ہر جہت کے اعتبار سے اس کے آثار علیحدہ ہیں۔

ہدایت (متن)

ہیولی اور صورت جسمیہ کے تلازم کی نوعیت

جاننا چاہیے کہ ہیولی صورت جسمیہ کی علت نہیں ہے، کیونکہ ہیولی کا وجود صورت جسمیہ سے پہلے نہیں ہے۔ جیسا کہ پہلے گزرا۔ اور علت فاعلیہ کے لئے ضروری ہے کہ وہ اپنے معلول پر مقدم ہو، یعنی اس کا وجود معلول سے پہلے ہو،

اور صورت جسمیہ بھی ہیولی کے لئے علت نہیں ہے کیونکہ یہ بات مسلم ہے کہ صورت جسمیہ کا وجود یا تو شکل کے ساتھ ہوتا ہے، یا شکل کے بعد ہوتا ہے، اور معلوم ہے کہ شکل کا وجود ہیولی سے پہلے نہیں ہوتا، تو اگر صورت جسمیہ ہیولی کے لئے علت بن جائے، تو ضروری ہے کہ

ہیولی پر مقدم ہو، اور گزر چکا ہے کہ ہیولی شکل پر مقدم ہوتا ہے یا اس کے ساتھ ہوتا ہے پس لازم آئے گا کہ صورتِ جسمیہ شکل سے مقدم ہو، حالانکہ اس سے پہلے اس کے خلاف گزر چکا ہے، لہذا یہ خلاف مفروض ہے۔

جب بات محقق ہوگئی کہ ہیولی اور صورتِ جسمیہ میں سے کوئی بھی ایک دوسرے کے لئے علت نہیں ہے، تو خود بخود یہ بات ثابت ہوگئی کہ دونوں کا وجود کسی تیسرے جداگانہ سبب سے ہے، لیکن یہ بھی طے شدہ ہے کہ ہیولی صورتِ جسمیہ سے پورے طور پر مستغنی نہیں ہے۔ کیونکہ اس کا بافضل وجود اور قیام صورت کے بغیر نہیں ہو سکتا، اور صورت بھی پورے طور سے ہیولی سے مستغنی نہیں ہے، اس لئے کہ صورت، بغیر شکل کے ممکن نہیں، اور شکل ہیولی کی محتاج ہے، لہذا صورت بھی ہیولی کی محتاج ہے، اب دونوں کے تعلق کی نوعیت یہ ہے کہ ہیولی اپنے وجود اور بقا میں صورتِ جسمیہ کا محتاج ہے اور صورتِ جسمیہ اپنے تشکل میں ہیولی کی محتاج ہے۔ (انتہی)

آپ نے متن میں یہ بات کہی ہے کہ ہیولی کا وجود صورتِ جسمیہ سے پہلے نہیں ہوتا اس کا کیا مطلب ہے؟ اگر اس کا مطلب یہ ہے کہ وہ مقدم بالذات نہیں ہوتا تو اس پر یہ اعتراض ہے کہ پہلے یہ بات گزری ہے ہیولی کا صورتِ جسمیہ سے انفکاک ممکن نہیں ہے، اس سے اتنا تو پتہ چلتا ہے کہ زمانہ کے اعتبار سے ہیولی کا وجود صورتِ جسمیہ پر مقدم نہیں ہو سکتا، ورنہ انفکاک لازم آئے گا، لیکن یہ بات کہ وہ اس سے بالذات بھی مقدم نہیں ہو سکتا، اس کا اس سابقہ بات سے کچھ پتہ نہیں چلتا اس لئے متن میں یہ جو کہا گیا ہے کہ — ”جیسا کہ پہلے گزرا“ — یہ حوالہ صحیح نہیں ہے۔ اور اگر اس کا مطلب یہ ہے کہ ہیولی صورتِ جسمیہ سے مقدم بالزمانہ نہیں ہوتا، تو یہ تو درست ہے، لیکن آگے مصنف نے یہ جو فرمایا ہے کہ شے کی علت فاعلیہ کے لئے ضروری ہے کہ وہ شے سے پہلے ہو، اس کا کیا مطلب ہے؟ اگر اس کا مطلب یہ ہے کہ علت فاعلیہ شے پر بالذات مقدم ہوتی ہے، تو تسلیم ہے، مگر اس صورت میں مطلوب حاصل نہ ہوگا، کیونکہ دلیل کے ایک مقدمہ میں مقدم بالزمانہ کی قید ہے، اور دوسرے میں مقدم بالذات کی پس

حد اوسط مکرر نہ ہوگا۔

اور اگر اس کا مطلب یہ ہے کہ علت فاعلیہ اپنے معلول پر مقدم بالزمان ہوتی ہے تو یہ تسلیم نہیں ہے۔ کیونکہ فلاسفہ کے نزدیک واجب اور عقل اول باعتبار زمانہ کے متساوی ہیں۔ جب کہ عقل اول معلول ہے اور واجب علت۔

سوال متن میں دعویٰ کیا گیا ہے کہ صورت جسمیہ کا وجود یا تو شکل کے ساتھ ہوتا ہے یا شکل کی وجہ سے ہوتا ہے جس کا حاصل یہ ہے کہ شکل کے بعد اس کا وجود ہوتا ہے اس کی کیا دلیل ہے؟

جواب اس کی دلیل یہ ہے صورت جسمیہ شکل کے لئے نہ علت فاعلہ ہے اور نہ علت قابلہ، اگر وہ علت فاعلہ ہوتی، تو تمام اجسام ایک شکل کے ساتھ متصف ہوتے جیسا کہ پہلے بیان ہو چکا ہے۔ اور علت قابلہ درحقیقت ہیولی ہے، صورت جسمیہ نہیں پس جب بھی صورت جسمیہ کا وجود علت مفارقت یعنی عقل فعال سے صادر ہوگا۔ وہ بہر حال شکل پر مقدم ہوگی بجز اس میں دو حالت ہے یا تو شکل پر موقوف ہوگی، یا نہیں، پہلی صورت میں وہ بعد میں ہوگی اور دوسری صورت میں ساتھ ہوگی۔

شارح نے اس جگہ ایک عبارت لکھی ہے۔ فلا تقدم بوجود وجودها الفاضل عن العلة لمفارقة على الشكل یعنی صورت جسمیہ اپنے وجود کی حالت میں جس کا علت مفارقت سے فیضان ہوا ہے، شکل پر مقدم نہ ہوگی، اس عبارت میں وجود کے ساتھ وجوب کی قید کیوں لگائی؟

درحقیقت شارح کو ایک اور مسئلہ کی جانب ضمناً اشارہ کرنا مقصود ہے، وہ یہ کہ ممکنات جن کا وجود اور عدم دونوں پہلو مساوی ہوتے ہیں بلکہ ان کی اصل شان عدم سابق علی الوجود ہے، ان کا وجود اسی وقت ہوتا ہے، جب کسی وجہ سے ان میں وجوب کی شان پیدا ہو جائے، جب تک کہ وہ واجب نہ ہوگا، موجود بھی نہ ہوگا۔ صورت جسمیہ چونکہ ممکن ہے اور اس کا وجود علت مفارقت یعنی عقل فعال سے متعلق ہے تو اسی علت کی وجہ سے اس میں وجوب کی شان پیدا ہوتی ہے اور اس کے نتیجے میں اس کا

وجود ہوتا ہے، اور اگر اس کا وجود نہ ہو تو وجود کے لئے کوئی وجہ ترجیح نہیں رہے گی۔

سابقہ دلیل پر شارح نے دو اعتراض وارد کئے ہیں۔

اعتراض

(۱) مانا کہ آپ نے صورت جسمیہ کے علت فاعلی اور علت قابلی ہونے کی نفی کر دی ہے لیکن اس سے مطلق علت ہونے کی نفی نہیں ہوئی۔ پس ہو سکتا ہے کہ صورت جسمیہ شکل کے لئے شرط ہو، اس لئے وہ شکل پر مقدم ہو۔

۲ :- پھر یہ بھی ہے کہ ماقبل میں جو کچھ بیان کیا گیا ہے وہ یہ ہے کہ صورت جسمیہ اگر شکل کے لئے علت تامہ ہوگی تو تمام اشکال کا ایک ہونا لازم آئے گا۔ یہ تو نہیں گزرا ہے کہ اگر وہ علت فاعلی ہوگی تو تمام اشکال کا مشترک ہونا لازم آئے گا، اور اگر اس کا دعویٰ کیا جائے تو یہ خلاف واقع ہے کیونکہ فاعل کی وحدت سے فعل اور اثر کی وحدت لازم نہیں ہے۔ پس جیسا کہ پہلے بیان کیا جا چکا کا حوالہ صحیح نہیں ہے۔

مسئله: مصنف نے جو فرمایا ہے کہ صورت جسمیہ یا تو شکل کے ساتھ ہوتی ہے یا اسکے بعد ہوتی ہے

سوال

اس پر امام رازی نے ایک سوال اٹھایا ہے کہ یہ دعویٰ صحیح نہیں ہے، کیونکہ شکل کی تعریف پہلے یہ گزری ہے کہ مقدار کو جب ایکٹ چند حدیں گھیرتی ہیں تو اس احاطہ سے جو ہیئت حاصل ہوتی ہے وہ شکل کہلاتی ہے، اس تعریف میں غور کرنے سے پتہ چلتا ہے کہ وہ ہیئت حاصل یعنی شکل حدود محیطہ سے مؤخر ہے اور حدود مقدار سے مؤخر ہیں کیونکہ مقدار پر ہی تو حدود وارد ہوتی ہیں، اور مقدار جسم سے مؤخر ہے، اور جسم صورت سے مؤخر ہے۔ کیونکہ صورت جزو ہے۔ اور کل جزو سے مؤخر ہوتا ہے۔ اس کا مطلب یہ ہوا کہ شکل صورت جسمیہ سے چار درجہ مؤخر ہے پھر اسکے ساتھ یا اس سے پہلے کیسے قرار دی جاسکتی ہے؟

اس سوال کا جواب محقق طوسی نے یہ دیا ہے کہ امام رازی کے اعتراض کا

جواب

حاصل یہ ہے کہ شکل، صورت جسمیہ کی ماہیت سے مؤخر ہے۔ لیکن ہمارا دعویٰ صورت کی ماہیت کے بارے میں نہیں ہے بلکہ ہم یہ کہتے ہیں کہ شکل، صورت متشخصہ سے مؤخر نہیں ہے، کیونکہ صورت جسمیہ اپنے تشخص میں تنہا ہی اور شکل کی محتاج ہے، پس وہ یعنی صورت متشخصہ یقیناً شکل سے پہلے نہیں ہو سکتی۔

سوال

لیکن اس جواب پر ایک سوال وارد ہوتا ہے وہ یہ کہ یہ تو بسید معلوم ہوتا ہے کہ کوئی شے اپنے تشخص میں کسی ایسی چیز کی محتاج ہو، جو اس کی ماہیت سے مؤخر ہو۔

جواب

یہ کچھ بعید نہیں ہے، دیکھو جسم اپنے تشخص میں این اور وضع کا محتاج ہے حالانکہ وہ دونوں جسم سے مؤخر ہیں کیونکہ این اس ہیئت کو کہتے ہیں، جو شے

کے مکان میں حاصل ہونے سے پیدا ہوتی ہو، پس یہ ہیئت مکان سے مؤخر ہے، اور مکان جسم حاوی کی سطح باطن الخ کو کہتے ہیں، لہذا مکان جسم سے مؤخر ہے، نتیجہ یہ ہوا کہ این جسم سے مؤخر ہوا۔ جب کہ وہ اپنے تشخص میں این کا محتاج ہے۔

اور وضع شے کی وہ حالت ہے جو خود اس کے اجزاء اور بعض امور خارجہ کی طرف نسبت کرنے سے حاصل ہو، جیسے بیٹھنے یا کھڑے ہونے سے جسم کی جو ہیئت بنتی ہے وہ وضع ہے۔ ظاہر ہے کہ وضع بھی جسم سے مؤخر ہے۔ مگر وہ اپنے تشخص میں وضع کا محتاج ہے۔

لیکن اس سوال و جواب کی روشنی میں یہ بات ثابت ہوتی ہے کہ صورت جسمیہ شکل سے متاخر ہے، اس کے ساتھ نہیں ہے اس لئے یہ احتمال نہیں ذکر کرنا

تنبیہ

یہ بات کہ صورت جسمیہ اپنے تشخص میں شکل اور تناہی کی محتاج ہے چاہیے۔ اعتراض اس پر ایک سوال یہ ہے کہ وہ تناہی اور شکل جزئی ہے یا کلی؟ اگر

آپ کہتے ہیں کہ صورت جسمیہ اپنے تشخص میں جزئی تناہی اور شکل کی محتاج ہے، تو اس سے لازم آئے گا کہ اس کے زوال سے صورت جسمیہ کا تشخص زائل ہو جائے، حالانکہ ایسا نہیں ہے، مثلاً ایک متشخص و متعین شمع ہے۔ اگر اس کی شکل تبدیل کر دی جائے، تو سابقہ جزئی شکل تو زائل ہوگئی۔ لیکن اس کا تشخص زائل نہ ہوگا،

اور اگر آپ کہتے ہیں کہ صورت اپنے تشخص میں کلی تناہی اور کلی شکل کی محتاج ہے تو ہم کو یہ بات تسلیم نہیں کہ کلی شکل کے انضمام سے صورت جسمیہ کا تشخص حاصل ہو سکے گا، کیونکہ کسی کلی سے تشخص کا حصول جو کہ ایک جزئی چیز ہے، محال ہے۔

اگر صورت جسمیہ کو، بیوتی کے لئے علت مان لیا جائے تو کیا خرابی لازم آئے گی؟

سوال

جواب

اس کا جواب متن میں اجمالاً گزر چکا ہے، کہ صورت جسمیہ کا وجود یا تو شکل کیساتھ ہوتا ہے یا اس کے بعد ہوتا ہے، اور معلوم ہے کہ شکل کا وجود ہیولی سے پہلے نہیں ہوتا، پس یا تو ہیولی شکل پر مقدم ہے، یا کم از کم اس کے ساتھ ہے، اس لحاظ سے اگر صورت کو وجود ہیولی کی علت مان لیا جائے تو لازم آئے گا صورت جسمیہ ہیولی پر مقدم بالذات ہو، اور ہیولی شکل سے یا تو مقدم بالذات ہے، یا اس کے ساتھ ہے، پس صورت شکل سے مقدم بالذات ہوگی، کیونکہ جو چیز شے کے مقدم سے مقدم ہو یا ماع الشی سے مقدم ہو، وہ اصل شے سے بھی مقدم ہوگی اور یہ خلاف مفروض ہے کیونکہ پہلے تسلیم کیا چکا ہے کہ صورت جسمیہ شکل کے ساتھ یا شکل کے بعد ہوتی ہے۔

اعتراض

شارح نے اس قاعدہ پر کہ جو چیز ماع الشی پر مقدم ہوگی، وہ اصل شے پر بھی مقدم ہوگی، اعتراض کیا ہے کہ یہ قاعدہ تقدم زمانی اور معیت زمانی کی صورت میں تو جاری ہو سکتا ہے، مگر تقدم ذاتی اور معیت ذاتی کی صورت میں اس قاعدہ کا جاری ہونا ضروری نہیں ہے، اس کی مثال یہ ہے کہ ایک علت کے دو معلول ہوں تو دونوں معلول باہم معیت ذاتی رکھتے ہیں، اب فرض کرو ان میں سے کسی ایک معلول کے لئے کوئی علت ناقصہ بھی ہے، تو وہ علت ناقصہ اپنے معلول پر بالذات مقدم ہوگی، لیکن اس کے ساتھ معیت ذاتی رکھنے والے دوسرے معلول پر مقدم نہ ہوگی کیونکہ وہ اس کی علت نہیں ہے۔ پس دلیل کا یہ مقدمہ صحیح نہیں ہے۔

شارح نے اعتراض کی قوت سے متاثر ہو کر ایک دوسری صورت کا مشورہ دیا ہے، وہ فرماتے ہیں کہ یہ کہنا ہی ترک کر دو کہ ہیولی شکل کے ساتھ ہوتا ہے، بس یہی متعین ہے کہ ہیولی شکل پر مقدم ہوتا ہے، کیونکہ جسم میں شکل کا حقوق ہیولی کی شرکت ہی سے ہوتا ہے، اس لئے وہ یقیناً شکل پر مقدم ہوگا، اس صورت میں مقدمہ صغیر صحیح کی نوبت ہی نہ آئے گی۔

سوال

متن میں دعویٰ کیا گیا ہے کہ جب ہیولی اور صورت جسمیہ باہم ایک دوسرے کے لئے علت نہیں ہیں تو ضرور ہے کہ یہ دونوں کسی تیسری علت کے معلول

ہوں۔ اس دعویٰ کی بنیاد کیا ہے؟

جواب اس دعویٰ کا مبنی فلاسفہ کا یہ گمان ہے کہ متلازمین کے لئے ضروری ہے کہ ان میں سے ایک دوسرے کے لئے علت موجب ہو، یا وہ دونوں کسی تیسری علت موجب کے معلول ہوں، تاکہ تلازم ثابت ہو سکے، کیونکہ علت موجب وہ ہے جس سے معلول کا تخلف ممکن نہیں ہوتا، خواہ وہ علت تامہ ہو، یا علت تامہ کا جزو اخیر ہو، پس وہ علت موجب معلول کو اور معلول علت موجب کو مستلزم ہوگا، نیز جب یہ دونوں کسی تیسری علت کے معلول ہوں گے۔ تو مثلاً ایک معلول اپنی اس علت کو مستلزم ہوگا، اور وہ علت اپنے دوسرے معلول کو مستلزم ہوگی۔ لہذا ایک معلول دوسرے معلول کو مستلزم ہوگا۔

ہہناجحت فلاسفہ کے اس گمان پر شارح نے اعتراض کیا ہے کہ علت موجب میں ایجاد اور فاعلیت معتبر ہے یا نہیں؟ اگر آپ کہتے ہیں کہ علت موجب میں فاعلیت اور ایجاد معتبر ہے۔ یعنی وہ علت موجب معلول کے لئے موجد ہونی چاہیے۔ اور متلازمین کے درمیان باہم تلازم کے ثبوت کے لئے علت موجب کا موجد ہونا شرط ہے، تو اس پر اشکال ہے کہ ہو سکتا ہے کہ ایسی علت نہ ہو، یعنی علت موجب موجد نہ ہو، اور اس کے باوجود تلازم کا ثبوت ہو، مثلاً علت موجب، علت تامہ کا جزو اخیر ہو، وہ تلازم کے ثبوت کے لئے کافی ہے، حالانکہ اس میں فاعلیت اور ایجاد کا معنی نہیں ہے، اور اگر آپ کہتے ہیں کہ اس میں ایجاد اور فاعلیت کا معنی معتبر نہیں ہے، تو مصنف کا اپنی سابقہ عبارت میں علت کے ساتھ فاعلیت کی قید لگانا لغو ہوگا۔ متن میں بات جو ہرانی گئی ہے کہ لما بیننا انھما لا تقوم بالفعل بدون الٰہ

سوال یعنی ہونے کا بالفعل صورت جسمیہ کے بغیر نہیں پایا جاتا، یہاں یہ سوال پیدا ہوتا ہے کہ آپ بتا چکے ہیں کہ صورت جسمیہ ہونے کے لئے علت نہیں ہے، کیونکہ وہ اس پر مقدم نہیں ہے اور یہاں بتا رہے ہیں کہ ہونے کا قیام صورت جسمیہ کے اوپر موقوف ہے، اس سے معلوم ہوا کہ صورت کا وجود مقدم ہے، یہ کھلا ہوا تناقض ہے۔

اس کا جواب شارح نے دیا ہے کہ یہاں جو صورت ہونے کے قیام کے لئے موقوف علیہ ہے وہ صورت کی ماہیت ہے۔ اور جس صورت سے علت کی

جواب

لفی کی گئی ہے، وہ صورت متشخصہ ہے پس تناقض نہ رہا، چونکہ ہیولی کے اوپر مختلف صورتیں یکے بعد دیگرے آتی رہتی ہیں، تو یہی صورت جسمیہ اس کی حفاظت کرتی ہے، ورنہ اگر ہیولی سے ایک صورت زائل ہو، اور دوسری صورت اس پر وارد نہ ہو تو ہیولی معدوم ہو جائے گا جیسے ایک چھت ہو اور اس کو تھامنے کے لئے کچھ لگے ہوں، تو ایک کھمبا ہٹا کر اگر دوسرا نہ لگایا جائے تو چھت گر جائے گی، اور جب یکے بعد دیگرے کچھ لگتے رہتے ہیں، تو چھت قائم رہتی ہے۔

مصنف نے اپنے قول انہا لا تقوم بالفعل بدون الصورة پر تفریح کرتے ہوئے کہا کہ فالہیولی تفتقر الی الصورة فی وجودہا وبقائہا یعنی چونکہ

سوال

ہیولی بالفعل صورت کے بغیر نہیں پایا جاسکتا، اس لئے وہ اپنے وجود اور بقا میں صورت جسمیہ کا محتاج ہے اس پر شارح نے دو سوال قائم کئے ہیں۔

پہلا سوال یہ ہے کہ اگر اتنی بات جو مذکور ہوئی، اس مدعا کو ثابت کرنے کے لئے کافی ہے کہ ہیولی اپنی بقا و وجود میں صورت جسمیہ کا محتاج ہے، تو یہی بات صورت جسمیہ کے حق میں بھی کہی جاسکتی ہے، کیونکہ اس کے بارے میں بھی یہ بات گزر چکی ہے کہ وہ بالفعل ہیولی کے بغیر نہیں پائی جاسکتی، پس وہ بھی اپنے وجود اور بقا میں ہیولی کی محتاج ہے اور یہ کھلا ہوا دور ہے۔

دوسرا سوال یہ ہے کہ پہلے یہ بات بتائی گئی تھی کہ صورت ہیولی کے لئے علت نہیں ہے، اور یہاں اس کا علت ہونا ثابت کیا گیا ہے، کیونکہ علت کا معنی یہی تو ہے کہ شے اپنے تحقق میں اس کی محتاج ہو اور دیکھ لیجئے، یہاں ہیولی کو اپنے تحقق میں صورت جسمیہ کا محتاج قرار دیا گیا ہے پس وہ علت بن گئی۔

دوسرے سوال کا جواب یہ ہے کہ ہیولی صورت جسمیہ کی ماہیت کا محتاج

ہے، صورت متشخصہ کا نہیں، کیونکہ صورت متشخصہ کے انتفار سے ہیولی کا

انتفار نہیں ہوتا، اور ما سبق میں جو کہا گیا ہے، وہ یہ ہے کہ صورت متشخصہ ہیولی کی علت نہیں ہے، پس کوئی منافات نہیں۔ جیسا کہ یہ بات پہلے بھی گزر چکی ہے۔

آپ کے بتلنے سے معلوم ہوا کہ ہیولی صورت جسمیہ کا محتاج ہے، اور

سوال

صورت جسمیہ ہیولی کی محتاج ہے، یہ تو دور ہے، جو جائز نہیں ہے۔

جواب کسی نے اس کا جواب دیا ہے کہ، ہیولی اور صورت جسمیہ میں توقف کی جہتیں بدلی ہوئی ہیں، یعنی ہیولی اپنے وجود و بقار میں صورت جسمیہ کا محتاج ہے اور صورت جسمیہ اپنے تشکل میں ہیولی کی محتاج ہے، تو چونکہ جہتِ توقف بدلی ہوئی ہے، اس لئے دور لازم نہیں آتا۔

اعتراض اس پر کسی نے اعتراض کیا ہے کہ اگر توقف کی جہت نہ بھی بدلی ہوتی چہا بھی دور لازم نہ آتا، مثلاً یوں کہتے کہ، ہیولی اپنے تشکل میں صورت جسمیہ کا اور صورت اپنے تشکل میں ہیولی کی محتاج ہے، جب بھی دور کو مستلزم نہ ہوتا، کیونکہ ہر ایک اپنے تشکل میں نہ کہ ذات میں، دوسرے کی ذات کا محتاج ہے نہ کہ تشکل کا۔ ہاں اگر یہ ہوتا کہ ہیولی اپنے تشکل میں صورت کے تشکل کا اور صورت اپنے تشکل میں ہیولی کے تشکل کا محتاج ہے تو ضرور دو لازم آتا شارح نے اس اعتراض کا جواب نقل کیا ہے، اور یہ جواب تین مقدمات پر مبنی ہے۔

۱:- تشخص یا تو وجود کا عین ہوتا ہے، یا وجود پر مقدم ہوتا ہے،

۲:- شئی جب تک موجود نہ ہوگی، علت نہ بنے گی،

۳:- شکل منجملہ وجوہ تشخص کے ہے، یعنی کسی شئی کے تشخص میں شکل کا بھی دخل ہوتا ہے،

اب جواب کی تقریر سنئے، جب یہ کہا گیا کہ صورت جسمیہ اپنے تشکل میں ہیولی کی محتاج ہے،

تو اس کا مطلب یہ ہوا کہ ہیولی کا وجود صورت جسمیہ کے تشکل سے پہلے ہے، بحکم مقدمہ ثانیہ اور

شے کا وجود اس کے تشخص سے منفک نہیں ہو سکتا (بحکم مقدمہ اولیٰ) تو یقیناً اس کا تشخص

بھی مقدم ہوا۔ اور تشخص کے وجوہ میں سے تشکل بھی ہے۔ لہذا اس کا تشکل بھی صورت جسمیہ کے

تشکل سے مقدم ہوا، اب اگر یہی دعویٰ ہیولی کے بارے میں بھی دہرا دیا جائے یعنی یہ کہ وہ اپنے

تشکل میں صورت جسمیہ کا محتاج ہے، تو اسی تقریر کی بنیاد پر ہیولی کا تشکل صورت جسمیہ کے تشکل

کے بعد ہو جائے گا، اور دور لازم آئے گا۔

اعتراض لیکن شارح اس جواب پر والحق کہہ کر اعتراض وارد کرتے ہیں۔ فرماتے ہیں

اس جواب کا تیسرا مقدمہ صحیح نہیں ہے، حق یہ ہے کہ شکل، شے کے وجوہ تشخص میں داخل نہیں ہے، البتہ لوازم تشخص میں سے ہے، یعنی تشخص کے لئے شکل لازم ہے اور علت کا مقدم معلول پر اپنی ذات اور تشخص سمیت تو ہوتا ہے، لوازم سمیت اس کا مقدم ہونا ضروری نہیں۔ پس جب بیوی صورت جسمیہ کے شکل پر مقدم ہوگا تو اپنے تشخص سمیت مقدم ہوگا۔ شکل سمیت نہیں، جو کہ لازم ہے اس پر مقدم ہو سکتا ہے کہ جب ملزم کی ذات مقدم ہوگی، تو اس کے لوازم بھی مقدم ہونے چاہئیں لیکن یہ وہم صحیح نہیں ہے، کیونکہ علت تامہ کے لئے مثلاً معلول لازم ہے، اور علت ہونے کے لحاظ سے وہ معلول پر مقدم ہے، لیکن کیا یہ کہا جا سکتا ہے کہ معلول چونکہ اس کے لئے لازم ہے، اس لئے علت مع معلول کے اپنے معلول پر مقدم ہوگی، اگر یہ مانا جائے تو مقدم، اشیٰ معنی نفسہ لازم آئے گا جو کہ محال ہے۔

فصل، مکان (مستن)

مکان یا تو خلا کا نام ہے، یا وہ جسم حادی کی سطح باطن ہے جو جسم محوی کی سطح ظاہر سے متصل ہو، مصنف فرماتے ہیں کہ مکان کی تعریف میں خلا کہنا صحیح نہیں ہے، کیونکہ ہم پوچھیں گے کہ خلا لاشیء محض ہے یا بعد مجرد عن المادہ، اگر آپ کہیں کہ وہ لاشیء محض ہے تو یہ باطل ہے، کیونکہ یہ بات محقق ہے کہ دو دیواروں کے درمیان خلا اس کی بہ نسبت کم ہوتا ہے جو دو شہروں کے درمیان ہوتا ہے، اس سے معلوم ہوا کہ خلا کم و بیش کے ساتھ متصف ہوتا ہے اور جو چیز کم و بیش قبول کرے وہ لاشیء محض نہیں ہو سکتی، اسی طرح بعد مجرد عن المادہ ہونا بھی محال ہے، کیونکہ جو بعد مادہ اور بیوی سے خالی ہوگا وہ محل سے مستغنی بالذات ہوگا جیسا کہ گذر چکا ہے اور جب وہ محل سے مستغنی ہوگا، تو اس کا اقتران کسی محل سے ممکن نہ ہوگا حالانکہ محل سے اس کا اقتران ضروری ہے۔ یہ خلاف ضروری ہے، پس جب خلا ہونا اپنی دونوں صورتوں کے ساتھ محال ہے، تو دوسری تعریف متعین ہے۔

سوال مکان کی ان دونوں تعریفوں کی تشریح کیا ہے؟

جواب اتنی بات تو یہی ہے کہ جسم اپنے پلو سے وجود سے اپنے مکان کو بھرے بھرتے ہوتا ہے یعنی مکان کا کوئی حصہ ایسا نہیں ہوتا کہ وہ ممکن سے خالی ہو اس بلہت کی روشنی میں

اگر غور کیا جائے تو علم ضروری کے طور پر یہ بات سمجھ میں آتی ہے کہ مکان کوئی غیر منقسم چیز نہیں ہو سکتا کیونکہ جسم تینوں جہتوں میں منقسم ہوتا ہے، پھر وہ کسی غیر منقسم شے میں کیونکہ حاصل ہو سکتا ہے، اور یہ کہ

وہ کوئی ایسی شئی بھی نہیں ہو سکتا ہے، جو صرف ایک جہت میں منقسم ہو، کیونکہ ایسی شئی جسم کو پورے طور سے احاطہ کرنے کی صلاحیت نہیں رکھتی، پس ضرور ہے کہ مکان کوئی ایسی شئی ہو جو یا تو دو جہتوں میں منقسم ہو، یا تینوں جہتوں میں منقسم ہو۔

اب پہلا احتمال لو۔ یعنی مکان ایسی شئی ہے جو دو جہتوں میں منقسم ہے، تو ظاہر ہے کہ ایسی شئی سطح ہی ہوتی ہے کہ وہ طول اور عرض میں منقسم ہوتی ہے عمق میں اس کا انقسام نہیں ہوتا، اور سطح بھی، سطح عرض ہوگی، کیونکہ سطح جوہری تو مجال ہے، جیسا کہ پہلے گذرا، جب وہ سطح عرض ہے تو اس عرض کا حلول کسی جسم میں ہوگا، تو بالکل ظاہر ہے کہ اس کا حلول جسم ممکن میں ہونا ممکن نہیں ہے ورنہ اس کے منتقل ہونے سے اس مکان کا منتقل ہونا لازم آئیگا۔ حالانکہ ایسا نہیں ہے، پس ضروری ہے کہ وہ جسم حادی میں حلول کئے ہوئے ہو، اور یہ بھی ضروری ہے جسم ممکن کی اوپری سطح کے ہر حصے پر وہ چسپاں ہو، یعنی اس سے لگی ہوئی ہو، ورنہ وہ جسم اس کو بھرنے والا نہیں ہوگا۔ اس طرح مکان کی تعریف یہ ہوگی کہ وہ جسم حادی کی سطح باطن ہے، جو جسم محوی کی سطح ظاہر پر چسپاں ہے یہ شائین کا مسدک ہے۔

اس کے بعد دوسرا احتمال لو، یعنی مکان ایسی شئی ہے جو تینوں جہتوں میں منقسم ہو اس کی بنیاد پر مکان اس بعد کو کہیں گے، جو تینوں جہتوں میں منقسم ہے اور وہ بعد ٹھیک جسم ممکن کے بعد مادی ہے اس طرح سے مادی ہے کہ ایک دوسرے پر بالکل منطبق ہے، اور اس میں پورے طور سے نرایت کئے ہوئے ہے اب اس بعد میں جسے ہم نے مکان کہا ہے وہ احتمال ہیں یا تو یہ محض ایک امر موصوم ہے، جسکو جسم نے محض وہاں بھر رکھا ہے، حقیقت سے اس کا کوئی تعلق نہیں، اگر یہ ہے تو یہی حکمیں کا مذہب ہے یا یہ کہ وہ بعد ایک موجود شئی ہے اور اس کا واقعی وجود ہے، تو اس میں بھی وہ احتمال ہیں۔ یا تو وہ بعد مادی ہوگا، یا بعد مجرد من المادہ ہوگا۔ بعد مادی ہونا تو درست نہیں ہے کیونکہ مادی ہونیکا مطلب یہ ہے کہ وہ بعد جسم کیسا تھا قائم ہے پھر اس بعد جسمی کے اندر کوئی جسم پایا جائے تو داخل اجسام لازم آئیگا، لہذا متعین ہے کہ وہ بعد مجرد من المادہ ہو، یہ اشراقیین کا مذہب ہے اسکا نام وہ لوگ بعد منظور رکھتے ہیں، انکا خیال یہ ہے کہ یہ فطرۃ دید ہی چیز ہے، بعض لوگوں نے غلطی سے اسے بعد منظور کہہ دیا ہے، یعنی ایسا بعد جس کے اطراف ہیں، لیکن یہ غلط ہے۔ پھر یہ بھی ضروری ہے کہ وہ مجرد بعد جوہر ہو، تاکہ وہ اپنی ذات سے قائم رہے اور اسکے باقی رہتے ہوئے اجسام ممکنہ اس پر وارد ہوتے رہیں، یہ بعد مجرد گویا کہ جو ہر متواسطہ ہے جو دو عالموں یعنی ان جو ہر مجردہ کے درمیان جو کہ اشارہ حسیہ

کو قبول نہیں کرتے اور ان اجسام کے درمیان جو کہ مادی اور کثیف جوہر ہیں۔ ایک درمیانی چیز ہے، اس صورت میں اصولی جوہر بجائے پانچ کے چھ ہو جائیں۔ گ یعنی عقل، نفس، صورت جسمیہ، ہیولی، جسم اور یہ بعد مجرد

سوال

آپ نے خلا کے لاشیٰ ہونے کے ابطال میں کہا ہے کہ خلا کم و بیش کو قبول کرتا ہے اور جو چیز کم و بیش کو قبول کرے، وہ لاشیٰ نہیں ہو سکتی، اس پر سوال یہ ہے کہ کمی و زیادتی کا قبول کرنا، تو اس کے وجود کے فرض کرنے پر موقوف ہے، یعنی جب خلا کا وجود فرض کیا جائے گا، تو وہ کمی و بیشی کو قبول کرے گا۔ اس سے یہ لازم آیا کہ کمی و زیادتی کے قبول کرنے کی صورت میں اس کا وجود فرضی ہوگا۔ لیکن اس سے اس کے وجود حقیقی کا کہاں ثبوت مہتیا ہوا؟

جواب

اس کا جواب کسی نے یہ دیا ہے کہ ہم یہ بات ہدایت جانتے ہیں کہ دو دیواروں کے درمیان اور دو شہروں کے درمیان بعد کا تفاوت فی نفس موجود ہے خواہ اسے فرض کیا جائے یا نہ کیا جائے۔

اعتراض

ماہم شارح کو مضاف کی اس دلیل پر اشکال ہے، وہ فرماتے ہیں کہ آپ نے مشکلیں اور فلاسفہ اشراقیین دونوں کے مسلک کو رد کرنے کے لیے یہ فرمایا کہ خلا یا تو لاشیٰ محض ہوگا، یا بعد موجود مجرد عن المادة ہوگا۔ اس سے کیا مراد ہے؟ کیا لاشیٰ فی الخارج یا بعد مجرد موجود فی الخارج مراد ہے، یا لاشیٰ فی نفس الامر اور بعد موجود فی نفس الامر مراد ہے، بظاہر تو پہلے ہی والا مفہوم مراد معلوم ہوتا ہے، اس لیے کہ عام طور سے فلاسفہ کا دستور یہی ہے کہ ان دونوں مذاہب کو باطل کرنے کے لیے، یہ دونوں شقیں بیان کرتے ہیں اور پہلی شق کو باطل کر کے مشکلیں کا مذہب اور دوسری شق کو باطل کر کے اشراقیین کا مذہب باطل کرتے، اگر یہی مراد ہے، تو تفاوت والی دلیل لاشیٰ فی الخارج کو باطل نہیں کرتی، کیونکہ تفاوت کا قبول کرنا ایک نفس الامری چیز ہے، اس کے لیے خارجی وجود شرط نہیں ہے، بس اس سے زیادہ سے زیادہ یہ ثابت ہوگا خلا کا لاشیٰ فی نفس الامر ہونا باطل ہے لیکن خلا کا لاشیٰ فی الخارج ہونا بھی باطل ہے، اسکی کوئی دلیل نہیں ہے۔

اور اگر دونوں شقوں سے یہ مراد ہے کہ وہ خلا یا لولا شئی فی نفس الامر ہو گا یا بعد موجود
فی نفس الامر مجرد عن المادہ ہو گا۔ اگر یہ مراد ہے، تو شق اول کا ابطال تو ہو جاتا ہے، لیکن شق ثانی
کے ابطال میں مناقضہ کا داسرہ بڑھ جائے گا۔

سوال

مناقضہ کی قدرے تفصیل بیان کیجیے۔
مناقضہ کی تفصیل شارح نے نہیں ذکر کی ہے، بقدر ضرورت اس کی تفصیل یہ
ہے کہ خلا کے دونوں احتمالات اگر یہ ہیں کہ وہ یا لولا شئی محض فی نفس الامر ہو گا،

جواب

یا بعد مجرد موجود فی نفس الامر ہو گا۔ تو دوسری شق کو رد کرتے ہوئے شارح نے کہا کہ اگر بعد مجرد
عن الہیوئی پایا جائے تو بالذات محل سے مستغنی ہو گا، اور جب وہ مستغنی عن المحل ہو گا تو اس
کا اقران محل کے ساتھ محال ہو گا، یہ خلف ہے اس پر مناقضہ یہ ہے کہ بعد مجرد موجود فی نفس الامر
کی ماہیت و حقیقت مختلف ہے اور بعد مجرد موجود فی الخارج کی ماہیت کچھ اور ہے، تو
ہو سکتا ہے کہ اول الذکر تو مستغنی عن المحل ہو، اور ثانی الذکر نہ ہو۔

اور یہ بھی کہا جاسکتا ہے کہ بعد مجرد فی نفس الامر کے ابطال کی یہ دلیل کافی نہیں ہے کیونکہ
ہم پوچھیں گے کہ بعد مجرد جو مستغنی عن المحل ہے، کیا وہ دونوں وجود یعنی وجود نفس الامری اور وجود
خارجی ہر دو کے اعتبار سے ہے، یا صرف وجود خارجی کے اعتبار سے ہے، ہم کہتے ہیں ممکن
ہے، یہ دونوں بات نہ ہو، وہ صرف وجود ذہنی کے اعتبار سے مستغنی عن المحل ہو۔

اور اگر آپ کہتے ہیں کہ وہ فی الجملہ محل سے مستغنی ہے، یا صرف وجود ذہنی کے اعتبار سے
مستغنی ہے تو یہ بات تسلیم ہے، لیکن اس کے بعد آپ نے یہ نتیجہ جو نکالا ہے کہ مستغنی عن المحل
ہونے کی صورت میں اس کا محل کے ساتھ اقران محال ہے، یہ علی الاطلاق صحیح نہیں، کیونکہ
اقران تو صرف وجود خارجی کے اعتبار سے ہوتا ہے۔ اور آپ نے استغنائی الجملہ قرار دیا ہے، وہ
تو صرف وجود ذہنی کے اعتبار سے استغناء پر بھی صادق آتا ہے۔

مصنف نے بعد مجرد کے ابطال کے لیے جو دلیل پیش کی ہے کہ اگر بعد مجرد

پایا جائے گا تو بالذات محل سے مستغنی ہو گا، ورنہ اسے محتاج بالذات ماننا

بڑے گا، جو اس کے مجرد ہونے کے منافی ہے، کیونکہ کوئی مجرد محل کا محتاج نہیں ہو سکتا،

لہذا اس کا اقتضائے محل سے محال ہو گیا۔ اس پر شارح کہتے ہیں اس دلیل کی بنیاد دو باتوں پر ہے ایک تو اس پر کہ بعد مجرد کو بعد مادی پر قیاس کر لیا ہے۔ اور دونوں کو متشابہ قرار دیا ہے۔ حالانکہ بعد مادی عرض ہے، اور بعد مجرد، جو ہر ہے۔ اور دوسرے اس بات پر کہ حاجت ذاتی اور استغنائے ذاتی کے درمیان کوئی تیسری چیز نہیں ہے، حالانکہ یہ دونوں باتیں غلط ہیں حاجت ذاتی اور استغنائے ذاتی کی تفصیل ہونی کی بحث میں گزر چکی ہے۔

فصل، چیز (متن) ہر جسم کے لئے ایک جیڑی طبعی ہوتا ہے، دلیل اس کی یہ ہے کہ اگر ہم کسی جسم کو تو اس میں خارجی دباؤ سے آزاد فرض کریں، تو وہ کسی نہ

کسی چیز میں ضرور ہوگا، اب سوال یہ ہے کہ وہ اس چیز میں کیوں ہے؟ یا تو خود اپنی ذات کے تقاضے سے ہے، یا کسی قاسم کی وجہ سے، قاسم کی نفی تو پہلے ہی تسلیم کی جا چکی ہے، پس ثابت ہو گیا کہ وہ اپنی ذات کی وجہ سے ہے، یہی جیڑی طبعی ہے۔

پھر یہ بھی ضروری ہے کہ جسم کا ایک ہی جیڑی طبعی ہو، کسی جسم کے دو جیڑی طبعی نہیں ہو سکتے۔ کیوں کہ اگر دو چیز ہوں گے، تو جب ایک میں اس کا حصول ہوگا، تو وہ دوسرے چیز کا مقتضی ہوگا یا نہیں؟ اگر وہ ہوگا تو پہلا جیڑی طبعی نہ رہا۔ اور اگر نہیں ہوگا تو دوسرا جیڑی طبعی نہ ہوگا۔

ہذا خلف۔

سوال چیز کی تعریف مشائین کے نزدیک بعینہ وہی ہے جو مکان کی تعریف ہے اس کے محاذ سے اگر دیکھا جائے تو جسم محیط یعنی فلک الافلاک کا کوئی چیز نہیں ہے اس لئے کہ

اس کو کوئی دوسرا جسم حاوی نہیں ہے۔ ہاں اس کے واسطے وضع ہے (یعنی وہ کیفیت، جو جسم کو اس کے اجزاء کی باہمی نسبت سے حاصل ہوتی ہے) اور نیز اسے اپنے ماتحت اجسام کے محاذات سے ایک خاص حالت حاصل ہے۔

جواب اس کا جواب یہ دیا گیا ہے کہ چیز اور مکان بعینہ ایک شے نہیں ہے۔ بلکہ چیز عام ہے اور مکان خاص ہے۔ چیز وہ چیز ہے جس کی وجہ سے جسم اشارہ حسیہ میں دوسرے

اجسام سے ممتاز ہو سکے، یہ تعریف وضع کو بھی شامل ہے۔ جس کی وجہ سے فلک محیط اشارہ حسیہ میں دوسرے سے ممتاز ہوتا ہے۔ پس وہ بھی متخیر ہے اگرچہ ممکن نہیں ہے۔

اس پر سوال پیدا ہوتا ہے کہ فلک محیط کے وضع کی دو حالتیں ہیں۔ ایک تو خود اس کے باہمی اجزاء کی نسبت سے، اور دوسرے اس کے ماتحت اجزاء کے محاذات کی نسبت سے، تو کیا یہ دونوں چیز طبعی کہلائیں گی؟

سوال اس کے باہمی اجزاء کی نسبت سے، اور دوسرے اس کے ماتحت اجزاء کے محاذات کی نسبت سے، تو کیا یہ دونوں چیز طبعی کہلائیں گی؟

جواب نہیں اول الذکر جو اس کی ذاتی حالت ہے، اسے طبعی کہنا چاہیے، اور ثانی الذکر چونکہ دوسرے کی نسبت سے حاصل ہوتی ہے، اسے طبعی نہیں قرار دیا جاسکتا۔

سوال چیز اور مکان کے درمیان تفریق ان حضرات کے نزدیک تو ہے جو جزعاً تجزی کے وجود کے قائل ہیں۔ چنانچہ محقق طوسی نے شرح اشارات میں اس کی تصریح کی ہے کہ قائلین بالجوز کے نزدیک مکان نیز سے علیحدہ چیز ہے، یہ حکمیں حضرات ہیں ان کے نزدیک مکان اپنے نفوی سنی کے قریب قریب مفہوم میں استعمال ہوتا ہے۔ یعنی وہ جگہ جس پر جسم متمکن ٹکے اور تھے، جیسے تخت کے لئے زمین، اور میزان کے نزدیک وہ مہوم خالی جگہ ہے جو جسم تجزی سے بھری ہوئی ہے، اگر وہ جسم نہ ہوتا، تو محض خلار ہوتا جیسے پانی کے لئے گلاس کا داخلی حصہ۔ لیکن شیخ بوعلی سینا اور جہور فلاسفہ کے نزدیک، مکان اور چیز ایک شے ہے اور وہ جسم حاوی کی سطح باطن ہے جو جسم عمومی کی سطح ظاہر سے مماس ہے۔

اس تقریر سے معلوم ہوا کہ جواب دینے والے نے چیز اور مکان کے درمیان جو فرق کیا ہے وہ فلاسفہ کی تصریحات کے خلاف ہے۔

جواب انہیں ایسی بات نہیں، خود شیخ الرئیس کی تصریحات سے پتہ چلتا ہے کہ چیز مکان سے عام ہے، چنانچہ انہوں نے کتاب الشفار کی بحث طبعیات میں لکھا ہے کہ لاجسم الاولیٰ یلقہ ان یکون لہ حیزاً ما مکان و ما وضع و ترتیب اور دوسری جگہ کہا ہے کہ جسم فلہ حیز طبعی فان کان ذامکان کان حیوہ مکانا

انے دونوں عبارتوں سے پتہ چلتا ہے کہ چیز مکان اور وضع دونوں کو شامل ہے، پس چیز عام ہے، اور مکان خاص ہے۔

سوال اقا سرکی تفسیر شارح نے امر خارجی سے کی ہے، اس کی کیا وجہ ہے، جبکہ قاسم اس چیز کو بھی کہتے ہیں، جس کی تاثیر طبعیت کے تقضی کے خلاف ہو؟

جواب اگر قاسم کا مطلب وہ چیز ہے جس کی تاثیر طبیعت کے تقاضی کے خلاف ہو، تو

بھی رہے گا کہ ایسی خارجی چیز کی وجہ سے ہو، جس کی تاثیر مقتضائے طبیعت کے خلاف نہ ہو، آپ نے فرمایا کہ شے کا کسی مخصوص چیز میں ہونا واجب تو اس کے وجہ سے نہیں ہے تو لازم ہے کہ اس کی طبیعت کی وجہ سے ہو، کیا ایسا نہیں ہو سکتا کہ چیز کا تقاضہ صورت جسمیہ یا بیہولی کی وجہ سے مانا جائے۔

جواب نہیں صورت جسمیہ تو تمام اجسام میں مشترک ہے، اور اس کی نسبت تمام اجزاء کی جانب برابر ہے پس وہ کسی مخصوص چیز کے لئے مرجح نہیں بن سکے گی۔ اور بیہولی کی جانب بھی اس کی نسبت نہیں ہو سکتی، کیونکہ وہ چیز کے اقتضائے صورت جسمیہ کے تابع ہے لہذا یہ بات متعین ہے کہ اس کو ان دونوں کے علاوہ کسی اور امر داخلی مخصوص کی جانب منسوب کیا جائے اور ظاہر ہے کہ وہ طبیعت ہی ہے۔

سوال آپ نے فرمایا ہے کہ شے کو جب امور خارجیہ کی تاثیر سے خالی مانا جائے تو وہ کسی چیز میں ضرور ہوگی۔ اس پر سوال پیدا ہوتا ہے کہ شے کی علتِ فاعلی کی تاثیر امور خارجیہ میں سے ہے، یا نہیں؟ اگر وہ امور خارجیہ میں سے ہے، تو اس کا مطلب یہ ہے کہ اس سے بھی شے کو خالی فرض کیا جائے، تو ایسی صورت میں وہ موجود ہی نہ ہوگی، پھر کسی مکان میں حاصل ہونے کے کیا معنی؟ کیونکہ فاعل کے بغیر تو اس کا وجود ہی نہ ہوگا۔

اور اگر فاعل کی تاثیر ان امور خارجیہ میں سے نہیں ہے، جن سے خالی ہونے کی بات کہی گئی ہے، تو کیوں نہ یہ مان لیا جائے کہ اسی فاعل کی تاثیر کی وجہ سے وہ کسی مکان مخصوص میں حاصل ہوا ہے، کیونکہ ”این“ یعنی وہ حالت جو جسم کو کسی مکان میں ہونے کی وجہ سے حاصل ہوتی ہے۔ وجود جسم کے لوازم میں سے ہے تو جب علتِ فاعلی شے کو وجود میں لائے گی تو اس کے لوازم کو بھی وجود بخشنے گی، لہذا مکان میں حاصل ہونا اسی علتِ فاعلی کی تاثیر سے ہوگا۔

شارح کہتے ہیں کہ یہ اعتراض ان لوگوں پر وارد ہوتا ہے جس کے نزدیک مکان بعد مجرد کا نام ہے۔ کیونکہ ان کے لحاظ سے، جب جسم کا وجود علتِ فاعلی کی وجہ سے

ہوگا، تو کسی نہ کسی بعد میں ہوگا، اس کے برخلاف جو لوگ اس بات کے قائل ہیں کہ مکان سطح کا نام ہے۔ وہ کہہ سکتے ہیں کہ ”این“ وجود جسم کے لوازم میں سے نہیں ہے، دیکھو فلک الافلاک ایک جسم ہے، لیکن چونکہ اس کے لئے کوئی مکان نہیں ہے۔ اس لئے اس کیلئے این بھی نہیں ہے۔

اعتراض مشارطے فرمایا کہ لیکن ایک اعتراض ان دونوں مسلک والوں پر وارد ہوتا ہے کہ جسم کا تو اس سے معنی بالطح ہونا، بلحاظ ذات جسم کے اگرچہ ذہنا ممکن ہے، یعنی ذہن اسے تو اس سے خالی فرم کر سکتا ہے۔ لیکن ہو سکتا ہے کہ نفس الامر کے اعتبار سے ایسا ہونا ممکن نہ ہو، اسلئے جسم کی واسطے نفس الامر میں مکان طبعی ہونے کے لئے یہ دلیل کافی نہیں ہے، اس دلیل سے تو اگر مکان طبعی کا وجود ثابت ہوتا ہے تو اسی غیر واقعی تقدیر پر یعنی تو اس سے خالی ہونے کی تقدیر پر جو نفس الامر میں ممکن نہیں ہے۔ پھر جس چیز کا اثبات کسی غیر واقعی تقدیر پر ہو، اس کا ثبوت ذہنی تو ہو سکتا ہے، ثبوت نفس الامری اور حقیقی نہیں ہو سکتا۔

سوال مصنف نے ایک جسم کے لئے دو چیز طبعی ہونے کے ابطال کی دلیل بیان کی ہے کہ اگر دو چیز طبعی ہوں۔ اور ایک میں جسم حاصل ہو اور معنی بالطح ہو، تو دوسرے کو طلب کرے گا یا نہیں؟ اگر طلب کرے گا تو اس کا مطلب ہے کہ پہلا والا چیز طبعی نہیں کیونکہ اس کا وہ طالب نہیں۔

اس پر سوال یہ ہے کہ اس دوسرے مکان طبعی کو طلب نہ کرنا اس وجہ سے ہے کہ اسے ایک مکان طبعی مل چکا ہے۔ اگر ایک مکان طبعی پا جانے کی وجہ سے وہ دوسرے مکان طبعی کو نہ طلب کرے تو اس کا یہ مطلب نہیں ہوگا کہ وہ دوسرا مکان طبعی نہیں ہے، کیونکہ مکان طبعی کی طلب اسی وقت ہوتی ہے جب وہ اپنے مکان مطلوب میں نہ ہو، اور یہاں تو وہ مکان مطلوب میں ہے۔ اس لئے یہ دلیل کافی نہیں معلوم ہوتی۔

شرح مفصل بعض لوگوں نے اس مسئلہ کی ذرا تفصیلی تقریر کی ہے، وہ تقریر یہ ہے کہ اگر ایک جسم کے دو چیز طبعی ہوں تو یا تو وہ بیک وقت دونوں میں ہوگا یا ایک میں ہوگا، یا دونوں میں سے کسی میں نہ ہوگا۔ یہ تینوں احتمال باطل ہیں۔ پہلے کا باطل ہونا تو بالکل ظاہر ہے، اور دوسرے کے باطل ہونے کی وجہ مصنف نے خود بیان کی ہے، اور تیسرا احتمال

اس لئے باطل ہے کہ اس صورت میں یا تو وہ دونوں چیزوں کی سیدھ میں ہوگا یا ان کی سیدھ میں نہ ہوگا۔ اگر دونوں کی سمت میں ہے، تو اس کی دو صورتیں ہیں یا تو دونوں کے درمیان ہوگا یا دونوں سے ایک طرف ہوگا، دونوں کے درمیان میں ہو یا دونوں کی سمت میں نہ ہو تو اس کا دو مخالف جہتوں میں طبعاً میلان لازم آئے گا اور یہ محال ہے اور جب دونوں سے الگ انہیں کی سمت میں ہوگا، تو دونوں کی طرف اس کا میلان ہوگا، لیکن جب ایک کے قریب پہنچے گا تو قسم ثانی بن جائے گا۔ یعنی یہ کہ ایک میں حاصل ہوگا۔ اور اس کا ابطال کیا جا چکا ہے۔

اعتراض | شارح فرماتے ہیں اس طویل تقریر کی ضرورت نہیں حاصل صرف اتنا ہے کہ اگر جسم کے دو چیز طبعی ہونگے تو اس کا حصول ان میں سے کسی ایک کے اندر ممکن ہوگا، اور یہ باطل ہے، اس لئے اس کے ماننے کی صورت میں خلاف مفروض لازم آئے گا، تو جب یہ (تالی) باطل ہے تو اس کے نتیجے میں مقدم یعنی دو چیز طبعی کا ہونا بھی باطل ہے تفصیل اوپر گزر چکی ہے۔

فصل شکل (متن) | ہر جسم کی ایک شکل طبعی ہوتی ہے، کیونکہ ہر جسم متناہی ہے اور ہر متناہی مشکل ہے اور مشکل کے لئے ایک

شکل طبعی ہے۔

جسم کے متناہی ہونے کی دلیل گزر چکی ہے۔ رہی یہ بات کہ ہر متناہی مشکل ہوتا ہے تو اس کی دلیل یہ ہے کہ متناہی شے کا ایک یا چند حدود احاطہ کئے ہوتی ہیں، اس احاطہ سے ایک ہیئت پیدا ہوتی ہے، اسی کا نام شکل ہے۔

پھر یہ کہ ہر مشکل کے لئے ایک شکل طبعی ہوتی ہے، اس کی وجہ یہ ہے کہ جسم کو جب ہم تو اس سے خالی فرض کریں تو کوئی نہ کوئی متین شکل اس کی ہوگی۔ ظاہر ہے کہ وہ شکل اسکی ذات اور طبیعت ہی کو جوہ سے ہوگی۔ کیونکہ اسے تو اس سے خالی مان چکے ہیں۔

اس تقریر پر شارح نے ایک اعتراض نقل کیا ہے، وہ یہ کہ جسم کا شکل، اس کے **اعتراض** | البعد یعنی طول، عرض اور عمق کے متناہی ہونے پر موقوف ہے اور جسم تو بیشک متناہی ہوتا ہے۔ لیکن جسم کی طبیعت و حقیقت بذات خود نہ اس کے متناہی ہونے کو مقصود

ہے اور نہ اس کو مستلزم ہے، گویا متناہی ہونا نہ تو ذات جسم کی طرف منسوب ہے اور نہ اس کے لوازم میں سے ہے اور جو چیز کسی شے کو کسی ایسے سبب کی وجہ سے عارض ہو، جو نہ منسوب الی الذات ہو اور نہ اس کے لوازم میں سے ہو تو اسے عارض لذاتہ نہیں کہہ سکتے، اس لئے شکل کو طبعی کہنا مشکل ہے۔

اور بعینہ یہی اعتراض مکان کی اس تعریف پر بھی وارد ہوتا ہے، جو مشائخ نے ذکر کی ہے، یعنی جسم حادی کی سطح باطن، جو جسم خموی کی سطح ظاہر سے مماثل ہو، اس پر اعتراض کی تقریر یہ ہے کہ جسم کا اس مکان میں حاصل ہونا جسم حادی کے وجود پر موقوف ہے اور جسم حادی، جسم متمکن کی نسبت سے ایک اجنبی چیز ہے، اس لئے اس تعریف کی بنیاد پر کسی مکان کو جسم کے لئے مکان طبعی کہنا مشکل ہے۔

ہاں البتہ اگر مکان کو بعد کے معنی میں لیا جائے تو جسم کا اس میں حصول، اس بعد کے حصول پر موقوف ہوگا۔ اور بعد کا حصول اگرچہ ذات جسم کی جانب منسوب نہیں ہے، لیکن وہ جسم کے لئے لازم ہے، کیونکہ جسم کا حصول بجز کسی بعد کے ممکن ہی نہیں ہے۔ تو یہ مکان بواسطہ لازم مساوی کے ہے اس لئے اسے ذات کی طرف منسوب کر کے مکان طبعی کہہ سکتے ہیں۔

فصل حرکت و سکون (متن) | حرکت۔ تدریجی طور پر کسی شے کا قوت سے فعل کی طرف نکلنا سکون، جس شے کے اندر حرکت

کی صلاحیت ہو، اس کا متحرک نہ ہونا، ہر جسم متحرک کے لئے ایک محرک ہوتا ہے، وہ محرک یا تو طبیعت جسمیہ ہے یا غیر، پہلا احتمال باطل ہے۔ کیونکہ اگر جسم ہی حرکت کی علت ہوتا، تو ہر جسم متحرک ہوتا حالانکہ ایسا نہیں ہے۔ پس ثابت ہوا کہ غیر جسم متحرک ہے۔

حرکت کی دو قسمیں ہیں۔

(۱) حرکت فی الکلم، جیسے نمود اور ذبول وغیرہ یعنی جسم کے اندر اجزائے اہلیہ

کے حجم کا طبعی مقدار سے ہر جہت میں بڑھنا یا گھٹنا

(۲) حرکت فی الکلیف، جیسے پانی کا اس کی صورت نوعیہ کی بقار کے ساتھ ٹھنڈا یا گرم ہونا

اس حرکت کا نام احتمال ہے۔

(۳) حرکت فی الاین : کسی شے کا ایک مکان سے دوسرے مکان میں تدریجاً منتقل ہونا اسے نقلہ کہتے ہیں۔

(۴) حرکت فی الوضع : کسی شے کا ایک مکان میں رہتے ہوئے تدریجاً ہیئت کا تبدیل کرنا، مثلاً کرہ کا ایک مقام پر مرکز ہو کر گھومنا اس صورت میں کرہ کے اجزاء مکان کے اجزاء سے جدا ہوتے جائیں گے البتہ پورا کرہ مجموعی حیثیت سے اسی مکان میں ہوگا۔

پھر حرکت کی دو قسمیں ہیں، حرکت بالذات اور حرکت بالعرض،

حرکت بالذات کا مطلب یہ ہے کہ حرکت براہ راست شے کو عارض ہو جیسے آدمی چلتا ہے تو حرکت اسی کو عارض ہوتی ہے۔

حرکت بالعرض کا مطلب یہ ہے کہ حرکت براہ راست شے کو عارض نہ ہو بلکہ کسی اور متحرک کے واسطے سے عارض ہو، مثلاً کشتی میں آدمی بیٹھا ہو تو حرکت براہ راست کشتی کو عارض ہے، اور آدمی بالعرض متحرک ہے۔

حرکت ذاتی کی تین قسمیں ہیں۔ حرکت طبعیہ، حرکت قسریہ، حرکت ارادیہ کیونکہ قوۃ محرکہ یا تو خارج سے مستفاد ہوگی، یا خود جسم کی ذات سے، اگر خارج سے مستفاد نہیں ہے، تو یا تو قوۃ محرکہ باشعور ہوگی، یا بے شعور، اگر محرک باشعور ہے۔ تو ایسی حرکت، حرکت ارادیہ ہے اور محرک بے شعور ہے تو حرکت طبعیہ کی قوۃ محرکہ خارج سے مستفاد ہے، تو حرکت قسریہ ہے، جیسے انسان کی ارادی حرکت اور جیسے پتھر کو اوپر سے چھوڑا جائے تو نیچے کی جانب اس کی حرکت، اور جیسے پتھر کو نیچے سے اوپر پھینکا جائے، تو اس کی حرکت، علی الترتیب حرکت ارادیہ، حرکت طبعیہ اور حرکت قسریہ ہے۔

سوال قوۃ سے فعل کی طرف خروج کا کیا مطلب ہے؟

اس کی شرح کرتے ہوئے کسی نے لکھا ہے کہ شے موجود، پورے طور پر بالقوۃ نہیں ہو سکتی۔ بالقوۃ ہونے کا مطلب یہ ہے کہ وہ موجود نہ ہو البتہ وجود کی اس

جواب میں صلاحیت ہوشیئ موجود من جمیم الوجوه بالقوۃ اس لئے نہیں ہو سکتی کہ اس صورت میں اسے موجود ماننا درست ہی نہ ہوگا، حالانکہ اسے موجود تسلیم کیا گیا ہے۔ اس لئے

یا تو وہ پورے طور بالفعل موجود ہوگی، اس کی مثال ذاتِ باری تعالیٰ ہے کہ وہ بہم وجہ موجود کامل ہے اس کے لئے کوئی کمال متوقع نہیں ہے، فلاسفہ کے نزدیک مقول عشرہ بھی اس کی مثال ہیں، یا بعض وجہ سے بالفعل موجود ہوگی، اور بعض وجہ سے بالقوۃ، تو جس حیثیت سے وہ بالقوۃ ہے۔ اگر وہ قوت سے فعل کی طرف نکلے، تو یہ نکلنا یا تو دفعۃً واحدہ ہوگا یا تدریجاً پہلی صورت میں اسے کون و فساد کہیں گے مثلاً پانی کا ہوا بن جانا۔ پانی کے اندر صورت ہوائیہ کی استعداد ہے، تو جب وہ پانی سے ہوا کی طرف منتقل ہوگا تو دفعۃً واحدہ، یہ تبدیلی پانی کے حق میں فساد اور ہوا کے حق میں کون ہے۔

اور دوسری صورت میں یعنی خروج تدریجی کی صورت میں اسے حرکت کہتے ہیں۔

اس شرح پر شارح کو دو اعتراض ہیں،

اعتراض | اول یہ ہے کہ آپ نے دعویٰ کیا کہ قوت سے فعل کی جانب خروج کی دو ہی صورتیں کون و فساد اور حرکت، لیکن ہم دیکھتے ہیں کہ نفس انسانی میں بہت سے کمالات نہیں ہوتے البتہ ان کی صلاحیت ہوتی ہے، تو انسان آہستہ آہستہ ان کمالات کی طرف بڑھتا رہتا ہے، یہ بھی قوت سے فعل کی طرف خروج ہے، لیکن اسے نہ تو حرکت کہتے ہیں اور نہ کون و فساد دوسرے یہ کہ چند مقولے ہیں مثلاً جدہ دلتک، فعل انفعال اور متی، ان میں انتقال کو بعض فلاسفہ دفعۃً واحدہ مانتے ہیں، لیکن اس کے باوجود اسے نہ کون کہتے ہیں اور نہ فساد، اس سے معلوم ہوا قوت سے فعل کی جانب خروج کی دو ہی صورتیں نہیں ہیں اور بھی ہیں۔

سوال | جدہ، فعل، انفعال اور متی کی تشریح کیا ہے؟

فلاسفہ کے نزدیک یہ کائنات جوہر اور عرض سے مرکب ہے، جوہر تو ایک ہے

جواب | اور اعراض نو ہیں، ان کے مجموع کو مقولات عشرہ کہتے ہیں۔ انہیں مقولات میں سے چند

مقولے وہ ہیں جو اد پر ذکر کئے گئے۔ ان کی تشریح درج ذیل ہے

جدہ۔ اسے ملک بھی کہتے ہیں، یہ جسم کی وہ ہیئت ہے، جو کسی چیز کے جسم کو احاطہ کرنے سے حاصل ہوتی ہے، مثلاً کپڑے نے جسم کا احاطہ کیا، تو جسم کی جو ہیئت حاصل ہوئی وہ ملک ہے فعلے۔ وہ ہیئت ہے جو کسی چیز میں اثر کرنے سے حاصل ہو، جیسے لکھتے وقت قلم کو جو

ہیئت حاصل ہوتی ہے وہ فعل ہے۔

انفعال - وہ ہیئت ہے جو غیر کے اثر کرنے کی وجہ سے متاثر کرکے حاصل ہوتی ہے جیسے لکڑی کو کٹنے وقت جو ہیئت حاصل ہوتی ہے وہ انفعال ہے۔

مٹی :- وہ ہیئت ہے جو شے کے کسی زمان میں ہونے سے حاصل ہوتی ہے۔

سوال حرکت کے سلسلے میں شارح نے ارسطو کا قول کیا نقل کیا ہے اور اس کا مقصد کیا ہے؟

جواب ارسطو کا قول نقل کرنے سے بظاہر ایسا معلوم ہوتا ہے کہ حرکت دفعیہ کی تعریف کی جامعیت پر اعتراض مقصود ہے، کیونکہ اس کی ایک قسم یعنی حرکت متوسط اس کے

خارج ہو رہی ہے، یا یہ کہا جائے کہ پہلے والے دونوں اعتراضوں کو اس کے ذریعہ مدلل کیا ہے۔

ارسطو کے قول کا مطلب یہ ہے کہ حرکت کا اطلاق کبھی جسم کی اس حالت پر بھی ہوتا ہے کہ مسافت

کی جتنی حد و فرض کی جائیں ان میں پہنچنے سے پہلے جسم ان میں نہ ہو، اور نہ پہنچنے کے بعد ان

میں ہو، یعنی جسم جب مسافت حرکت میں ہوتا ہے تو اس مسافت کی خواہ جس حد کو فرض کر دو، چونکہ

جسم کو قرار نہیں ہے، اس لئے اس حد میں پہنچنے سے پہلے بھی اس میں نہ تھا۔ اور پہنچنے کے

بعد بھی چونکہ فوراً اس سے نکل گیا۔ اس لئے اب بھی اس میں نہیں ہے۔ یہی حالت غیر قراری

حرکت کہلاتی ہے۔ اس حرکت کو حرکت متوسط کہا جاتا ہے۔ یہ حالت ایک متعین اور جزئی صفت

ہے، جو خارج میں مدار سے منتہا تک مسلسل موجود ہوتی جا رہی ہے، لیکن ہر ایک حد سے نکل کر

دوسری اور تیسری حد تک منتقل ہونا دفعۃً واحدہ ہی ہے تو اس اعتبار سے یہ حرکت دفعی ہے، اور

اس لحاظ سے کہ حدود مسافت کے اعتبار سے اس جسم متحرک کی نسبتیں بدلتی جا رہی ہیں وہ سیال

ہے، دوسرے لفظوں میں یوں کہہ لو کہ وہ حالت اپنی ذات کے اعتبار سے ستم اور باقی ہے، اور اپنی

نسبتوں کے اعتبار سے سیال ہے اور اسی سیلان اور عدم قرار کے باعث خیال میں اس کی

تصویر ایسی بنتی ہے، جیسے وہ ایک امر متد غیر قار ہو، اس امر متد غیر قار کو حرکت بمعنی قطع کہتے ہیں

اس کی شرح یہ ہے کہ ایسا جسم جو مسلسل حرکت میں ہو، ابھی جزو اول میں ہونے کا نقشہ خیال میں باقی

رہتا ہے کہ اس حالت میں جزو ثانی کے اندر پہنچ جاتا ہے۔ اور ابھی وہ نقشہ زائل نہیں ہوتا

کہ وہ جزو ثالث کے اندر پہنچ جاتا ہے اور اسی طرح یکے بعد دیگرے متواتر اجزائے مسافت

میں پہنچتا رہتا ہے، تو خیال ایسا جتنا ہے جیسے وہ ایک امر متدوکیل ہے، جو پوری مسافت میں پھیلا ہوا ہے جیسے بارش کا قطرہ جب اوپر سے گرتا ہے، تو ایک لکیری بنی ہوئی معلوم ہوتی ہے یا لکڑی کے سرے پر آگ روشن کر کے اسے گھمایا جائے تو ایک دائرہ معلوم ہوتا ہے یا جیسے بجلی کا پنکھا تیزی سے حرکت کرتا ہے تو ایک مدور سطحی خموس ہوتی ہے، یہ حرکت جو بمعنی قطع ہے اس کا کوئی حقیقی وجود نہیں ہے اس کا وجود صرف دہم میں ہے، کیونکہ جسم متحرک جب تک تہمتی تک نہیں پہنچتا ہے، پوری حرکت وجود میں نہیں آتی ہے، اور جب تہمتی تک پہنچ گیا تو حرکت ختم ہو گئی۔ پس اس کا وجود محض ذہنی ہے۔

سوال | آپ نے سکون کی تعریف کی ہے عدم الحركة عما من شأنه ان يتحرك اس تعریف کے لحاظ سے کن چیزوں سے احراز ہوا۔ اور دونوں حرکت و سکون میں کون سی نسبت ہے

جواب | اس تعریف کے لحاظ سے تمام مجردات، متحرک و ساکن ہونے سے خارج ہو گئے۔ اس لئے کہ مجردات موجود کامل ہیں ان میں حرکت کی صلاحیت نہیں ہے اس لئے ان میں سکون کی بھی صفت نہیں ہے (عند الفلاسفہ)

حرکت و سکون کے درمیان تقابل عدم و ملکہ کہلاتا ہے۔ عدی ہے، اور ایسے وجود عدم کا تقابل عدم و ملکہ کہلاتا ہے۔

سکون کی ایک دوسری تعریف | بعض لوگوں نے سکون کی تعریف اس طرح کی ہے کہ مسافت حرکت میں جسم کا متھوڑی دیر ٹھہر جانا سکون ہے اس تعریف کے لحاظ سے، سکون بھی وجودی چیز ہے، پس دونوں کا تقابل، تضاد کا تقابل ہو گا۔

سوال | حرکت کی چار قسمیں کس اعتبار سے ہیں۔

جواب | حرکت کی یہ چار قسمیں ان مقولات کے اعتبار سے ہیں جن میں حرکت واقع ہوتی ہے مقولات کی شرح مجملاً گزر چکی ہے، مقولہ میں حرکت کا مطلب یہ ہے کہ متحرک اسی مقولہ کی ایک نوع سے دوسری نوع یا ایک صنف سے دوسری صنف یا ایک فرد سے دوسرے فرد میں منتقل ہو، اول کی مثال جیسے سیاہی سے سفیدی کی طرف حرکت، دوسرے کی مثال جیسے ضعف سے قوت کی طرف حرکت، تیسرے کی مثال جیسے ایک مکان متعین سے دوسرے مکان کی طرف حرکت۔

سوال حرکت فی النکم کا کیا مطلب ہے ؟

جواب کم ایسے عرض کو کہتے ہیں، جو براہ راست تقسیم کو قبول کرے، اس کا مطلب یہ ہے کہ ایک کم سے دوسرے کم کی جانب تدریجی انتقال ہو، جیسے نمو، ذبول،

نمو کا مطلب یہ ہے کہ جسم کے اجزاء اصلہ میں ہر طرف سے طبعی اور فطری، اقتضار کے مطابق اضافہ ہو، جیسے بچے کا جسم ایک طبعی رفتار سے بڑھتا ہے، تو اس کے تمام اعضاء میں ان کی فطرت کے اعتبار سے اضافہ ہوتا ہے، بخلاف موٹاپے کے، کہ اس میں اجزاء زائدہ میں اضافہ ہوتا ہے۔

حیوانات میں اجزاء اصلہ وہ ہیں جن کے بغیر ان کی خلقت تام نہ کی جاسکے، اور یہ وہی ہیں جو مادہ تولید سے پیدا ہوتے ہیں، جیسے ہڈی، پٹھے، گانٹھ، اور زائدہ وہ ہیں جو خون سے پیدا ہوتے ہیں، جیسے گوشت، چربی، اور اوداج وغیرہ۔

اور ذبول کا مطلب یہ ہے کہ جسم کے اجزاء اصلہ ہر طرف سے ایک مقدار طبعی کے ساتھ گھٹ جائیں، جیسے بڑھاپے میں تمام اعضاء میں کمی واقع ہونے لگتی ہے، بخلاف ہزال کے کہ وہ اجزاء زائدہ کی کمی سے واقع ہوتا ہے۔

لیکن علامہ قطب الدین رازی نے شرح قانون میں سمن اور حزال کو بھی حرکت کہی کی اقسام میں شمار کیا ہے۔

ہنا بحث اشارات میں سخت اعتراض کیا ہے۔

اس کی تفصیل یہ ہے کہ کسی مقولہ میں حرکت کا اقتضایہ ہے کہ اس حرکت کا موضوع یعنی متحرک بعینہ ایک شے ہو، اسی پر اس مقولہ کے افراد یکے بعد دیگرے وارد ہوں۔ مثلاً نمو اور ذبول جس کے بارے میں دعویٰ کیا گیا ہے کہ یہ حرکت مقولہ کم یعنی مقدار میں واقع ہے، تو ضروری ہے کہ مقدار کے تمام افراد ایک ہی چیز پر وارد ہوں، یعنی موجودہ مقدار کبیر ہے، بعینہ اسی پر وارد ہو، جس کیلئے مقدار صغیر تھی، اور ذبول یعنی مقدار صغیر بعینہ اسی پر وارد ہو جس کیلئے مقدار کبیر تھی اس لحاظ سے جب ہم نمو ذبول پر غور کرتے ہیں، تو ایسا ظاہر ہوتا ہے کہ مقدار کے افراد بعینہ

ایک شے پیڑا رہیں ہوتے، کیونکہ مثلاً نموں مقدار کبیر بعینہ اسی چیز پر وارد نہیں ہے جس کیلئے مقدار صغیر تھی اور بلکہ مقدار صغیر والی چیز میں ایک اور شے شامل ہوگئی ہے یعنی غذا — مثلاً — پھر اصل شے اور غذار کے مجموعے پر مقدار کبیر وارد ہے، کیونکہ نموکے لئے الگ سے کسی شے کا شامل ہونا بدیہی ہے۔ ظاہر ہے کہ اس مجموعہ کو بعینہ وہی نہیں کہا جاسکتا جس کے لئے مقدار صغیر تھی، خواہ وہ شے انضمام کے بعد متصل واحد رہے، یا نہ رہے،

اسی طرح ذبول میں مقدار صغیر جس پر وارد ہوتی ہے، وہ بعینہ وہ نہیں ہے جس کے لئے مقدار کبیر تھی، بلکہ ذبول میں چونکہ اجزاء کم ہو جاتے ہیں اس لئے درحقیقت وہ بقیہ اجزاء پر وارد رہے۔ اور ظاہر ہے بقیہ اجزاء بعینہ وہی نہیں ہیں جن پر نمودار تھا۔
غرض نمود و ذبول کی حالت میں مقدار کبیر اور مقدار صغیر کے محل الگ الگ ہیں لہذا یہ حرکت کبیر نہیں ہے، اور یہی حال سن اور ہزال کا بھی ہے۔

آپ نے اعتراض کی تقریر میں کہا ہے کہ اس مجموعہ کو بعینہ وہی نہیں کہا جاسکتا، جس کے لئے مقدار صغیر تھی، خواہ وہ شے انضمام کے بعد متصل

سوال

واحد رہے یا نہ رہے اس عبارت کا کیا مقصد ہے؟

اصل میں اعتراض مذکور کا جواب کسی نے یہ دیا ہے کہ بلاشبہ نموکے صورت میں اجزاء اصلہ کا اضافہ بعینہ اسی چیز پر ہوا ہے، جو پہلے تھی، کیونکہ یہ اجزاء زائدہ سابقہ اجزاء میں اس طرح پیوست ہو گئے ہیں کہ امتیاز نہیں ہو سکتا، بلکہ اس میں ہر طرف سے داخل ہو گئے ہیں۔ اور ذبول میں اجزاء اصلہ بعینہ اسی سے گٹے ہیں، جس کے لئے مقدار کبیر تھی

جواب

اس اعتراض و جواب پر سید شریف نے محاکمہ کیا ہے کہ اگر شے زائدہ داخل ہونے کے بعد اجزاء اصلہ گٹے ساتھ متصل واحد بن جائے، تب تو جمیع کی بات درست ہے، اور اگر مداخلت کے بعد متصل واحد نہ بنے بلکہ تمیز رہے تو معترض کا قول قابل تسلیم ہے۔ سید شریف کے اسی محاکمہ کو شارح نے یہ کہہ کر رد کیا ہے کہ مقدار کبیر و مقدار صغیر کا محل نمود و ذبول میں متحد نہیں ہو سکتا خواہ مداخلت کے بعد متصل واحد ہو یا نہ ہو، جیسا کہ اعتراض کی تقریر سے ظاہر ہے۔

سوال

پھر نموار ذبول کی کیا مثال ہوگی؟

نموکی مثال تخمخل ہے، اور ذبول کی مثال تکاثف ہے، تخمخل کا مطلب یہ ہے کہ کسی جسم کی مقدار اس کے اجزاء میں کسی طرح اضافے کے بغیر بڑھ جائے اور

جواب

تکاثف کا مطلب یہ ہے کہ جسم کی مقدار اس کے اجزاء میں کمی کے بغیر گھٹ جائے اس کے علاوہ اور بھی تخمخل اور تکاثف کی صورتیں ہیں، لیکن وہ نموار ذبول کی مثال نہیں ہیں۔

مثلاً تخمخل کسی جسم کے اتفاش دپھولنے کو بھی کہتے ہیں۔ اس کا مطلب یہ ہے کہ اس کے اجزاء ایک دوسرے سے دور ہو جائیں، اور درمیان میں اجنبی چیز داخل ہو جائے، جیسے پھولی ہوئی روٹی کہ اس کے اجزاء کے درمیان مواد داخل ہوگئی ہے۔

اور تکاثف کسی جسم کے اندماج دسمٹنے کو کہتے ہیں جیسے دھنی ہوئی روٹی کو دوبار دیا جائے تو ایک اجنبی چیز یعنی ہلورمیان سے نکل جاتی ہے، اور روٹی سمٹ جاتی ہے۔ اس کے علاوہ قوام کے گاڑھے اور پتلے ہونے کو بھی تکاثف اور تخمخل کہتے ہیں۔

سوال

تکاثف اور تخمخل بالمعنی الاول جسے نموار ذبول کہہ سکیں اس کی مثال کیا ہے؟

اس کی مثال شارح نے یہ دی ہے کہ ایک تنگے کی شیشی لے لو اور اسکا منہ کھول کر پانی میں الٹ کر داخل کرو، تو پانی اندر نہیں گھسے گا، کیونکہ اندر

جواب

ہوا بھری ہوئی ہے پھر اس کو منہ لگا کر زور سے اندر کی ہوا کھینچ کر فوراً پانی میں الٹ دو تو کسی قدر پانی اندر داخل ہوگا، تو یہ پانی کا داخل ہونا کیا اس لئے ہے کہ اس شیشی میں خلا ہو گیا تھا؟ نہیں، کیونکہ خلا محال ہے، دراصل ہوا کھینچنے کی وجہ سے کچھ ہوا نکل گئی۔ اور جتنی ہوا باقی رہ گئی تھی اسی نے پھیل کر پوری شیشی کو بھر دیا۔ اس طرح بقیہ ہوا میں تخمخل پیدا ہو گیا اور اسکا حجم بڑا ہو گیا، پھر جب پانی میں اٹنے کے بعد ٹھنڈک نے اثر کیا تو وہی پھیلی ہوا سمٹ گئی، اور اس کا حجم چھوٹا ہو کر اتنا ہی رہ گیا جتنا پہلے تھا، اور باقی جگہ میں پانی داخل ہو گیا۔

کیوں کہ خلا محال ہے۔ - حکذا اقاوا

اعتراض

اس پر شارح نے اعتراض کیا ہے کہ ہوا کا تکاثف پانی کی ٹھنڈک کی وجہ سے

نہیں معلوم ہوتا کیونکہ تجربہ شاہد ہے کہ اگر مذکورہ مشین کو گرم پانی پر لٹ دیا جائے تو وہ بھی اس میں داخل ہو جاتا ہے۔

شارح نے اتنی طویل مثال دی ہے، حالانکہ اس کے لئے برف اور پانی کی مثال بہت واضح ہے، پانی جب جم کر برف بنتا ہے، تو یہ تکاثف ہے، اور برف جب پانی میں تبدیل ہوتی ہے، تو یہ تغاقل ہے۔

تنبیہ

مصنف نے حرکت فی الوضع، حرکت استدار کی کو قرار دیا ہے، اس پر شارح نے یہ سمجھ کر کہ مصنف نے اس کو اسی حرکت مخصوصہ میں منحصر قرار دیا ہے،

اعتراض

اعتراض کیا ہے کہ حرکت وضعی کو حرکت استدار میں منحصر قرار دینا غلط ہے، کیونکہ ماقبل کی تشریحات سے واضح ہو چکا ہے کہ حرکت فی الوضع، ایک وضع سے دوسری وضع میں انتقال تدریجی کا نام ہے۔ ظاہر ہے کہ یہ انتقال صرف استدارہ میں منحصر نہیں ہے۔ بلکہ کھڑا ہوا شخص، جب بیٹھتا ہے، تو یہ بھی ایک وضع سے دوسری وضع کی طرف انتقال ہے، حالانکہ یہ حرکت استدارہ نہیں ہے، اگر کوئی کہے کہ قائم، جب بیٹھتا ہے، تو یہ تو حرکت اینیہ ہے۔ حرکت وضعیہ کہاں ہے تو اس کا جواب یہ ہے کہ حرکت اینیہ اور حرکت وضعیہ میں کوئی منافات نہیں ہے، دونوں جمع ہو سکتی ہیں۔

مصنف نے مقولات کے لحاظ سے حرکت کی صرف چار قسمیں قرار دی ہیں، کیا باقی مقولات میں حرکت نہیں واقع ہوتی؟

سوال

شارح کہتے ہیں: مقولہ جوہر میں تو نہیں المبتہ باقی مقولات عرض میں حرکت ہوتی ہے، چنانچہ اس کی تفصیل بیان کرتے ہوئے کہتے ہیں

جواب

۱: مقولہ اضافت میں حرکت کی صورت یہ ہے کہ مثلاً ایک پانی، دوسرے پانی سے گرم ہے پھر اس کو حرکت فی الکیف لاحق ہوئی، یعنی تدریجاً وہ ٹھنڈا ہونے لگا، یہاں تک کہ وہ اب اس دوسرے پانی کے مقابلے میں زیادہ ٹھنڈا ہو گیا، تو اصلہً تو یہ حرکت فی الکیف ہے۔ لیکن ضمناً اور تبعاً حرکت فی الاضافتہ بھی ہے، کیونکہ وہ اشذیت سے منتقل ہو کر اضعفیت کے دائرے میں آ گیا۔ اور یہ دونوں اضافت ہی کی نوعیں ہیں۔

اسی طرح ایک جسم اوپر ہے، اور دوسرا نیچے، پھر اوپر والا حرکت کر کے نیچے آ گیا یہاں تک کہ

دوسرے سے بھی نیچے ہو گیا، یا ایک جسم چھوٹا تھا اور دوسرا بڑا۔ پھر چھوٹا دلا جسم حرکت فی انکم کے واسطے سے دوسرے سے بڑا ہو گیا، یا وہ زیادہ بہتر وضع پر تھا پھر اس سے حرکت کر کے بدتر وضع پر آ گیا، تو دیکھو کہ جسم ان تمام صورتوں میں ایک اضافت سے دوسری اضافت کی جانب تدریجاً منتقل ہوا۔ تو یہ حرکت فی الاضافت ہے۔

حرکت فی الملک کی صورت یہ ہے کہ مثلاً عمار نے اپنی جگہ سے نیچے یا اوپر کی جانب حرکت کی تو اس میں ذرا بھی شک نہیں کہ اس نے سر کا جو احاطہ کیا تھا، اب اس کی ہیئت میں تغیر پیدا ہو گیا، تو اصلاً تو حرکت فی الاین تھی، مگر اس کے واسطے سے حرکت فی الملک بھی ہو گئی۔ اور فعل و انفعال میں حرکت کی صورت یہ ہے کہ جسم تھوڑی حرارت سے زیادہ حرارت کی طرف حرکت کرتا ہے، تو یہ حرکت فی الانفعال ہے، اسی طرح آگ کی حرارت جوں جوں تیز ہوتی ہے تو اس کی تاثیر بڑھتی جاتی ہے۔ یہ حرکت فی الفعل ہے۔

ان چار وضعوں کی حرکت ہم نے سمجھا دی ہے لیکن ایک وضع باقی رہ گئی، وہ متی ہے متی وہ ہیئت ہے جو کسی شے کو کسی زمان میں ہونے کی وجہ سے حاصل ہوتی ہے۔

اس میں حرکت کے وجود کو شیخ ابوعلی سینا تسلیم نہیں کرتے، وہ کہتے ہیں مقولہ متی میں جو انتقال پایا جاتا ہے وہ تدریجی نہیں ہوتا، بلکہ دفعۃً واحدة ہوتا ہے، مثلاً ایک سال سے دوسرے سال میں، یا ایک ماہ سے دوسرے ماہ میں منتقل ہونا بیک دفعہ ہوتا ہے، اس لئے کہ زمانے کے تمام اجزاً باہم متصل اور پیوست ہیں، اور دو زمانوں کے درمیان جو چیز فصل مشترک ہے وہ "آن" کہلاتی ہے، آن زمانے کا وہ حصہ ہے جو ناقابل تجزئی ہے۔ اور اس کا تعلق اپنے ماقبل اور مابعد دونوں سے یکساں ہو، یعنی وہ ماقبل کے لئے انتہا ہو، اور مابعد کے لئے ابتداء ہو، اب دو زمانے فرض کرو اور ان کے درمیان ایک آن تسلیم کرو، جو فصل مشترک ہے، اور پھر فرض کرو کہ کوئی جسم زمان اول سے متحرک ہوا، تو جب تک اس آن مشترک تک پہنچ گیا، سابق متی باقی رہے گا، اور جب دوسرے زمان میں پہنچا تو مابعد کا متی شروع ہو گیا، تو اسی آن پر سابق متی کی انتہا ہوئی۔ اور اسی آن سے لاحق متی کی ابتداء ہوئی۔ پس یہ حرکت تدریجی نہیں ہے بلکہ دفعۃً واحدة انتقال ہے۔

بوعلی سینا کی تحقیق پر شارح کو اشکال ہے، وہ فرماتے ہیں کہ مسافت کے اجزا کے درمیان کبھی حد فاصل غیر منقسم اور ناقابل تجزی ہوتی ہے جسے نقطہ کہتے ہیں اس صورت میں ایک چیز سے دوسری چیز کی جانب انتقال دفنی ہوگا، لیکن کبھی دو مکانوں کے درمیان حد فاصل، مسافت منقسم ہوتی ہے، ایسی حالت میں ایک مکان سے دوسرے مکان کی طرف انتقال تدریجی ہوگا اور یہی حال زمان کا ہے، کبھی اجزاء زمان کے درمیان حد فاصل آن ہوگا، جیسا کہ اوپر بیان ہوا، اور کبھی حد فاصل پورا زمان ہوتا ہے۔ جیسے فجر اور مغرب کے درمیان حد فاصل ایک طویل وقت ہے تو فجر سے مغرب میں انتقال ظاہر ہے کہ تدریجی ہوگا۔ وہ دفنی نہیں ہوگا اور یہی حرکت ہے۔ اس سے معلوم ہوا کہ حرکت فی التمی بھی واقع ہے۔

حکرت کے عرض کے اعتبار سے اس کی کتنی قسمیں ہیں۔
سوال اور اس کی تشریح کیا ہے؟

عرض حرکت کے اعتبار سے اس کی دو قسمیں ہیں۔ حرکت ذاتی اور حرکت عرضی۔ کیوں کہ حرکت یا تو براہ راست جسم متحرک کو عارض ہوگی، اور وہی حقیقت متحرک ہوگا، یا حرکت فی الحقیقت تو کسی اور جسم کو عارض ہے۔ لیکن اس کے واسطے سے اس جسم متحرک کو بھی عارض ہوتی ہے۔ پہلی حرکت کا نام حرکت ذاتی ہے جیسے کوئی آدمی چل رہا ہو، تو حرکت براہ راست اس کو عارض ہے، اور دوسری حرکت کا نام حرکت عرضی ہے، جیسے کشتی پر بیٹھا ہوا آدمی متحرک تو ضرور ہے مگر کشتی کی حرکت کے واسطے سے۔

سوال حرکت ذاتیہ کی کتنی قسمیں ہیں؟

حکرت ذاتیہ کی تین قسمیں ہیں، طبعیہ، قسریہ، ارادیہ، کیونکہ قوتہ محرکہ یا تو خارج سے مستفاد ہوگی، یا نہیں، اور اگر خارج سے مستفاد نہیں ہے، تو یا تو وہ باشعور ہوگی، یا نہیں، پس اگر اس کے لئے شعور ہے تو حرکت ارادیہ ہے اور اگر اس کیلئے شعور نہیں ہے تو حرکت طبعیہ ہے اور اگر خارج سے مستفاد ہے تو حرکت قسریہ ہے۔

شارح نے اس متن کی عبارت میں اپنی عبارت داخل کر کے، بجائے شرح کرنے کے اعتراض کا طومار بھی باندھ دیا ہے، اس کی توضیح و تشریح کیا ہے؟
سوال

جواب شارح کے اعتراض کا حاصل یہ ہے کہ مصنف نے حرکت ذاتیہ کی تین قسمیں بیان کر کے اس کی دلیل جو دی ہے، اس کا پہلا لفظ یہ ہے کہ قوت محرکہ یا تو خارج سے مستفاد ہوگی یا نہیں، اس پر سوال یہ ہے کہ قوت محرکہ سے کیا مراد ہے، اگر اس سے مبداء امیل مراد ہے تو معلوم ہونا چاہیے کہ حرکت اور میل کا مبداء خارج سے نہیں ہوا کرتا۔ اسکا مبداء طبیعت ہوتی ہے۔ البتہ اس کو خارج سے مدد اور سہارا مل سکتا ہے اس لئے قوت محرکہ سے مبداء امیل مراد لینے کی صورت میں خارج سے مستفاد ہوگی کہنا قطعاً غلط ہے۔

اگر اس سے مراد میل ہے تو مصنف کا یہ کہنا کہ اگر خارج سے مستفاد نہ ہوگی تو یا تو باشعور ہوگی صحیح نہیں ہے، کیونکہ میل کی تعریف شیخ بوعلی سینا نے کتاب الحدود میں یہ لکھی ہے کہ وہ ایسی کیفیت ہے جس کے ذریعہ سے جسم حرکت کے موافق کو دفع کرتا ہے، اور ظاہر ہے کہ یہ کیفیت قطعاً شعور سے خالی ہے، لہذا اس پر باشعور کا اطلاق غلط ہے۔

پھر شارح نے خود ہی اس اعتراض کا جواب دیا ہے کہ اگر پہلی صورت مراد لی جائے، یعنی قوت محرکہ سے مراد مبداء امیل، تو اس صورت میں قوت محرکہ سے اس کی تحریک مراد لے لی جائے، کہ اس کو خارج سے تحریک حاصل ہو، اور اگر دوسری صورت مراد لی جائے یعنی میل، تو جہاں اس کو باشعور کہا ہے۔ وہاں — قوت محرکہ کا مبداء مراد لے لیا جائے تو کوئی اعتراض باقی نہ رہے گا۔ اس طریق کو اہل بلاغت کی اصطلاح میں استخدام کہتے ہیں۔ کہ ایک لفظ سے کوئی اور معنی مراد ہو، اور اس کی ضمیر سے دوسرا معنی مراد ہو۔

یہاں غور سے دیکھو تو پہلی صورت میں قوت محرکہ سے مبداء امیل مراد لیکر اس کی تحریک مقصود ہے اور فاما ان یکون لہا شعور سے خود مبداء امیل مقصود ہے، اور دوسری صورت میں قوت محرکہ سے میل مراد ہے لیکن فاما ان یکون لہا شعور سے مبداء امیل مقصود ہے۔

شارح نے تو توجیہ کر کے دونوں کے معانی پر قوت محرکہ کو محمول کرنے کو صحیح قرار دے دیا ہے لیکن دونوں میں ادنیٰ کون ہے؟

سوال قوت محرکہ مبداء امیل لینا ادنیٰ ہے، کیونکہ فی الحقیقت مبداء امیل ہی جو کہ طبیعت ہے قوت محرکہ ہوتی ہے، اس کے مراد لینے میں صرف حذف مضاف کا از کتاب ہوگا،

جواب

یعنی محسوس کیا گیا کہنا پڑ رہا ہے اس کے برخلاف اگر میل مراد لیا جائے، تو اولاً تو یہی خلاف ظاہر ہے کہ قوت محرکہ سے میل مراد لیا جائے، کیونکہ اجسام میں طبیعت محرکہ ہوتی ہے، اور میل تو آلہ تحریک ہے، اور دوسرے حذف مضاف لازم آ رہا ہے۔ کیونکہ ایک جگہ میں سے مبدأ میل مراد لینا پڑا ہے تو اس صورت میں دو باتیں خلاف ظاہر ہیں، اور پہلی صورت میں صرف ایک اسلئے وہی ادنیٰ ہے۔

آپ نے کہا کہ اگر قوت محرکہ باشعور ہے، تو وہ حرکت ارادیہ ہے، تو کیا صرف شعور کا ہونا

سوال

حرکت ارادیہ کے لئے کافی ہے؟

نہیں، شعور کے ساتھ ارادہ ہونا بھی شرط ہے، اگر ارادہ نہ ہو تو وہ حرکت ارادیہ نہ ہوگی۔ جیسے کسی آدمی کو اوپر سے نیچے دھکیل دیا جائے تو، اسے گرنے کا شعور تو یقیناً ہے۔ مگر اس کے باوجود یہ حرکت ارادیہ نہیں ہے مصنف کی عبارت میں خامی ہے۔

جواب

شارح کہتے ہیں کہ جن صاحب نے مصنف کی عبارت پر اعتراض کیا ہے انہوں نے بات نہیں سمجھی۔ جب کسی آدمی کو اوپر سے دھکیلا گیا تو

جواب الجواب

قوت محرکہ یعنی مبدأ میل طبیعت ہے، اور ظاہر ہے کہ وہ بے شعور ہے، البتہ صاحب حرکت باشعور ہے، لیکن حرکت ارادیہ کی بنیاد متحرک کے باشعور ہونے پر نہیں ہے، قوت محرکہ کے باشعور ہونے پر ہے، لہذا حرکت ارادیہ کے لئے قوت محرکہ کا باشعور ہونا کافی ہے۔

مصنف نے حرکت قسریہ کے متعلق یہ جو فرمایا ہے کہ اگر قوت محرکہ خارج سے مستفاد ہو تو وہ حرکت قسریہ ہے، اس میں اشارہ ہے کہ حرکت قسریہ کی فاعل دراصل

تنبیہ

شے مقسور کی طبیعت ہی ہے، کیونکہ اوپر سے مصنف یہ فرماتے چلے آ رہے ہیں کہ اگر قوت محرکہ کے لئے شعور نہیں ہے، تو حرکت طبیعہ ہے، اور اگر وہ خارج سے مستفاد ہے تو حرکت قسریہ ہے، تو ظاہر ہے کہ وہ قوت محرکہ جو بے شعور ہے، اور جس کے نتیجے میں حرکت طبیعہ ہوتی ہے اور وہ قوت محرکہ جو خارج سے مستفاد ہے، یعنی خارج سے امداد حاصل کرتی ہے، سب ایک ہی شے ہے، یعنی متحرک کی طبیعت، پس حرکت قسریہ کی فاعل مقتضی شے مقسور کی طبیعت ہی ہوگی اگر ایسا نہ مانا جائے تو لازم آئے گا کہ قاسم کے معدوم ہونے سے حرکت قسریہ بھی معدوم ہو جائے مثلاً پتھر پھینکنے والا، اگر معامر جائے، تو کیا پتھر کی حرکت ختم ہو جائے گی، ظاہر ہے کہ نہیں، تو

اس سے معلوم ہوا کہ قوت محرکہ قاسر نہیں ہے بلکہ قاسر کی امداد حاصل کر کے اس حرکت کو پھتر کی طبیعت ہی مقفی ہوتی ہے۔

فصل زمان (متن)

اس فصل میں تین باتیں ہیں۔

۱۔ فرض کرو، ایک حرکت کسی مسافت میں ایک متعین سرعت کے ساتھ شروع ہوتی، اور اسی کے ساتھ دوسری حرکت بھی وہیں سے قدرے کم رفتار سے شروع ہوتی، پھر دونوں حرکتیں ایک ہی ساتھ ٹھہر گئیں تو تم دیکھو گے کہ تیز رفتار حرکت نے زیادہ مسافت طے کی ہے اور سست رفتار حرکت نے کم مسافت قطع کی ہے اس حرکت کے شروع ہونے اور بند ہونے کے درمیان ایک امکان یعنی وقفہ پایا جاتا ہے، کہ اس وقفہ میں ایک حرکت نے زیادہ مسافت طے کی اور دوسری نے کم مسافت، اور اگر دونوں اپنی اپنی متعین رفتار سے بعینہ ایک ہی مسافت پوری کر کے رکیں، تو ایک کا وقفہ کم ہوگا، اور دوسرے کا وقفہ زیادہ ہوگا، اس سے معلوم ہوا کہ وہ امکان دو وقفہ کم و بیش کو قبول کرتا ہے، اب سوال یہ ہے کہ وہ وقفہ (امکان) کیا ہے کیا وہ جسم متحرک ہے؟ نہیں، کیا وہ مسافت ہے؟ نہیں، بلکہ ان دونوں سے علیحدہ ایک چیز ہے، جو ایک وقت اکٹھا موجود نہیں ہے بلکہ تدریجاً اس کا وجود ہوتا رہتا ہے اس کے اجترامی کے بعد دیگرے وجود میں آتے رہتے ہیں، اسی وقفہ کا نام زمان ہے،

۲۔ دوسری بات یہ ہے کہ زمانہ مقدار حرکت ہے، کیونکہ وہ کم ہے اور اس کے کم ہونے کی دلیل یہ ہے کہ وہ کم و بیش کو بالذات قبول کرتا ہے، اور مقدار حرکت ہونے کی دلیل یہ ہے کہ زمانہ یا تو ہیئتہ قارۃ دایسی ہیئت جو یک وقت اپنا پورا وجود رکھتی ہو، کی مقدار ہوگا، یا ہیئات غیر قارہ کی، ہیأت قارۃ کی مقدار تو بن نہیں سکتا، کیونکہ زمانہ خود غیر قارہ ہے، اور جو چیز غیر قارہ ہو، وہ ہیأت قارہ کی مقدار نہیں بن سکتی، پس لامحالہ وہ ہیئات غیر قارہ کی مقدار ہوگا۔ اور ہیأت غیر قارہ ہی کا نام حرکت ہے، لہذا ثابت ہو گیا کہ زمانہ حرکت کی مقدار ہے۔

۳۔ تیسری بات یہ ہے کہ زمانہ کے لئے بدایت و نہایت نہیں ہے، یعنی وہ انزلی اور ابدی ہے اس لئے کہ اگر اس کے لئے بدایت مانی جائے، تو ماننا پڑے گا کہ اپنے وجود سے

پہلے وہ معدوم تھا، اور یہ عدم کی قبلیت ایسی ہے کہ اس کے ساتھ بعدیت کا وجود نہیں ہے، اور ہر وہ قبلیت جو بعدیت کے ساتھ نہ ہو، وہ قبلیت زمانی ہے، تو زمانے کے وجود سے پہلے زمانہ کا وجود ہو گیا، اور یہ محال ہے (قبلیت ذاتی میں قبلیت اور بعدیت دونوں ساتھ ہوتی ہیں) ایسے ہی اگر اس کے لئے نہایت ہو تو اس کا مطلب یہ ہے کہ زمانے کے وجود کی ایک انتہا ہے، اور اس کے بعد زمانہ معدوم ہے، اور ظاہر ہے کہ یہ بعدیت ایسی ہے جس کے ساتھ قبلیت کا وجود نہیں ہے، اور ہر ایسی بعدیت، جس کے ساتھ قبلیت نہ ہو وہ بعدیت زمانی ہے، تو زمانے کے بعد زمانے کا وجود لازم آئیگا جو کہ محال ہے، پس ثابت ہو گیا کہ زمانہ ازلی وابدی ہے،

سوال | زمانہ کی جو تشریح کی گئی ہے، یہ متفق علیہ ہے، یا اس میں اختلاف بھی ہے؟

جواب | زمانہ کی تشریح میں اختلاف ہے اس سلسلے میں پانچ اقوال ہیں۔
(۱) متکلمین کے نزدیک زمانہ کوئی امر موجود نہیں ہے۔

(۲) بعض فلاسفہ قدیم کا یہ خیال ہے کہ وہ واجب الوجود ہے۔

(۳) بعض نے کہا ہے کہ وہ فلک اعظم ہے۔

(۴) بعض کا گمان یہ ہے کہ وہ حرکت ہی کا دوسرا نام ہے۔

(۵) ارسطو کا خیال یہ ہے کہ وہ موجود ہے اور فلک اعظم کی حرکت کی مقدار ہے۔

مصنف نے ارسطو ہی کے مذہب کی ترجمانی کی ہے۔

اعتراض | زمانے کے وجود کے سلسلے میں مصنف نے جو دلیل دی ہے اس پر امام رازی نے اعتراض کیا ہے کہ اس دلیل کے تسلیم کرنے سے دو طریقوں سے دور لازم آئیگا

اول یہ کہ اس دلیل میں کہا گیا ہے کہ دونوں حرکتیں ساتھ شروع ہوں، اور ساتھ ہی ختم ہوں۔ اس معیت کے بارے میں آپ کا کیا خیال ہے، کیا یہ معیت زمانی نہیں ہے، ظاہر ہے کہ بلاہتہ یہ معیت زمانی ہے، اور معیت زمانی کا اثبات کھلی بات ہے کہ زمان کے اثبات پر موقوف ہے اور آپ نے اس موقوف کو زمان کے اثبات کے لئے موقوف علیہ بنا دیا ہے، پس یہ دور ہے، دوسرے اس طرح کہ یہ دلیل دو ایسی حرکتوں پر مبنی ہے جو باہم ایک دوسرے سے تیز اور سست ہیں، اور اس تیزی اور سستی کا اثبات بھی زمانہ پر ہی موقوف ہے اس لحاظ سے بھی دور

لازم آیا، کیونکہ زمانہ کا اثبات حرکتِ سرعیہ اور حرکتِ بطیئہ پر موقوف ہے اور سرعت و بطور کا اثبات زمانہ پر موقوف ہے، اور یہ ظاہر ہے کہ دور ہے۔

جواب پھر امام رازی ہی نے اس اعتراض کا جواب بھی دیا ہے کہ زمانہ کا وجود بالکل ظاہر ہے اور اس کا علم سب کو حاصل ہے دیکھو دنیا کے تمام لوگ اسے خوب جانتے ہیں اور جان کر ہی اسے گھنٹوں، دنوں، مہینوں، اور سال میں تقسیم کرتے ہیں۔ یہاں مقصود اسکے وجود کو ثابت کرنا نہیں ہے کہ دور لازم آئے۔ بلکہ اس جگہ اس کی ایک مخصوص حقیقت کا بیان کرنا ہے یعنی اس کا کم ہونا، اور مقدار حرکت ہونا۔ اور اس میں کوئی شبہ نہیں کہ زمانے کے وجود کا معلوم ہونا معیتِ زمانی اور سرعت و بطور کے ثبوت کے لئے کافی ہے، اسلئے دور نہیں ہے۔

دوسرا جواب خود شارح نے دیا ہے کہ معیت اور سرعت و بطور کا ثبوت اگرچہ حقیقت کے لحاظ سے زمانہ کے ثبوت پر موقوف ہے لیکن ان کا جانا زمانے کے جاننے پر موقوف نہیں ہے اس لحاظ سے اگر دیکھا جائے تو دور نہیں ہے، کیونکہ شے کا ثبوت اور ہے، اور اس کا علم اور ہے آپ نے فرمایا کہ زمانہ بیک وقت موجود نہیں ہوتا، بلکہ تدریجاً اس کا وجود ہوتا رہتا ہے اسکے اجزائیکے بعد دیگرے وجود میں آتے رہتے ہیں "اس دعویٰ کی کیا

سوال دلیل ہے۔؟

کسی نے اس کی دلیل یہ بیان کی ہے کہ زمانہ کے اجزائیکے بیک وقت اکٹھا ہو جانے سے لازم آئے گا کہ اس حرکت کے اجزاء بھی مجتمع ہو جائیں جو اس میں واقع ہے، جب کہ پہلے بتایا جا چکا ہے کہ حرکت غیر قار ہوتی ہے پس جب حرکت غیر قار ہے، تو زمانہ بھی غیر قار ہے۔

جواب شارح کو اس دلیل پر اعتراض ہے کہ ابھی یہ بات کہاں ثابت کی گئی ہے کہ زمانہ مقدار حرکت کا نام ہے۔ ابھی تو اس کا ذکر بعد میں آئے گا۔ پھر اس غیر ثابت شدہ چیز کو وقت سے پہلے لانے کا کیا معنی؟

دوسری بات یہ ہے کہ حرکت جیسا کہ اجزاء زمان میں واقع ہوتی ہے، اسی طرح مسافت میں بھی واقع ہوتی ہے، اور مسافت کے اجزاء تو بیک وقت مجتمع ہوتے ہیں، تو کیا ان کے اجتماع

سے حرکت کے اجزاء بیک وقت مجتمع ہو جاتے ہیں، ظاہر ہے کہ ایسا نہیں ہے، تو زمانے کے اجزاء بھی اگر بیک وقت مجتمع مان لئے جائیں تو کیا اسی قیاس پر یہ نہیں کہا جاسکتا کہ اس سے حرکت کے اجزاء کا اجتماع لازم نہیں آئے گا۔

دوسری دلیل بعض لوگوں نے اجزاء زمانہ کے غیر مجتمع الوجود ہونے کی دلیل یہ دی ہے کہ اگر اس کے اجزاء مجتمع مان لئے جائیں تو جو کچھ طوفانِ نوح کے دن واقع ہوا ہے اسے آج ہی واقع ماننا ہوگا۔ کیونکہ جب پورا زمانہ بیک وقت موجود ہے، تو جو اس وقت تھا وہ اس وقت بھی ہے اور ظاہر ہے کہ یہ محال ہے۔

اعتراض اس دلیل پر شارح نے اعتراض کیا ہے کہ کسی شے کے اجزاء کے اجتماع سے یہ سب لازم آتا ہے کہ اس کے ایک جز میں جو چیز پائی جائے گی، وہ اس کے دوسرے اجزاء میں بھی حاصل ہوگی۔

زمانہ کے موجود خارجی ہونے پر امام رازی کا اعتراض امام رازی نے اپنی کتاب **مباحث مشرقیہ میں تحریر فرمایا** ہے کہ جس طرح حرکت کے دو معنی ہیں، حرکت بمعنی توسط اور حرکت بمعنی قطع و تفصیل پہلے گذر چکی ہے، اسی طرح زمانہ کے بھی دو معنی ہیں۔ ایک معنی یہ ہے کہ وہ ایک امر موجود فی الخارج ہے، لیکن غیر منقسم ہے جیسا کہ حرکت متوسطہ ہوتی ہے اس کا نام ”آن سیال“ ہے۔

اور دوسرا معنی یہ ہے کہ وہ امر منقسم ہے لیکن موہوم ہے اس کا خارج میں کوئی وجود نہیں ہے جیسا کہ حرکت متوسطہ خیال میں ایک حرکتِ قطعیہ پیدا کرتی ہے، اور شعلہ جو ایک دائرہ بنا تا ہوا محسوس ہوتا ہے، اسی طرح یہ آن سیال، جو حرکت متوسطہ کے مثل ہے، اور غیر منقسم ہے، اپنے سیلان کی وجہ سے ایک امر متحدہ خیال میں پیدا کرتا ہے، جو حرکتِ قطعیہ کے مماثل ہوتا ہے، پس یہ زمانہ موجود فی الخارج نہیں ہے۔

اعتراض کا حاصل یہ ہے کہ مصنف نے زمانہ کی جو تشریح کی ہے، وہ ان دونوں معنوں میں سے کسی پر منطبق نہیں ہے۔ کیونکہ اگر اس سے مراد آن سیال ہے، تو وہ قابل تقسیم نہیں ہے،

اس کے بارے میں یہ کہنا کہ وہ بیش و کم کو قبول کرتا ہے، صحیح نہیں ہے۔
 اور اگر دوسرا معنی مراد لیا ہے تو اس کے اجزاء خارج میں موجود نہیں ہیں اس زمان کا
 وجود محض وہی ہے، لہذا اس کو موجودی الخارج کہنا غلط ہے۔

مصنف نے دعویٰ کیا ہے کہ زمانہ مقدار حرکت ہے، کیونکہ وہ کم ہے، کم کسے کہتے
 ہیں اس کی کتنی قسمیں ہیں اور یہاں کونسی قسم مراد ہے؟

شارح نے کم کی تعریف اور اس کی قسمیں نہیں بیان کی ہیں، لیکن ہم تسہیل فہم کے
 لئے اس کی قدر سے تفصیل بیان کر دیتے ہیں،

کم وہ عرض ہے، جس کا بھجنا کسی دوسرے کے سمجھنے پر موقوف نہ ہو، اور بذات خود تقسیم
 کو قبول کرتا ہو،

کم کی دو قسمیں ہیں، کم منفصل اور کم متصل۔

کم منفصل وہ ہے جس کے اجزاء بالفعل ایک دوسرے سے ممتاز ہوں، جیسے عدد کہ وہ احاد
 سے مرکب ہوتا ہے، اور احاد اس میں الگ الگ موجود ہوتے ہیں۔

کم متصل وہ ہے جو قابل تقسیم تو ہو، لیکن اس کے اجزاء بالفعل ایک دوسرے سے ممتاز نہ
 ہوں جیسے پانی کی ایک مقدار، یہاں کم سے مراد کم متصل ہے، جیسا کہ شرح سے ظاہر ہے کہ انھوں نے
 اس کو شرح میں غیر مرکب قرار دیا ہے،

زمانہ کے کم متصل ہونے کی کیا دلیل ہے؟

کم ہونے کی دلیل یہ ہے کہ وہ بذات خود کم و بیش کو قبول کرتا ہے اور متصل ہونے
 کی دلیل یہ ہے کہ اسے آفات متالیہ (پے در پے آفات سیالہ) سے مرکب نہیں مانا جاسکتا

کیونکہ زمانہ حرکت پر منطبق ہے، اور حرکت اس مسافت پر منطبق ہے، جس میں حرکت واقع
 ہے تو اگر زمانہ آفات متالیہ سے مرکب ہوگا، تو جس مسافت پر وہ منطبق ہے اسے اجزاء لاتیجزی سے
 مرکب ماننا پڑے گا۔ کیونکہ آفات بھی لاتیجزی ہیں۔ اور اجزاء لاتیجزی سے ترکیب کو محال بتایا جاسکتا
 ہے اس سے ثابت ہوا کہ زمانہ کم منفصل نہیں بلکہ کم متصل ہے۔

اعتراض | سید شریف نے اس مقام پر ایک اعتراض تحریر کیا ہے وہ یہ کہ زمانہ کا مقدار ہونا

اس کے کم ہونے پر موقوف ہے، اور اس کا کم ہونا اس بات پر موقوف ہے کہ وہ کم و بیش کو بالذات قبول کرے، اور یہ بات کہ زمانہ کم و بیش کو بالذات اور براہ راست قبول کرتا ہے ثابت نہیں ہے، ممکن ہے وہ ان دونوں کو بالعرض قبول کرتا ہو۔

سوال مصنف نے زمانہ کو مقدار حرکت ثابت کرتے ہوئے دلیل میں کہا ہے کہ وہ یا تو ہیئۃ قارہ کی مقدار ہوگا یا ہیئت غیر قارہ کی، اس تردید میں کوئی جوہر شامل نہیں ہوتا خواہ وہ قارہ ہو یا غیر قارہ، کیونکہ ہیئۃ عرض ہے اس لحاظ سے یہ حصہ تام نہیں ہے؟

شارح نے اسی اعتراض کی بنا پر کہا ہے کہ ہیئت قارہ کے بجائے امر قارہ چاہیے **جواب** امر قارہ وہ شے ہے جس کے اجزاء بالفعل مجتمعاً موجود ہوں۔ اب اس میں جوہر بھی داخل ہوگا اور اعراض قارہ مثلاً سیاہی اور سفیدی وغیرہ بھی داخل ہوں گے۔ اس کے برخلاف ہیئت جوہر کو شامل نہیں، البتہ اعراض کو شامل ہے، بلکہ عرض، اور ہیئت ایک چیز کے دو نام ہیں فرق صرف اعتباری ہے ہیئت قائم بالغیر اس اعتبار سے ہے کہ اس غیر میں وہ حاصل ہے اور عرض قائم بالغیر اس حیثیت سے ہے کہ وہ غیر کو عارض ہے۔

مصنف نے زمانہ کو ازلی اور ابدی ثابت کرنے کے لئے دلیل دی ہے کہ اگر زمانہ کے لئے کوئی بدایت مانی جائے تو اس کے وجود سے قبل اس کا عدم ماننا ہوگا۔ **اعتراض**

اور قبل ایسا ہے، جس کے ساتھ بعدیت نہیں ہے، اور جو قبلت ایسی ہو، جس کی ساتھ بعدیت نہ ہو، وہ قبلت زمانی ہوتی ہے اس پر کسی صاحب نے اعتراض کیا ہے کہ یہ بالکل ضروری نہیں ہے کہ قبلت مذکورہ بالا، قبلت زمانی ہو، دیکھو زمانے کے بعض اجزاء بعض دوسرے اجزاء سے مقدم ہوتے ہیں۔ لیکن یہ تقدم اور قبلت زمانی نہیں ہے، جب کہ ظاہر ہے کہ جو اجزاء مقدم ہیں ان کے ساتھ بعدیت کا وجود نہیں ہے، اور یہ تقدم زمانی اس لئے نہیں ہے کہ تقدم زمانی میں شے مقدم زمان سابق میں ہوتی ہے، اور شے متاخر زمان لاحق میں ہوتی ہے تو اگر زمان کے اجزاء کا تقدم بھی زمانی ہو، تو لازم آئے گا کہ مثلاً اس میں جو زمان کا ایک جز ہے زمانہ سابق میں ہو اور ایوم جو دوسرا جز ہے زمان لاحق میں ہو، پھر ہم دونوں زمانوں کے بارے میں کلام کریں گے زمان سابق۔ دوسرے زمان سابق میں ہوگا، اور زمان لاحق دوسرے

لاحق میں ہوگا اور پھر ان دونوں زمانوں کے بارے میں کلام کریں گے۔ اس طرح لازم آئے گا کہ ازمنہ غیر متناہیہ مانے جائیں، جو ایک دوسرے پر منطبق ہوں اور ظاہر ہے کہ یہ بدہتہ محال ہے، پس ثابت ہوا کہ یہ تقدم زمانی نہیں، اسی طرح یہ بھی ممکن ہے کہ زمانے کے عدم کا تقدم اس کے وجود پر زمانی نہ ہو، بلکہ غیر زمانی ہو، لہذا یہ فیصلہ کہ یہ قبلیت لامحالہ زمانی ہی ہے، صحیح نہیں ہے۔

جواب | اس اعتراض کا کسی نے جواب دیا ہے کہ تقدم زمانی کا مطلب اور تقاضہ یہ نہیں ہے کہ متقدم اور متاخر الگ الگ زمانوں میں ہوں، بلکہ اس کا مطلب صرف اتنا ہے کہ سابق لاحق سے قبل ہو، اور یہ قبلیت ایسی ہو کہ اس کے ساتھ بعدیت جمع نہ ہو، یہ قبلیت بغیر زمانے کے ممکن نہیں ہے۔

اب دیکھنا چاہیے کہ وہ مقدم اور موخر کس قبیل سے ہیں، اگر وہ دونوں زمان کی قبیل سے نہیں ہے تو انہیں تقدم و تاخر میں زمان کی ضرورت ہوگی، اور اگر ان میں سے ایک زمان ہے اور دوسرا زمان نہیں ہے، جیسے کہا جائے کہ بارش آج سے پہلے ہوئی، تو جو زمانہ نہیں ہے اس کے لئے زمان کی ضرورت ہوگی، دوسرے کے لئے نہیں، اور اگر دونوں زمانہ ہوں جیسے آج، کل سے پہلے ہے، تو ان میں سے کسی کو زمان کی ضرورت نہیں ہے، اور یہ قبلیت اور بعدیت زمانی نہیں ہوگی، کیونکہ قبلیت مذکورہ اولاً اور بالذات تو اجزاء زمان ہی کو لاحق ہوتی ہے اور پھر اس کے واسطے سے دوسری چیزوں کو عارض ہوتی ہے اسے روشنی میں دیکھو تو عدم اور وجود دونوں زمان نہیں ہیں۔ لہذا انکے تقدم و تاخر کے لئے زمانہ کی ضرورت ہوگی، اور وہ قبلیت و بعدیت زمانی ہی ہوگی۔ لایغر

رہی یہ بات کہ قبلیت و بعدیت اولاً اور بالذات اجزاء زمان کو عارض ہوتی ہے۔

اور دوسری چیزوں کو بالعرض، اس کی مزید توضیح اس بات سے ہوتی ہے کہ مثلاً کسی نے کہا کہ زید کا وجود، عمرو کے وجود سے مقدم ہے، تو سوال پیدا ہوگا، وہ مقدم کیونکر ہے؟ اگر اس کے جواب میں کہنے والا پھر کہے کہ اس لئے کہ زید کا وجود فلاں واقعہ کے ساتھ ہے اور عمرو کا وجود فلاں قصہ کے ساتھ، اور فلاں واقعہ مقدم ہے اور فلاں موخر، تو پھر دوبارہ سوال

ہوگا کہ وہ واقعہ دوسرے سے کیوں مقدم ہے، اب اگر اس کے جواب میں یہ کہہ دو کہ وہ واقعہ کل ہوا تھا، اور یہ آج ہوا ہے۔ اور کل آج پر مقدم ہے، تو چونکہ آج اور کل دونوں زمان ہیں، اس لئے اب کوئی سوال نہیں پیدا ہوگا۔ سوال میں منقطع ہو گیا کیونکہ جو بات بغیر واسطے کے تھی وہ بیان کر دی گئی۔

اعتراض اس توضیح پر کسی نے اعتراض کیا ہے کہ یہاں سوال کا منقطع ہونا، اس لئے نہیں ہے کہ تقدم اور تاخر اس اور ایوم کو بالذات لاحق ہیں۔ بلکہ اس لئے کہ لفظ اس میں ایوم پر تقدم کا معنی ملحوظ ہے، اسی طرح غذا میں ایوم سے تاخر کا معنی ملحوظ ہے، پس اگر کوئی یہ سوال کر بیٹھے کہ اس کو تم نے ایوم پر مقدم کیوں کہا، تو یہ ایسا ہی ہوگا، جیسے کوئی یہ سوال کرے پہلا زمانہ پچھلے زمانے پر مقدم کیوں ہے، ظاہر ہے کہ یہ سوال بے عقلی کا ہے۔

اور جیسا کہ اگر ہم یہ کہیں کہ فلاں واقعہ زمانہ مقدم میں ہوا ہے، اور فلاں زمانہ مؤخر میں اور اس پر یہ سوال ختم ہو جاتا ہے، لیکن سوال کا یہ انقطاع اس بات کی کوئی دلیل نہیں ہے کہ تقدم زمانہ پر براہ راست عارض ہے، دوسرے لفظوں میں اس سے یہ نہیں سمجھا جاتا کہ تقدم، زمانہ کے لئے عرض اولیٰ ہے، اسی طرح جواب میں کل اور آج کہہ دینے سے سوال کا منقطع ہو جانا اس تقدم کے عرض اولیٰ ہونے پر کچھ دلیل نہیں ہے۔

اور اگر ہم یہ تسلیم بھی کر لیں کہ مذکورہ بالا تقریر تقدم و تاخر کے عرض اولیٰ للزمان ہونے پر دلالت کرتی ہے، تو یہ عرض اولیٰ اس معنی کے اعتبار سے ہوگا کہ اس کے لئے کوئی واسطہ فی الاثبات نہیں ہے، اس اعتبار سے اسے عرض اولیٰ نہیں کہہ سکتے کہ اس کیلئے کوئی واسطہ فی الثبوت نہیں ہے، جبکہ یہی مطلوب ہے، پس معلوم ہوا کہ یہ توضیح معتبر نہیں ہے۔

سوال واسطہ فی الاثبات اور واسطہ فی الثبوت کا جیسا کہ سمجھ میں نہیں آیا، اس کی قدرے تشریح کیجئے۔

واسطہ کا مطلب تو واضح ہے، البتہ واسطہ کی تین قسمیں ہیں انہیں سمجھ لینا چاہیے۔ (۱) واسطہ فی الاثبات (۲) واسطہ فی الثبوت (۳) واسطہ فی العروض

جواب

واسطہ فی اثبات حد واسطہ کو کہتے ہیں، جو کہ ذہن کے ملاحظہ یعنی علم کے اعتبار سے اکبر (نتیجہ کے محمول) کو اصغر (نتیجہ کے موضوع) کے لئے ثابت کرنے کا واسطہ بننا ہے اسی لئے اس کو واسطہ فی التصدیق بھی کہتے ہیں۔ جیسے العالم متغیر وکل متغیر حادث اس میں نتیجہ کا موضوع العالم ہے، یہی اصغر ہے، اور نتیجہ کا محمول حادث ہے، یہ اکبر ہے، اس حادث کو العالم کے لئے جو ثابت کیا گیا ہے، اس کا واسطہ متغیر ہے جو صغریٰ اور کبریٰ میں مکرر ہے۔ یہی حد واسطہ ہے اس سے اصغر کے لئے اکبر کے ثبوت کا علم ہوتا ہے۔

واسطہ فی الثبوت کا مطلب یہ ہے کہ کوئی چیز معروض کے لئے عارض کے ثبوت کے حق میں نفس الامر کے اعتبار سے واسطہ ہے، صرف علم کے لئے نہیں، یعنی وہ معروض نفس الامر میں اس عارض کا معروض ہے، اس کی دو صورتیں ہیں

اول یہ کہ واسطہ بھی اس عارض کا معروض حقیقی ہو، اور جو ذو واسطہ ہے وہ تو معروض ہے ہی مثلاً کبھی کے لئے حرکت کا ثبوت ہاتھ کے واسطے سے ہے، لیکن اس میں ہاتھ جو واسطہ ہے اسے بھی حرکت حقیقہٴ عارض ہوتی ہے۔

دوسرے یہ کہ معروض حقیقہٴ ذو واسطہ ہو، اور واسطہ محض سفیر ہو وہ اس عارض کا معروض نہ ہو، جیسے کپڑے کے رنگین ہونے کے لئے رنگیز واسطہ ہے، لیکن خود رنگیز پر رنگینی عارض نہیں ہوتی۔

واسطہ فی العروض کا مطلب یہ ہے کہ کوئی شے معروض کے لئے عارض کے عروض کا اس طرح واسطہ ہے کہ حقیقی معروض تو وہ واسطہ ہی ہو، اور ذو واسطہ مجازاً معروض ہو، جیسے کشتی کی حرکت، اس میں بیٹھے والے کی حرکت کے لئے واسطہ ہے۔ لیکن حقیقی متحرک کشتی ہے، جو کہ واسطہ ہے، بیٹھے والا تو اپنی جگہ ساکن ہے۔ لیکن کشتی کی حرکت کے واسطے سے اسے بھی مجازاً متحرک کہتے ہیں۔

اس تہید کے بعد سمجھو کہ جب یہ دعویٰ کیا گیا کہ تقدم زمانے کے لئے عارض اولیٰ ہے تو اس کا معنی یہ ہے کہ زمانے کے واسطے تقدم کے ثبوت کے لئے کوئی چیز واسطہ نہیں ہے۔ بلکہ وہ بلا واسطہ اور براہ راست تقدم کے ساتھ موصوف ہے۔

اور اگر یہ تسلیم کر لیا جائے کہ فلاں شے زمانہ بمتقدم میں ہے، اور فلاں زمانہ متاخر میں اس کہنے سے سوال اس لئے منقطع ہو جاتا ہے کہ تقدم زمان کے لئے عرض اولی ہے تو اس انقطاع سوال سے یہ ثابت ہوا کہ تقدم کا عروض زمانے کیلئے بدیہی ہے، نظری نہیں ہے۔ واسطہ فی الاثبات کا محتاج نہیں۔ کیونکہ سوال وہاں ہوتا ہے، جہاں علم نہ ہو، اور جب سوال ختم ہو گیا، تو معلوم ہوا کہ وہ بدیہی ہے، اب اس میں حد واسطہ کی ضرورت نہیں ہے۔ اس سے پتہ چلا کہ سوال کا منقطع ہونا واسطہ فی الاثبات کی نفی پر دلالت کرتا ہے۔ واسطہ فی الثبوت کی نفی پر نہیں۔ جبکہ عرض اولی کہنے کا مطلب یہ ہے کہ اس کے لئے کوئی واسطہ فی الثبوت نہ ہو،

اس سے واضح ہو گیا کہ سوال کے انقطاع کی دلالت تقدم کے عرض اولی للزمان ہونے پر نہیں ہے، لہذا جن صاحب نے تو ضمنی تقریر کی تھی وہ کالعدم ہو گئی۔

تم الفن الاول من الطبعیات

اعجازاً وحماً اعظیماً

مدرسہ شیخ الاسلام شیخوپور

۱۲ ربیع الاول ۱۴۱۳ھ

کلمہ اختتام

حالات کی اعجوبہ کاری ملاحظہ ہو۔ کہ ایک ایسا شخص جو زمانہ طالب علمی سے فلسفہ یونان کو نوا اور مہل سمجھتا رہا، بلکہ اس کے ایک بڑے حصے کو غلط کہتا رہا، بالخصوص حکمت الہیہ، اور حکمتِ طبعیہ کے وہ مباحث جو حکمتِ الہیہ کے لئے بطور تمہید اور مقدمہ کے ہیں۔ انھیں سراسر مبنی بر تخمین و ظن اور اداہام و اھیہ یقین کرتا رہا، آج اسی کے قلم سے اسی فلسفہ کی ایک کتاب کے ایک حصے کی تفہیم و ترجمانی چھپ کر شائع ہو رہی ہے، اور مزید یہ کہ وہ بیس سال کے عرصہ سے کبھی کبھی — وہ بھی بہت قلیل — ناغہ کر کے اسے پڑھا رہا ہے، اور اب تک پڑھائے جا رہا ہے، ہر بحث پر اس کا دم گھٹتا ہے، دماغ بھناتا ہے، لیکن پڑھاتا ہے، سب جانتے ہیں کہ زندگی کے اور دین اسلام کے مسائل سے اس کا کوئی ربط نہیں ہے۔ اس لئے طلبہ میں اس کا کوئی ذوق نہیں ہے نہ اسے وہ سمجھتے ہیں، نہ کتاب کی شوشگانیوں سے کوئی دلچسپی رکھتے، لیکن اس کے باوجود اکثر مدارس میں داخل نصاب ہے، ایسا کیوں ہے؟ صرف اس لئے کہ وہ دارالعلوم دیوبند کے نصاب میں داخل ہے، وہاں کے درجہ ہفتم میں داخلہ کے لئے اس کا امتحان دینا شرط ہے، بس یہی بات ہے، جس کی بنا پر یہ فلسفہ اور فلسفہ کی یہ کتاب اب تک چلی جا رہی ہے، دارالعلوم دیوبند کے نصاب میں بہت سی اصلاحات کے باوجود اب تک یہ کتاب کیوں لازم ہے، اس کا جواب تو اربابِ دارالعلوم ہی دے سکتے ہیں۔ جو مدارس دارالعلوم کے تابع ہیں، اور ایک حد تک تعلیم دیکر اپنے طلبہ کو دارالعلوم دیوبند بھیج کر تکمیل کراتے ہیں۔ انھیں تو اس کے اتباع میں یہ کتاب پڑھانی ہی ہے۔

چنانچہ میں بھی پڑھا رہا ہوں لیکن عموماً طلبہ اسے سمجھتے نہیں، اور اس کی تقریر فراموش کر دیتے ہیں۔ اس لئے ہر سال انھیں بول کر زبانی نوٹ لکھوا دیا کرتا تھا تاکہ اسے سامنے رکھ کر

وہ امتحان دے سکیں، اور ایک مرتبہ کے بعد دوبارہ مجھے اس کے لئے تکلیف نہ دیں اس کی کاپیاں طلبہ کے پاس تو ہوتی تھیں، میں اپنے پاس نہ رکھتا تھا۔ پھر خیال آیا کہ میں خود دیکھ لوں، تو ہر سال اس کے متعلق فضول دماغی کاوش سے نجات ہو جائے گی۔ چنانچہ ۱۹۳۷ء میں اس کی ایک کاپی میں نے خود تیار کر لی، جس میں مکان کی بحث تک مع شرح، اور اس کے آگے صرف متن کو تحریر کیا، اس کے بعد وہی کاپی طلبہ میں گشت کرتی رہی، دیوبند بھی پہنچی معلوم ہوا کہ بہت سے طلبہ نے اس سے استفادہ کیا شوال ۱۳۵۷ھ میں کسی ضرورت سے دیوبند جانا ہوا بعض ذہین طلبہ نے آکر درخواست کی کہ اس پر نظر ثانی کر کے اس کو قابل طباعت بنا دیجئے ہم لوگ اسے چھپوایں گے، میں نے کہہ دیا کہ میرے پاس نہ اتنی فرصت ہے کہ میں اس میں سرکھپاؤں اور اس کے بقیہ حصے کی تکمیل کروں۔ اور نہ میں خود کو اس فلسفہ کی جانب منسوب کرنا چاہتا۔ پھر ہر سال کسی نہ کسی درجے میں اس کی پیشکش ہوتی رہی مگر میں نے کبھی اسے قابل اعتناء نہ سمجھا۔

لیکن عزیزم مولوی قمر الدین سلمہ معروفی نے کہیں سے اسے جان لیا۔ انھوں نے بھی مجھ سے فرمائش کی، اور میرے سامنے بھی کچھ خاص احوال ایسے آئے کہ مجرا کرنا مجھے اس کے لئے تیار ہونا پڑا۔ اور مختلف وقفوں میں طبیعت پر دباؤ ڈال ڈال کر کسی طرح اسے مکمل کر دیا۔

جس چیز سے میں انکار کرتا تھا۔ اب وہی چیز میری طرف منسوب ہو کر شائع ہو رہی ہے، اول تو یونانی فلسفہ خود اغلاط کا مجموعہ ہے، دوسرے میبذی ایک الجھی ہوئی کتاب ہے، جس کا خاص فن اعتراض پیدا کرنا ہے۔ بلکہ شاید یہ فلسفہ کا خاصہ ہی ہے کہ اسے ہر مسئلہ میں ریب و تردید ہی پسند ہے، یہ بزرگوار مسئلہ کی ایک بنیاد اٹھائیں گے۔ پھر خود ہی اشکال و اعتراض کی کدال لیکر اسے جڑ سے کھود دیں گے۔ اس پورے علم میں یقین و اذعان کی خنکی کہیں نصیب نہیں ہوتی، ایسے فن اور ایسی کتاب کی ترجمانی و تشریح ایک صبر آزا ما کام ہے اور فضول بھی، مگر میں نے یہ صبر آزا ما اور فضول کام کر ڈالا ہے۔ شاید اس وقت تک طلبہ کو فائدہ دے، جب تک یہ دارالعلوم کے نصاب میں چسکی ہوئی ہے۔

ہو سکتا ہے کہ کہیں کہیں میبذی کی مراد سمجھنے میں مجھ سے غلطی ہوئی ہو اور اس کی وجہ سے بعض حضرات مجھ کو الناس اعداء لہما جہلوا کا طعنہ دیں، مگر میں نے اپنی کوشش کے بعد اس

کو سمجھنے کی بھرپور کوشش کی ہے اور اس کے اغلاط پر بھی میری نظر ہے، لیکن اختصار کے خیال سے، اور اس لئے کہ طلبہ کو جب نفس کتاب ہی کا سمجھنا دشوار ہو رہا ہے، تو اس کے اغلاط کی نشاندہی کر کے انہیں سمجھانا کس قدر دشوار ہوگا۔ اس بنا پر انہیں قلم انداز کر دیا۔

کبھی اس فلسفہ اور فلسفہ کی کتابوں پر تبصرہ کرنے کا اتفاق ہوا تو انشاء اللہ ان مباحث پر سیر حاصل بحث کی جائے گی۔

واللہ الموفق

ابجاز احمد اعظمی

